

معلم انسانیت کا نظام تعلیم و تربیت

مجیب الرحمن عتیق ندوی

ناظم تعلیمات، دارالعلوم امام ربانی - نیرل

معلم انسانیت کا نظام تعلیم و تربیت

مجیب الرحمن عقیق ندوی
ناظم تعلیمات،
دارالعلوم امام ربانی-نیرل

(جملہ حقوق بحق مصنف محفوظ)

طبع اول ۲۰۱۷ء

نام کتاب :	مسلم انسانیت کا نظام قائم
نام مؤلف :	میب الرحمن قیس ندوی
صفات :	118
ัดاوا شاعت:	ایک ہزار
طباعت :	نعمانی پر ٹک پر لئے، لکھنؤ
قیمت :	150/-
ناشر :	

Mujeebur Rehman Ateeq Nadwi

Contact: 9897971203, 8412050397

Email: mujeeb_ateeq@hotmail.com

ملئے کے پتے

- ۱۔ نعمانی اکیڈمی، نیرل، مہاراشٹر
- ۲۔ الفرقان بک ڈپو، لکھنؤ
- ۳۔ مدینہ بک ڈپو، سنبھل
- ۴۔ مکتبہ شباب، شباب مارکیٹ، لکھنؤ
- ۵۔ مکتبہ ندویہ، ندوۃ العلماء، لکھنؤ

فہرست مضمایں

۱	مقدمہ :	حضرت مولانا سید سلمان حسینی ندوی، مدظلہ
۲	پیش لفظ :	ڈاکٹر طارق ایوبی ندوی
۳	عرض مؤلف :	مجیب الرحمن عتیق ندوی
۴	حرف ابتداء	
۵	اسلام کا نظریہ علم	
۶	تعلیم و تعلم کے فضائل اور مقصد	
۷	وحدت تعلیم کا تصور	
۸	علوم کی مختلف فتمیں اور ان کا حکم	
۹	نظام تعلیم کی اہمیت اور زندگی پر اس کا اثر	
۱۰	یورپ اور اس پر اسلام کا اثر	
۱۱	تعلیمی انقلاب کی دستک	
۱۲	عہد نبوی کا نظام تعلیم	
۱۳	تعلیم انسان کی بنیادی ضرورت	
۱۴	مدرسہ نبوت میں تعلیم کا طریقہ کار	
۱۵	درس گاہ نبوت کا نظم و انتظام	
۱۶	علم سیکھنا ہر مسلمان پر فرض ہے	
۱۷	بچپن کی تعلیم و تربیت اور سر پرستوں کی ذمہ داری	

۶۰	فرض کفایہ علم کے بعد ذوق و مزاج کے مطابق علم کا حصول	۱۸
۶۳	پہلا اسلامی مدرسہ دارالریس	۱۹
۶۵	دوسرा اسلامی مدرسہ صفحہ نبوی	۲۰
۶۶	طلباۓ صفحہ کا شوقِ علم	۲۱
۶۸	مدرسہ نبوت کا طریقہ درس و تدریس	۲۲
۶۸	طالبان علم کا استقبال اور خوش اخلاقی	۲۳
۶۹	عہدِ نبوی میں کلاس کا وقت	۲۴
۷۰	کلاس میں بیٹھنے کے آداب	۲۵
۷۱	تعطیل اور انٹرول کا نظام	۲۶
۷۲	مدرسہ سے چھٹی کے بعد گھروالوں کو تعلیم دینا	۲۷
۷۳	تعلیم نسوان کا نظام	۲۸
۷۷	عہدِ نبوی میں فن طب اور خواتین کی خدمات	۲۹
۷۸	عہدِ نبوی میں خواتین کا شوق و شغف	۳۰
۸۰	اہل علم کی ذمہ داری اور عوام کا فرض	۳۱
۸۱	حضو ^{صلی اللہ علیہ وسلم} معلم کامل	۳۲
۸۲	معلم کے لئے ظاہری وضع کا اہتمام اور اسوہ حسنہ	۳۳
۸۳	معلم انسانیت کا طرز تدریس اور اسلوب درس	۳۴
۸۵	عملی طریقہ تعلیم و تربیت: (Practically method)	۳۵
۸۶	بامگنتگاو اور سوال و جواب کے ذریعہ طرز تعلیم	۳۶
۹۰	معلم انسانیت کا اسوہ حسنہ اور اخلاق و کردار	۳۷
۹۲	تعلیم میں تدریجی مرحل کا لحاظ	۳۸

(۵)

- | | | |
|-----|--|----|
| ۹۵ | امتحان و جائزہ | ۳۹ |
| ۹۶ | معلم انسانیت کے بیٹھنے کی ہیئت | ۲۰ |
| ۹۷ | توضیحی وسائل کا استعمال | ۲۱ |
| ۱۰۰ | حرکات و سکنات (Body Language) کا استعمال | ۲۲ |
| ۱۰۱ | استاد کیلئے ہدایت | ۲۳ |
| ۱۰۲ | استاد کے تعلق سے طلباء کو ہدایت | ۲۴ |
| ۱۰۳ | حسب ضرورت تبدیلی نصاب | ۲۵ |
| ۱۰۴ | ہم نصابی سرگرمیاں | ۲۶ |
| ۱۰۸ | صحابہ کا ذوق اشاعت علم | ۲۷ |
| ۱۰۹ | نبوی نظام تعلیم کی خصوصیات | ۲۸ |
| ۱۱۳ | شریاسے زمیں پر آسمان نے ہم کو دے مارا | ۲۹ |
| ۱۱۵ | کچھ گزارشات اور کرنے کے کام | ۵۰ |



(۱)

مقدمہ

حضرت مولانا سید سلمان حسینی ندوی مدظلہ العالی

باسمہ تعالیٰ

‘معلم انسانیت کا نظام تعلیم و تربیت’ ایک بہت بڑے وسیع و عریض موضوع کا عنوان ہے، کتب احادیث اس کے نصوص سے بھری ہوئی ہیں، بلکہ حدیثوں کے جتنے بھی مجموعے عہد نبوی سے آج تک مرتب کئے گئے ہیں وہ دراصل اسی نظام تعلیم و تربیت کا مادہ ہے، جس کو الگ الگ ترتیب سے محدثین نے مرتب کر دیا ہے، کسی نے صحابہ کرام کے مجموعہ احادیث کا ان کے ناموں سے تذکرہ کیا ہے، اور ایسی کتابوں کو مند کے نام سے یاد کیا ہے، کسی نے فقہاء کرام کی فقیہی کتابوں کی ترتیب کو پیش نظر رکھا ہے، اور فقیہی ابواب کو عنوان بنا کر احادیث کا انتخاب پیش کر دیا ہے، کسی نے اور کسی ترتیب سے ان کو جمع کیا ہے، یہ جو کچھ بھی مادہ ہے، مدرسہ نبوی کے نصابی موضوعات کا مادہ ہے، اس میں ایمان و عقائد کی بحثوں سے عبادات اور معاشرتی مسائل اور حسن اخلاق و بہتر آپسی تعلقات کے موضوعات بھی ہیں، اور انفرادی ‘خاندانی’، اجتماعی اور ملی مسائل کی بھیں بھی ہیں، مالیاتی معاملات کا بڑا متنوع اور تفصیلی موضوع بھی ہے۔ یعنی Administeration، Social Behaviar، Familylife، personal Affairs (Faculties) وغیرہ کی فیکلٹیاں Islamic economic، Business، Commerce، Law، Medical Science، Security Arrangement، Islamic Politics، Army، Judges Training، Advocacy، Collage

Training and Education، way of Governance، Secretariat

یہ اور اس طرح کے بہت سے موضوعات زیرِ نصاب رہے ہیں، کتب حدیث اور کتب فقہ کے صرف موضوعات اور عنوانات پر غور کرنے سے یہ بات واضح ہو جاتی ہے کہ ایک انٹریشنل یونیورسٹی کے تمام اہم اور بنیادی موضوعات، مدرسہ نبوی کے نصاب میں داخل تھے، رضاۓ الہی اور آخرت

کی کامیابی بنیادی طور پر اس تعلیمی نظام کا مقصود تھی، لیکن اس کے لئے دنیا کی سعادت اور کامیابی ضروری تھی، ظاہر ہے کہ اس کا تعلق ہر ہر فرد سے نہیں تھا، ہر ہر فرد سے پرائمی اور سکندری تعلیم یعنی فرض عین علم کا مطالبہ تھا جس کا کورس بہت مختصر (Short) تھا۔ اس کیلئے دس سالہ نصاب تعلیم کی ضرورت نہیں تھی، ہاں امت مسلمہ سے بحثیت جموں اس نظام تعلیم کے ذریعہ ایک عالمی انقلاب مطلوب تھا۔

نظام تعلیم کے ساتھ ساتھ تربیت کا نظام اتنا جامع تھا کہ دماغ، دل، نفس، روح اور جسم کے عضو عضو کی تربیت، تحفظ، صحت اور ترقی کیلئے جو ۲۲ گھنٹوں کی عملی ترتیب، اور متحرک (Mobile) نظام بنایا گیا تھا، اس میں ناکامی کے امکانات تقریباً معدوم ہو گئے تھے۔ ڈپچی اور اخلاص سے مدرسے میں داخل ہونے والے طلباء سو فیصد کامیاب ہوتے تھے، اور ان کو Certify کیا جاتا تھا، سند دی جاتی تھی کہ ”رضی اللہ عنہم و رضوا عنہ“، اس نظام تعلیم کے جاری کرنے والے حاکم کائنات نے انہیں سو فیصد پاس کر دیا تھا، وہاں کوئی کاغذی سند نہیں ہوتی تھی، بلکہ پوری زندگی، زندگی کی ہر سرگرمی اس کی عملی دلیل ہوتی تھی کہ مدرسے کے طلباء سو فیصد کامیاب ہیں۔

یہ ایک تاریخی حقیقت ہے کہ جن طلباء نے اس مدرسے میں تعلیم حاصل کی، انہوں نے تھوڑے ہی عرصہ میں نہ صرف جزیرہ العرب میں، بلکہ دنیا کی دو سپر پاؤرس۔ پرشین امپائر اور رومان امپائر میں بے مثال عظیم الشان اور تاریخ ساز ہمہ گیر انقلاب برپا کیا۔ جس نے حالات کا دھار اموڑ دیا، اس انقلاب نے مدرسے بنوی کے تمام موضوعات کے ماہرین کی شکلیں پوری دنیا میں پھیلادیں، دنیا کا یہ دور بالخصوص یورپ کا یہ دور Dark Ages کا تھا، جہل، جاہلیت اور ظلم کا دور دوڑ رہ تھا، اس دور زوال و انحطاط میں کمی، مدنی مدرسے کے فارغین نے پوری دنیا میں علم، عمل اور عدل و انصاف کا ایک کامیاب اور طاقتور نظام قائم کر دیا۔ جو بارہ سو، تیرہ سو سال تک دنیا کے اکثر خطوں میں مسلسل اپنی انفرادیت کے ساتھ کام کرتا رہا۔

مسلمانوں کے دور انحطاط سے جب کہ ان کا اس علم سے رشتہ کمزور پڑ گیا تھا، اور اس کی عملی شکلیں مفقودی ہو گئیں تھیں، اور گویا دور جاہلیت ان میں واپس آ گیا تھا۔ انہیں کے شاگردوں، اور انہیں سے میراث علم پانے والے یورپیں نے ان کے انحطاط و زوال سے فائدہ

اٹھاتے ہوئے ان پر پے در پے حملہ کر کے ان پر اسی علم کے ذریعہ غلبہ حاصل کر لیا، جس کو کل انہیں کے حقوق میں بیٹھ کر سیکھا تھا، دوسری طرف مایوسی، رد عمل، تشنخ، اور ماضی پر فخر و غرور کی نفیات نے جو طریقہ ہائے کار مقابلہ کے اختیار کئے وہ سب ناکام ہوتے چلے گئے، انہوں نے عہد اول، عہد نبوی سے جو سیکھا تھا، اس کی طرف واپسی کے بجائے، افسوس کہ ادھراً دھر کے ناکام تجربے کئے، اور دشمن نے انہیں اس کا موقع ہی نہ دیا کہ وہ صحیح تیاری کر سکتے، آج تک پورے عالم اسلام میں تفصیلی طور پر حقائق واضح ہو جانے کے باوجود دشمنوں کے بھائے ہوئے ہمراں امت مسلمہ کو اس دور کی یا زیافت نہیں کرنے دے رہے ہیں، یہ ایک تلنخ حقیقت ہے، اب اگر کچھ امید ہے تو امت کی آزاد، انفرادی اور اجتماعی کوششوں سے ہی ہے، اس سلسلہ میں علمی اور عملی کوششوں سے دریغ نہیں کرنا چاہئے۔ برادر عزیز مولوی مجتبی الرحمن سلکہ کو اللہ تعالیٰ نے نور بصیرت عطا فرمایا ہے، قریبی دور کے فارغین مدارس، اور نوجوان علماء میں وہ بہت ممتاز ہیں، ان کو علم میں رسخ حاصل ہے۔ اور زبان و قلم کی فصاحت و بلاغت بھی، وہ دین و شریعت کے مقاصد سمجھتے ہیں اور حالات حاضرہ پر اچھی نگاہ رکھتے ہیں۔ اور اظہار حق کیلئے وہ بیبا کی رکھتے ہیں، جس کا اس دور میں لگتا ہے کہ چلن ختم ہو گیا ہے، آج کے سلکتے مسائل پر ان کے قلم سے مدل اور شعلہ بار تحریریں نکلی ہیں، تعلیم کے موضوع پر بھی تحریر چشم کشا، بصیرت افروز، انتقالابی تحریر ہے، اس پر پیش لفظ بھی ایک صاحب علم، دانشور، فکر اسلامی کے علمبردار اور کامیاب صحافی ڈاکٹر طارق ایوبی کا ہے، دونوں سے میری برادران درخواست ہے کہ اس نظام تعلیمی کو برپا کرنے کیلئے، اپنے اور ساتھیوں کو جوڑیں، اور کسی بھی خطہ میں پراسکا کامیاب تجربہ کرنے کیلئے اپنی تمام صلاحیتیں وقف کر دیں۔ کیا بعید ہے کہ وہ پندرہ ہویں صدی کو پہلی صدی سے جوڑ نے کا کام کر سکیں، اور نبی کریم ﷺ کی خوب خبریوں کے مستحق ہوں۔

سلمان الحسینی

پیش لفظ

ڈاکٹر طارق ایوبی ندوی

تعلیم ایک انتہائی سمجھیدہ موضوع ہے، کسی بھی انسان کی زندگی تعلیم کے بغیر مکمل نہیں ہو سکتی، تعلیم و تربیت ہی سے انسان انسان بن سکتا ہے اور اسی کے نقص سے انسان بدترین اور دردناہ صفت حیوان بن سکتا ہے، ایک خواندہ اور ناخواندہ میں وہی فرق ہے جو ایک بینا و نابینا میں ہے، یہی وجہ ہے کہ دین اسلام کی بنیاد ”پڑھو“ پڑھنی گئی، اور پڑھنے کے حکم کے ساتھ ہی اسلام کے نظریہ تعلیم کو واضح کر دیا گیا، پڑھنے کا حکم رب کے نام سے جوڑ دیا گیا اور کیا پڑھنا ہے اسے مخدوف رکھا گیا، اگرچہ اس کی تشریح قرآن مجید میں جا بجا کی گئی لیکن یہاں یہ انداز اختیار کر کے غور و فکر کی نئی راہیں کھول دی گئیں، مسلمانوں نے اس حکم کی مراد و مقصد اور اس کے ہدف و غایت کو سمجھا اور نبی آخر الزمان ﷺ کے ذریعہ برپا کی گئی تعلیمی تحریک میں منہک ہو گئے، سب سے پہلے انہوں نے قرآن مجید کی تعلیم کے حصول کو اولیت دی، بعثت محمدی کے بعد ایک عرصہ تک یہی سلسلہ چلتا رہا، حتیٰ کہ پھر حضور ﷺ کی احادیث کی بھی باضابطہ تعلیم و تحفظ و تکاثر کا سلسلہ شروع ہوا، ضرورت اور تقاضوں کے پیش نظر دیگر زبانوں اور علوم و فنون کی طرف بھی توجہ کی گئی، اس طرح ایک ایسی جامعیت تلامذہ رسول ﷺ کا خاصہ بن گئی جس کی مثال دنیا پیش کرنے سے قاصر ہے، آج دنیا نے بڑی ترقی کر لی ہے، نت نے قوانین وضع کیے جاتے ہیں، نئے نئے کورسیز متعارف کرائے جا رہے ہیں، لیکن قابل غور ہے کہ خود مستشرقین اور مسکھی مورخین نے باوجود اپنے شدید تعصب اور ”بال میں کھال نکالنے کی عادت“ کے جس طرح حضرات صحابہؓ کے نظام حکومت، ان کے وضع کر دہ قوانین، ان کے مالی نظام، ان کے مارکیٹ اور ان کے عدالتی نظام، ان کے عہد کے نظام مواصلات اور قانون سازی کا اعتراف کیا ہے، اور اس وضاحت کے ساتھ کیا ہے کہ اس دور حکومت میں دنیا نے جس نظام کا مشاہدہ کیا اور امن و سکون کی جو مثال قائم ہوئی اس کی کوئی مثال نہیں ملتی، آخر وہ کون سانcks انصاب و نظام تھا جس نے ناخواندہ عربوں کو یکا یک جہاں بانی کے راز ہائے سر بستہ سکھا دیئے، جس نے ان لوگوں کو جن کے یہاں نہ علم کی اہمیت تھی نہ قلم و قرطاس سے

رشتہ استوار تھا چند سالوں کے بعد خلیفہ، وزیر اعظم، معتمد مالیات، وزیر خزانہ، گورنر جزل، فوجی مکانڈر، قاضی و مفتی اور امیر و حاکم بنادیا اور ان کے ذریعہ مختلف شعبہائے زندگی میں وہ کارنا مے انجام پائے جن کو آج کی ترقی یافتہ دنیا کے سامنے بھی اگر پیش کیا جاتا ہے تو وہ اس کی مثال پیش کرنے سے قاصر نظر آتی ہے۔

اسلام کا نظریہ علم بہت واضح اور صاف و شفاف ہے، وہ علم و تعلیم کی اولیت کا قائل ہے، اس نے زندگی گزارنے کے لیے جس قدر علم کی ضرورت پڑے اس کے حصول کو ہر مسلمان پر فرض قرار دیا ہے، تذکیرہ تعلیم اور رشد و ہدایت کے لیے اس نے عام مطالبات ولقد یسرنا القرآن للذکر فهل من مد کر میں کیا، البته خاص طور پر انسانی برادری کی رہنمائی و رہبری کرنے کے لیے، قرآن کی آفاقیت کی تشریح کرنے کے لیے، دنیا کو قرآن کے علوم و معارف اور مطالبات و تقاضوں سے واقف کرنے کے لیے ہر زمانہ اور ہر جگہ، ہر طبقہ کے لوگوں کے سامنے ”شهادت علی الحق“، کے فریضہ کی انجام دہی کے لیے ”تفہیق فی الدین“ کی دعوت دی ہے، اس نے علم میں جدید و قدیم اور اسلامی وغیر اسلامی کی قطعی کوئی تفریق نہیں کی، بلکہ انسانوں کے لیے جو علم بھی نفع بخش و مفید ہو اسے حاصل کرنے کی ضرورت پر زور دیا، و اعدوا لهم ما استطعتم من قوة و من رباط الخیل جس کا مقصد ترہبون به عدوا الله وعدوكم قرار دیا گیا، اگر ”من قوة“ اور ”من رباط الخیل“ کے تنواع، وسعت، تغیر اور اہمیت و ضرورت کو سمجھ لیا جائے تو شاید علوم و فنون کی وحدانیت و ضرورت اور اہمیت واضح ہو جائے، اسلامی نقطہ نظر سے تقسیم نافع و غیر نافع کی ہے، یہی قرآن و سنت اور سیرت نبوی سے مستفاد ہے، جس کے دلائل کا یہ موقع نہیں، اس کے علاوہ کوئی تقسیم روا نہیں، البته علوم و اصناف کی اقسام ہر جگہ اور ہر زمانے میں معروف و مسلم رہی ہیں، لیکن ان کا مقصد کبھی تلقیم اور عہد حاضر کی بے جا و احتقار اور ہر دھرمی پر مبنی تقسیم نہیں رہا، جملہ اقسام علوم کو سامنے رکھیے تو ہر دور میں قرآن و حدیث کے علم کو سب پر فوقيت دی گئی، ان کی ابتدائی اور ضروری تعلیم ہر فرد کو دی جاتی رہی اور پھر مرحلہ انقضاض میں اس کو موضوع بنایا جاتا رہا، نافع وغیر نافع کی یہ تقسیم مسلمانوں کے پیش نظر ہر دور میں رہی، ممکن ہے ہمارے یہاں راجح تقسیم اور غلط نظام مسلمانوں کی تاریخ میں کبھی نہیں پایا جاتا، بالخصوص مسلمانوں کا عروج اس سے یکسر مبراہ ہے، حکیم

مشرق نے اس امر کی خوب تشریح کی ہے۔

اللہ سے کرے دور تو تعلیم بھی فتنہ الماک بھی اولاد بھی جاگیر بھی فتنہ ناحق کے لیے اٹھے تو شمشیر بھی فتنہ شمشیر ہی کیا نعرہ تکبیر بھی فتنہ اسلام کے نظریہ علم میں وسعت کے ساتھ جامعیت ہے، گھرائی ہے، وحدانیت کے ساتھ تنوع ہے، اہل علم کی قدر و منزلت ہے، مختلف النوع علوم و فنون کی ضرورت و اہمیت کی وضاحت کی گئی ہے، تعلیم کو انقلابی تحریک کی شکل دینا اسلام کا وصف امتیازی ہے، جس میں دنیا کا کوئی دوسرا نہ ہب شریک نہیں، وہ جس قدر حصول علم پر زور دیتا ہے اسی قدر تمام علوم نافعہ کے حصول کا مطالبہ کرتا ہے اور علم کی تبلیغ، ترویج و اشاعت اور شرح خواندگی کو بڑھانے کی پر زور حمایت کرتا ہے، اسلام کے نظریہ علم و تعلیم کی تعبیرات قرآن مجید میں موجود ہیں اور اس کی کامل و مکمل تشریح حضور ﷺ کی سیرت طیبہ میں دیکھی جاسکتی ہیں، متعدد اہل قلم نے عہد نبوی کے نظام تعلیم و تربیت کو موضوع بحث بنایا ہے اور اپنی علمی تحقیقات پیش کی ہیں، اب اسی موضوع پر سو صفحات پر مشتمل یہ رسالہ فاضل گرامی قدر مولانا مجیب الرحمن عتیق ندوی نے تصنیف کیا ہے، اس موضوع پر پہلے سے موجود مقالات و رسائل کے ہوتے ہوئے بھی اس کتاب کی اہمیت کو جسے ہم نے دوران مطالعہ محسوس کیا یوں بیان کر سکتے ہیں کہ فاضل مصنف نے گویدار یا کوکوزے میں بند کر دیا ہے، حسن ترتیب کے ساتھ علمی انداز پیشکش کے باوجود اسلوب میں ادبیت کی آمیزش نے کتاب کے لطف کو دوالا کر دیا ہے، مجیب صاحب ہم سے ایک سال پہنچر ہیں اور میرے ان سے اچھے دوستانہ مراسم ہیں، لیکن مجھے یہ اعتراف کرنے میں کوئی عار نہیں کہ وہ علم و فضل میں بہت بلند مقام رکھتے ہیں، ان کی وسعت مطالعہ، ان کی بصیرت اور ان کے عمق فکر کا اندازہ قارئین اس کتاب کے مطالعہ سے بخوبی کر پائیں گے، مصنف کتاب کو قدیم مراجع سے شغف رہا ہے، تفسیر و حدیث ان کی دلپی کے موضوعات رہے ہیں، ندویت نے ان میں برہ راست استفادہ کا شوق بدرجہ اتم جگایا ہے، ندوے سے فراغت کے بعد وہ جس شخصیت کے زیر تربیت رہے ہیں اس کی اجتہادی شان نے مجیب صاحب کو بھی جمود و قتعل سے بغاوت سکھائی ہے، قارئین اس کتاب میں

ان کے مجہد انہ ذہن، اخاذ طبیعت اور قوت استدلال کو اچھی طرح محسوس کر سکیں گے۔ واقع یہ ہے کہ تعلیم اگر کسی قوم کے لیے اس کی ریڑھ کی ہڈی ہے تو نصاب تعلیم اس کی وہ اساس ہے جس پر پوری قوم و ملت اور ملک کے مستقبل کا انحصار ہے، جیسا نصاب پڑھایا جائے گا اور جیسا نظام تعلیم راجح کیا جائے گا ویسے ہی افراد تیار ہوں گے، آج کی سکتی انسانیت، ٹوٹے پھوٹے خاندان، بکھرتے رشتے، قتل و خون کی داستانیں، شریف اور اقدار پسند اور دیندار لوگوں کی بے لئی، تجارت، میشیت حتیٰ کہ میدیا یکل تک میں پروفیشنلز ام اور کرشیل ذہنیت کا وجود اسی نصاب و نظام تعلیم کا نتیجہ ہے جو غلط اور بے بنیاد تقسیم کے سبب ہمارے زوال کا سبب بن چکا ہے، اور جس سے نجات مستقبل قریب میں ممکن نظر نہیں آتی، جبکہ اس سے نجات کے بغیر مقدر کا سنورنا بھی یکسر ممکن نہیں، ہمارے یہاں جس طرح دو دھاروں میں تعلیم تقسیم ہو گئی اس کے نتیجہ میں دین و دنیا کے جامع دین اور اس عمل میں تقسیم صاف نظر آتی ہے، جو دین کا صحیح فہم و شعور رکھتا ہے اسکے ہاتھ میں زمام حکومت و نظام حکومت تو چھوڑیے معاشرہ بھی نہیں اور جس کے ہاتھ میں سب کچھ ہے وہ دین بیزار، دینی فہم سے نابلد، ملی شعور سے ناواقف ہے، جس کا نتیجہ یہ ہے کہ دینداروں اور دینیاداروں میں ایک عجیب خلچ ہے جو مسلسل معاشرے کے اضطراب اور ڈھنی و فکری کشمکش کی شکل اختیار کر گئی ہے، ندوۃ العلماء نے اس خلچ کو پانچ کا بیڑا ضرور اٹھایا تھا لیکن ہم سمجھتے ہیں کہ اس کو جزوی کامیابیوں کے علاوہ کچھ ہاتھ نہ لگا، خود مولا نا علی میاںؐ کی تحریریں اس کی گواہ ہیں کہ معاشرے میں یہ اضطراب اب بھی باقی ہے بلکہ وہ تو نظام تعلیم کے اس تضاد و تقسیم کو ہی ممالک اسلامیہ میں پیدا ہونے والی کشمکش کا اصل سبب شمار کرتے ہیں، دونوں دھاروں کو سامنے رکھیے اور اقبال کی اس تشریح کو پڑھیے اور ان کے اس دوراندیش مشورے پر غور کیجئے۔

اے پیر حرم! رسم و رہ خانقہ چھوڑ مقصود سمجھ میری نوائے سحری کا اللہ رکھے تیرے جوانوں کو سلامت دے ان کو سبق خود شکنی خود غری کا تو ان کو سکھا خارہ شگافی کے طریقے مغرب نے سکھایا انہیں فن شیشه گری کا دل توڑ گئی ان کا دو صدیوں کی غلامی دارو کوئی سوچ ان کی پریشان نظری کا

اقبال کے مشورے قابل غور اور قابل عمل ہیں، اقبال نے مشرق کو قریب سے دیکھا اور برتا پھر مغرب سے بھر پورا استفادہ کیا مگر مغرب ان کو مرعوب نہ کر سکا مجھے، وہ مغرب سے آئے تو اپنی خودی کے سبب یہ کہتے ہوئے آئے اور اس طرح مشرق کو پیام زندگی دیا ہے ۔

خیرہ نہ کر سکا مجھے داشِ جلوہ فرنگ سرمد ہے میری آنکھ کا خاکِ مدینہ و بحیرہ

اقبال نے جدید نظام تعلیم کی تباہ کاریوں سے بہت پہلے آگاہ کیا، اس کے نتیجہ میں پیدا ہونے والے اضطراب، ذہنی انتشار اور فکری ارتدا د سے منتبہ کیا، انھوں نے بوری نشینوں کو بھی قیمتی مشورے دیے، انھوں نے اس نظام کی کوتا ہیوں پر بھی تقدیم کی، مغرب سے برآمد کیے گئے نظام پر یوں تبصرہ کیا ۔

اور یہ ٹکیسا کا نظام تعلیم ایک سازش ہے فقط دین مردمت کے خلاف اس کے بڑھتے ہوئے رہان اور حصول دولت کے تینیں رائج ہوتی ہوئی پروفسشنل تعلیم اور اس کے خطرناک نتائج کے متعلق فرمایا۔ ہم سمجھتے تھے کہ لائے گی فراغت تعلیم کیا خبر تھی کہ چلا آئے گا الحاد بھی ساتھ مدرس کی طرف نظر کی تو یوں گویا ہوئے ۔ اب کہاں سے آئے صد الالہ الا اللہ گلاؤ گھونٹ دیا اہل مدرسہ نے تیرا اور اس طرح شکوہ کیا ہے ۔

انڈھا میں مدرسہ و خانقاہ سے نمنا کند زندگی نہ محبت نہ معرفت نہ نگاہ اس میں کوئی شک نہیں ہے کہ جدید نصاب تعلیم اگر خدا کے تصور، روحانیت اور ذکر معاد سے خالی ہے، اس کا کل مقصود صرف اور صرف ”معزز پیٹ“ کو بھرنا ہے، وہ انسان کو حیوان کا سب بنانے کا آلہ ہے، اس کا نظام شرم و حیا سے عاری اور اخلاق سوزی سے عبارت ہے، تو تقسیم علم کے نتیجہ میں دوسرا جز یکسر زندگی کے تقاضوں کو پورا کرنے سے معدور ہے، دینی مدارس ملک و ملت کے تقاضوں کو پورا کرنے سے قاصر ہیں، حتیٰ کہ وہ حفاظت دین، اشاعت دین، اور دعوت دین کے اپنے بنیادی مقصد کو بھی وقت کے تقاضوں کو ملحوظ رکھتے ہوئے پورا کرنے سے قاصر ہیں،

ان کا مقصد بھی محدود ثابت ہو رہا ہے، اور ان کی افادیت کا دائرہ بھی تنگ ہو رہا ہے، نتیجہ جو کچھ ہے وہ سامنے ہے، واقع یہ ہے کہ نصاب کو ملک و ملت کے تقاضوں کے تابع ہونا چاہیے، تقاضے ایمانی بھی ہیں، روحانی بھی ہیں، مادی بھی ہیں اور انتظامی بھی، اگر نصاب ان تقاضوں کو پورا نہیں کرتا، معاشرے کے رحمانات کی نمائندگی نہیں کرتا، دینی، ایمانی، فکری اور ذہنی ارتقا کا سبب نہیں بنتا، تربیت پر اس طرح توجہ نہیں دیتا جو تعلیم کا لازمی جز ہے، اور جس کے نتیجہ میں ہی انسان اعلیٰ اقدار سے مزین انسان بنتا ہے تو اس کا مطلب وہ نظام مفلوج و معدود ہے، اسے تبدیل کرنے میں ہی عافیت ہے، حقیقت یہ ہے کہ اگر مسلمانوں کے تمام اضطرابات کی ذمہ داری، ان کے عروج و زوال کا بنیادی سبب نصاب و نظام تعلیم کو قرار دیا جاتا ہے تو یہ اس سے بڑی حقیقت ہے کہ مسلمانوں کی تعلیم اور ان کا نظام و نصاب افتاؤ منون بعض الكتاب و تکفرون بعض کی عملی مثال بن چکا ہے، اسکی مشاہداتی تصویر سامنے ہے اور پھر اس بد عملی کے نتیجہ میں وارد وعید سے امت مسلمہ دوچار ہے، اس لیے نصاب کی مذویں اور نظام تعلیم کو از سر نو بدلنے اور اس پر معروضی انداز میں فوری غور و فکر کرنے کی ضرورت ہے۔

اسی غور و فکر اور تبدیلی کے عمل کو پیش نظر رکھتے ہوئے ہمارے فاضل دوست مجتب الرحمن ندوی صاحب کے قلم فیض رقم سے ”معلم انسانیت کا نظام تعلیم و تربیت“ نامی رسالہ وجود میں آیا، ظاہر ہے کہ نصاب و نظام تعلیم کا جب بھی معروضی انداز میں جائزہ لیا جائے گا، اور اس کا جدید ڈھانچہ تیار کرنے کی کوشش کی جائے گی تو اس کو قرآنی نصاب و نظام تعلیم سے ہم آہنگ کرنے کے لیے سیرت نبوی سے رجوع کیا جائے گا اور عہد نبوی کا جائزہ لیا جائے گا، اور فی الحقيقة مسلمانوں کو ایسا ہی کرنا چاہیے اس لیے کہ ان کی ترقی کا راز ماضی کی طرف ملئے، اور اپنے ماضی سے رشتہ جوڑنے میں ہی مضمرا ہے، وہ جس قدر اپنے ماضی کی طرف بڑھتے جائیں گے ان کا مستقبل سنورتا جائے گا، جس قدر وہ ماضی کے وفادار بنتے جائیں گے اسی قدر دنیا ان سے وفادار یا استوار کرتی جائے گی۔

فضل مصنف نے اس جامع و مختصر رسالہ میں عہد نبوی کے نظام و نصاب تعلیم کی جامعیت، کمال، خصوصیات اور تمام فروعی متعلقات کو تقریباً سمیٹ لیا ہے، انہوں نے اس عہد مبارک کے نظام و انتظام، طریقہ کار، انداز تربیت، ذوق و شوق، وضع ویہیت کا اہتمام، مقصد تعلیم،

تعلیم نسوان کے ساتھ ساتھ حسب ضرورت نصاب تعلیم میں تبدیلی کے عمل پر روشنی ڈالی ہے، آخر میں بنوی نظام تعلیم کی خصوصیات کو انتہائی مجر اسلوب میں بیان کیا ہے اور پھر یہ بھی رہنمائی کی ہے کہ نورنبوت کے اسوہ تعلیمی کوسا منے رکھ کر ہم کس طرح عملی تطبیق دے سکتے ہیں، کس طرح اس انتہائی اہم اور نازک مسئلہ کو حل کر سکتے ہیں یقیناً ان کی یہ کتاب جمود کے دروازے پر انقلاب کی دستک ہے، روایتی ڈہن کے لیے اس میں غور و فکر کا سامان ہے، مجیب صاحب اس فاضلانہ تصنیف کے لیے صد ہزار شکریہ کے مستحق ہیں، خدا کرے کہ ان کی یہ کوشش نئی صبح کے طلوع کا نقطہ آغاز ثابت ہو، اللہ کرے کہ ان کے سیال قلم سے اسی طرح علمی و فکری انتاجات منظر عام پر آتے رہیں، ہمیں ان سے اس سے زیادہ اور بہت زیادہ کی امید ہے، ہم انھیں قریب سے جانتے ہیں اور یقین رکھتے ہیں کہ بتوفیق الہی وہ اس دور انحطاط میں بھی اپنے قلم سے اسلاف کی یادتاواہ کر سکتے ہیں، اللہ انھیں اس سعادت کے لیے قبول فرمائے اور ہم سب کو دین و ملت کی خدمت کی توفیق عطا فرمائے۔ تقبل اللہ منا صالح الأعمال، وما توفیقی إلا بالله عليه تو كلت وإليه أنيب .

ڈاکٹر محمد طارق ایوبی ندوی

مدیر ماہنامہ ندائے اعتدال

مدرسۃ العلوم الاسلامیہ، علی گڑھ

عرضہ مؤلف

اسلام دنیا کے انسانیت کا وہ مذہب ہے جس کا موضوع انسان کی اصلاح و ہدایت ہے، اس کا ہدف قافلہ بشریت کو منزل مقصود تک پہنچانا ہے، چنانچہ وہ عقیدہ و عبادت بھی ہے، تجارت و سیاست، تہذیب و تمدن، اخلاق و معاملات کا محکم نظام بھی، حیات انسانی کا کوئی گوشہ اسلام کی رہنمائی سے خالی نہیں، بلکہ بجا طور پر کہا جاسکتا ہے کہ اس سے بہتر اور جامع کوئی نظام حیات موجود نہیں، اور کیوں نہ ہو، وہ خالق کائنات کی طرف سے اتنا رہوا ایک فطری نظام ہے، جس کے بارے میں خدا تعالیٰ نے اپنی آخری کتاب قرآن مجید میں ارشاد فرمایا ہے: ”الیوم اکملت لكم دینکم وأتممت عليکم نعمتی ورضيت لكم اسلام دینا“، ہم نے تمہارے لئے تمہارے دین کو مکمل کر دیا، اور تمہارے لئے اسلام کو بطور دستور حیات پسند کیا ہے، اب ظاہر ہے کہ زندگی کے ہر گوشہ کی رہنمائی اسی کامل و مکمل اور محکم نظام سے ہی حاصل کی جائے گی، قافلہ انسانی کے ہر فرد بشرط کو اسی سے تنویر ملے گی،

اسلام صرف ایک نظریہ حیات ہی نہیں ہے بلکہ وہ تاریخ انسانی کا عظیم انقلاب تھا اور ہے، جس نے انسان کو ہر میدان میں ترقی و کامیابی کی راہ پر گامزن کیا ہے، اسلام کی آمد سے قبل جاہلیت نے پوری انسانیت کو اپنے خون آشام پنجوں میں جکڑ رکھا تھا، بحرب میں فساد ہی فساد تھا، وحشت و جہالت کے اندر ہیروں میں انبیاء کرام کے لائے ہوئے ادیان کی شعیں تقریباً اگل ہو چکی تھیں، علم و عقائد کا جو کچھ باقی ماندہ سرمایہ تھا وہ بھی انسانی بستیوں سے دور جنگلوں اور ویرانوں میں پناہ لئے ہوئے تھا، یورپ جہالت کدہ تھا، لیکن انے دیگر علوم و فنون کا کیا تصور خود مذہبی علوم سے بغاوت کر رکھی تھی، علم سیکھنا ایک جرم تھا، جس پر موت کی سزا ہو سکتی تھی، پوری میسیحی دنیا صرف پوپ کے رحم و کرم پر قائم تھی، شہنشاہ کے عزل و نصب سے لیکر فرد کے خانگی معاملات پوپ کے ذریعہ طے ہوتے تھے، دنیا کو کوئی خطہ ایسا نہ تھا جہاں لوگ صحیح علم، صحیح تصورات، صحیح طرز زندگی، عدل و انصاف اور اخلاقی قدروں سے واقف ہوں، حدیث نبوی میں اسی صورت حال کی جانب

اشارة کیا گیا ہے، ”انَّ اللَّهَ نَظَرَ إِلَى أَهْلِ الْأَرْضِ، فَمَقْتَهُمْ عَرَبِهِمْ وَعَجَمِهِمْ“، اللہ نے اہل زمین پر نظر ڈالی، کیا عرب کیا عجم، سب خدا کی ناراضگی کا سامان کیے ہوئے تھے، کوئی صحیح راہ پر نہ تھا، ایسے میں رحمت خداوندی نے انسانیت کی دشگیری فرمائی، اور ”اقرأً بِاسْمِ رَبِّكَ الَّذِي خَلَقَ“، کی ندائے ربائی نے خداشناسی اور حق پسندی کی دعوت دی، اسلام نے علم کے صحیح تصور کو عام کیا، تعلیم کی اہمیت سمجھائی، تعلیم و تعلم کے فضائل سے آگاہ کیا، اور محروم انسانیت کو علم کے راستے پر گامز من کیا، قرآن مجید نے انسانیت پر خدا کے اس احسان عظیم کو اس طرح یاد دلایا ہے:

اللَّهُ نَعَمَ لِإِيمَانِ اهْلِ الْأَرْضِ إِذَا حَسِنُوا
لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتَلَوَّ عَلَيْهِمْ
آيَاتِهِ وَيُزَكِّيْهِمْ وَيُعَلِّمُهُمُ الْكِتَابَ
وَالْحِكْمَةَ وَإِنْ كَانُوا مِنْ قَبْلَ لَفْنِي
ضَلَالٍ مُّبِينٍ

پہلے کھلی گمراہی میں تھے

آل عمران

حضرت محمد ﷺ کی آمد سے انسانیت کے خزاں رسیدہ چجن میں بہار آئی، تلاوت آیات، تزکیہ قلوب، تعلیم کتاب و حکمت، مقاصد نبوت کے بیہی وہ عناصر اربعہ ہیں جن کے ذریعہ عظیم انقلاب رونما ہوا،

یہ ایک ناقابل انکار حقیقت ہے کہ اسلام نے اپنے اصلاحی نظام کے ذریعہ ایک زبردست نظام تعلیم کی بنیاد ڈالی، علم کی حقیقی روح سے آشنا کیا، اور یہ حکم دیا کہ علم حاصل کرنا ہر فرد کے لئے ضروری ہے، اس سے کوئی مستثنی نہیں ہے، معلم انسانیت کے ذریعہ جو عظیم اصلاحی ہمہ گیر انقلاب برپا ہوا اس کے حسین اثرات تاریخ کے صفحات آبرو ہیں، بازنطینی و ساسانی و عظیم شہنشاہیوں کے خاتمه کے بعد ان متمدن ملکوں میں کون سا ایسا شعبہ زندگی تھا جس کے افراد نبی آخر الزماں کے تربیت یافتہ میں نہ مل سکے، کیا یہ تاریخ کی زبردست حقیقت نہیں ہے کہ روم و ایران کے نظام کو جب اپنے ہاتھ میں لیا تو تہذیب و تمدن کا دعویی کرنے والوں سے زیادہ بہتر اور شاندار طریقہ سے چلا کر دکھایا، عرب کے ان بوری یہ نشینوں اور فاقہہ مستوں کوکس نے اسرار شہنشاہی

سکھائے تھے؟ ظاہر ہے کہ یہ سب مدرسہ نبوت کا فیض تھا، یہ سب اسی تھم کی خود تھی جو ان کے قلب و دماغ میں محمد عربی ﷺ کے دست با برکت نے لگایا تھا، یہ سب تعلیم و تربیت کے اس آفاقی تصور کا نتیجہ تھا جو اسلام کا امتیاز ہے۔

آج اگر بالخصوص بر صغیر میں اسلامی تعلیم کے اداروں کے ذمہ داروں، اہل فکر و دانش سے سوال کیا جائے کہ اسلام کا نظام تعلیم کیا ہے؟ نبوی منیج تعلیم کیا ہے؟ تو اس کے عملی جواب کے لئے ان کے پاس صرف وہ ادارے ہیں جن میں ایک شخص اٹھ دس سال میں شرعی علوم کے بعض جواب سے واقف ہوتا ہے، شرعی علوم میں تخصص کرتا ہے، اور عالم ہونے کی سند حاصل کرتا ہے، یہ الگ سوال ہے کہ خود اس کی صلاحیت اس طویل محنۃ وجد و جہد کے بعد کیا ہوتی ہے؟ وہ ان مقاصد میں کس حد تک کامیاب ہوتا ہے، جو اس سے مطلوب ہیں، وہ زندگی کے کئی میدانوں میں قیادت و رہنمائی کا فرض انجام دینے کا قابل ہوتا ہے؟ حقیقت یہ ہے کہ عوام و خواص باستثناء محدودے یہ سمجھتے ہیں کہ موجودہ دینی مدارس میں ہی اسلامی نظام تعلیم راجح ہے، اور یہی ادارے اسلامی نظام تعلیم کی نمائندگی کرتے ہیں، حالاں کہ وہ اسلامی نظام تعلیم کی کل نمائندگی نہیں بلکہ ایک جزء کی نمائندگی ہے، وہ صرف شرعی علوم کے بعض تخصصات کا ایک نظام ہے، اسلام کے ہمہ گیر آفاقی تصور، اور جامع نظام نبوی کی مکمل ترجیمانی نہیں ہے،

اسلام نے ہر شخص کے لئے ایک معتمد بہ مقدار میں علم حاصل کرنا ضروری قرار دیا ہے، ہمارے پاس معاشرہ میں موجود تمام شعبوں کے افراد کے لئے ان کے متعلق احکام و فرائض، حلال و حرام، اور شرعی معلومات سکھانے کا کوئی نظام آخر کیوں نہیں ہے، ایک ڈاکٹر، انجینئر، تاجر مسلمان ہوتے ہوئے فرائض، حلال و حرام، عقائد و عبادات اور بنیادی احکام کی معلومات سے مستثنی کیسے ہو سکتا ہے؟ اسلام نے تو ہر ایک کے لئے شرعی بنیادی معلومات حاصل کرنے کو لازمی قرار دیا ہے، اسی طرح اسلام اس کی بنیج کرنی کرتا ہے کہ دین الگ اور دنیا الگ ہے، یا یہ کہ دین و دنیا کے نام پر دو الگ متوازنی نظام قائم کئے جائیں، دونوں نظاموں کے الگ الگ متوازنی ادارے اپنی اپنی خصوصیات کے ساتھ بنائے جائیں، یہ تصور اسلامی کے بنیادی و آفاقی تصور کے خلاف ہے، آج

ضرورت ہے کہ علم اور تعلیم و تربیت کے صحیح اسلامی تصور کا اجاگر کیا جائے، اس کے خد خال واضح کئے جائیں، عہد جدید اور کے نظام تعلیم کو ”دارالرقم“ اور ”صفہ نبوی“ سے ہم آہنگ کیا جائے، عہد نبوت کی تعلیمی روح اور مقصودیت کو زندہ کرنے کی کوشش کی جائے، ہم نے اس مختصر رسالہ میں عہد نبوی کے نظام تعلیم، تصور روح، اور اس کی جامعیت کو بیان کرنے کی کوشش کی ہے، بغیر کسی تقید و تبصرے اور بہت زیادہ تفصیل کے بجائے صرف یہ جائزہ ذکر کیا ہے کہ عہد نبوی نبوی میں کیا نظام و ترتیب، اور کیا منتج و اسلوب تھا، صحابہ میں علم کی مقصودیت و روح کیسی تھی، تاکہ ہم اپنے موجودہ تعلیمی نظام کو عہد نبوی کے نظام اور اس کے معیار پر پرکھ سکیں، اور یہ جائزہ لے سکیں کہ ہم عہدوں کے تعلیمی نظام و روح سے کتنے دور ہیں،

میں انہائی ممنون و مشکور ہوں اپنے محسن و مشفق استاد گرامی قدر حضرت مولانا سید سلمان حسینی ندوی مظلہ العالی کا جنہوں نے اس ”ٹاٹ“ میں ایک مختلیں فصل کا اضافہ اپنے قیمتی مقدمہ سے فرمایا ہے، اور اس کتاب کی وقت و قدر کو دو بالا کیا ہے، حقیقت یہ ہے کہ مجھے مولا نا محترم نے ہی شوق جنوں سکھایا اور پرواز فکر و تخلیل عطا کی ہے، اللہ رب العزت مولانا محترم کو اپنے وسعت کرم کے مطابق اجر جزیل عطا فرمائے، اسی طرح میں انہائی ممنون ہوں اپنے فاضل دوست جناب ڈاکٹر طارق ایوبی ندوی، مدیر ماہنامہ نداء اعتدال کا جنہوں نے ایک قیمتی تحریر بطور پیش لفظ عنایت فرمائی ہے، اور کتاب کی زینت کا مزید سامان فراہم کیا ہے، اور میری حوصلہ افواہی فرمائی ہے،

ہم امید کرتے ہیں کہ یہ مختصر کتاب اہل علم و کرکے لئے غور و تدبیر کا ایک سامان ہوگی، خدا کرے کہ عصر جدید کی رعنائی و حسن عہدوں اول کے نظام و روح، قوت و فکر سے آشنا ہو جائے، اور اللہ کرے کہ یہ کاوش اس کی بارگاہ میں شرف قبول حاصل کرے، وصلی اللہ علی النبی الامی الکریم،

مجتبی الرحمن عتیق ندوی
دارالعلوم امام ربانی۔ نیرل

بِسْمِ اللَّهِ الرَّحْمَنِ الرَّحِيمِ

معلم انسانیت کا نظام تعلیم حرف ابتداء

علم حاصل کرنا ہر انسان خواہ مرد ہو یا عورت، امیر ہو یا غریب سب کی بنیادی ضرورت ہے، تعلیم و تعلم ہی انسان کا زیور اور اس کا مابہ الاتیاز ہے، تعلیم انسان کو شعور و آگئی فراہم کرتی ہے، زمین کی پستیوں اور حیوانی جگتوں سے نکال کر آسمان کی بلندیاں اور ملکوتی صفات عطا کرتی ہے، انسانی زندگی میں تعلیم کی ضرورت و اہمیت ایک مسلم حقیقت ہے، تعلیم ہی انسان اور حیوان میں فرق کرتی ہے، وہی انسان کی فضیلت و شرف کا معیار ہے، جنتۃ الاسلام امام غزالیؒ نے حیاء العلوم میں کیا خوب کہا ہے:

انسان اپنی اسی خصوصیت و شناخت کی وجہ سے
انسان ہے جو اس کا معیار شرافت ہے، اس کا
معیار فضیلت جسمانی قوت نہیں ہے، اس لحاظ
سے تو اونٹ انسان سے طاقتور ہے، زانسان کا
معیار شرف دیوقامت ہونا ہے، اس لحاظ سے
ہاتھی اس سے بڑا ہے، نہ شجاعت و بہادری
انسان کا وصف کمال ہے، کیوں کہ درندے اس
سے زیادہ بہادر ہیں، نہ زیادہ کھانا معیار
ہے، کیوں کہ نیل انسان سے زیادہ کھا سکتا
ہے، اور نہ قوت مجتمع انسان کا معیار
ہے، اس لئے کہ معمولی پرندہ انسان سے زیادہ
اس کی طاقت رکھتا ہے

فالانسان انسان بما هو
شريف لا جله، وليس ذلك
بقوة شخصه، فان الجمل
أقوى منه، ولا بعظمته، فان
الفيل أعظم منه، ولا
بشجاعته، فان السبع أشجع
منه، ولا بأكله فان الثور أعظم
بطنا منه، ولا ليجامع، فان
أكس العصافير أقوى على
السفاد منه“

حیاء العلوم ۲۹/۱

امام غزالیؒ نے ہی مزیداً پنی مذکورہ کتاب میں آگے فرمایا ہے:

دل کی غذا علم و دانشمندی ہے، انہیں دونوں سے دل کی زندگی قائم ہے، جیسے جسم کی غذا کھانا پینا ہے، جو علم سے محروم ہے، اس کا دل بیمار ہے، اس کی موت یقینی ہے،

غذاء القلب العلم والحكمة، وبهما
حياته، كما أن غذاء الجسد
الطعام، ومن فقد العلم فقلبه
مريض وهوته لازم

(احیاء العلوم ۱/۳۰)

علم کی اہمیت اور تعلیم و تعلم کی ضرورت و افادیت محتاج بیان نہیں ہے، یہی افراد و قوموں کی ترقی کی اساس و بنیاد ہے، اسی لئے اسلام نے اس امر پر خصوصی توجہ و عناصر مبذول کی ہے، علم کی قدر و منزلت کو بیان کیا ہے، تعلیم و تعلم کے نضائل بیان کئے ہیں، اس کے آداب ذکر کئے ہیں، دنیا و آخرت میں علم کے فوائد تعلیم و تعلم کے اجر و ثواب کو بیان کیا ہے، ہر منون مرد و عورت کے لئے علم سیکھنے کو ضروری قرار دیا، اس پہلو سے اسلام تمام مذاہب میں ایک امتیازی شان رکھتا ہے۔

اسلام کا نظریہ علم:

اسلام ہی دنیائے انسانیت کا پہلا و آخری وہ مذہب ہے جس نے جہالت کے اندر ہیروں میں علم کی شمع فروزان کی، اور علم والی علم کی قدر افزائی کی ہے، اور علم کی حقیقی روح سے روشناس کرایا ہے، علم کا مقدس رشتہ علام الغیوب سے جوڑا ہے، تعلیم کی اہمیت پر خاص زور دیا ہے، اسلام نے علم حاصل کرنے کی نہ صرف یہ کہ دعوت دی بلکہ ہر شخص کا فرض قرار دیا، اسلام میں صرف عقائد و عبادات کے مجموعہ کو جانے کا نام علم نہیں ہے، بلکہ علم ایک جامع وہمہ گیر مقصد ہے، اس کی جامعیت وہمہ گیری پوری کائنات کی وسعتوں کو اپنے اندر سمیٹنے ہوئے ہے، قرآنی نقطہ نظر کے مطابق علم کا مطلب یہ ہے کہ کتاب کائنات کے صفات میں پھیلے ہوئے دلائل ربویت کا مطالعہ اس طرح کیا جائے کہ انسان غالق ازل کی معرفت تک پہنچ جائے، آسمان وزمین، شمس و قمر، کواکب و سیارے، شب و روز کی گردش، باد و باراں، برق و طوفاں، بحر و برب، صحراء و کوه سار، جمادات و بنیات، غرض کون سی چیز ہے جس کا مطالعہ کرنے کی ترغیب اسلام نے نہیں

دی، جھرنوں اور آبشاروں، کہشاں و فضائے بسیط سے لیکر پھول کی پتی، اور ذروں کا جگر چیر کر نظام قدرت و ربویت کے مشاہدے کی دعوت دی ہے، ارشاد خداوندی ہے:

أَلْمُ تَرَأَكَ اللَّهُ أَنْوَلَ مِنَ السَّمَاءِ مَاءٌ کیا تم نے نہیں دیکھا کہ اللہ نے آسمان سے پانی **ئَأَنْفَرَ حَنَّا بِهِ تَمَرَّاتٍ مُمْعَلَّفَا الْوَانَهَا** اتارا، پھر ہم نے اس کے ذریعہ مختلف رنگوں کے **وَمِنَ الْجِبَالِ حَلَّذٌ يَعْنَى وَحْمَرٌ** پھل نکالے، اور پھاڑوں میں بھی گھاثیاں **مُمْعَلَّفَاتُ الْوَانَهَا وَخَرَابِهِتْ شَوَّدَ وَمِنَ** ہیں، کوئی سفید، کوئی سرخ، ان کے رنگ مختلف **النَّاسُ وَالْلَوَابُ وَالْأَنْعَامُ مُمْعَلَّفَاتٌ** ہیں، اور کوئی بہت گہرے سیاہ ہیں، اسی طرح **الْوَانَةُ كَلِيلٌ إِنَّمَا يَعْنَى اللَّهُ مِنْ** آدمیوں، جانوروں اور چوپایوں میں بھی ایسے **جَاهِيَ الْعَلَمَاءُ إِنَّ اللَّهَ عَزِيزٌ حَفُورٌ** ہیں جن کے رنگ مختلف ہیں، اللہ سے توبہ وہی بندے ڈرتے ہیں جو علم والے ہیں، اللہ

(سورہ فاطر ۲۷، ۲۸)

زبردست ہے اور مغفرت کرنے والا ہے

اس آیت میں صاف بتایا گیا ہے کہ اہل علم وہ ہیں جو خدا کی بنائی ہوئی عظیم کائنات میں اس کے حکم کے مطابق اس کی ربویت و خلائقی کے بکھرے ہوئے مظاہر کا مطالعہ کرتے ہیں، کائنات کی نیرنگیوں اور جلوہ سامانیوں پر غور کرتے ہیں، اس کے نتیجہ میں خدا کی صفات کی عظمت و جلال کا نقش ان کے دلوں پر قائم ہوتا ہے، ان کے قلوب میں خدا کی کبریائی، تدبیر و حکمت خوف و خشیت کے جذبات پیدا کر دیتی ہے، اور پھر ان کا ظاہر و باطن، قلب و قالب پورے شعور و استحضار کے ساتھ خدا کے آگے سر بخود ہو جاتا ہے، قرآن مجید حقائق کے ایسے مطالعہ اور مشاہدہ کو ”علم“ اور ایسے بصیرت مندوں کو ”علماء“ کہتا ہے، اگر حقائق کا مطالعہ بے بصیرتی اور خدا ناشناسی کے ساتھ کیا جائے تو وہ مخدانہ فلسفہ ہے، اس کو قرآنی تعبیر میں ”علم“ نہیں کہا جائے گا، مذکورہ آیت سے معروف و روایتی معنی میں ”علماء“ کی فضیلت پر استدلال کرنا انصافی کی بات ہے، اور سیاق کے خلاف ہیں، اس سے مراد محض روایتی ”علماء“ نہیں ہیں، قرآن مجید نے متعدد مقامات آفاق و نفس کے اسی مطالعہ اور دلائل ربویت کو ایمانی بصیرت کے ساتھ سمجھنے کی دعوت دی ہے، اسلام

قلب کا تزکیہ اور نفس انسانی کی تہذیب کرتا ہے، باطن کو سنوارتا اور سجاتا ہے، انسانوں کو خدا کے بندگی کے آداب سمجھاتا ہے، عدل و انصاف کی تعلیم دیتا ہے، ایک صالح و پاکیزہ معاشرہ کی تعمیر کرتا ہے، وہ زندگی کے ہر پہلو اور حیات انسانی کے ہر گوشہ کی توبیر کا سامان فراہم کرتا ہے، ایک اور موقع پر قرآن مجید نے دلائل ربویت اور خدا کی معرفت کے مطالعہ کی دعوت ان الفاظ میں بیان فرمائی ہے:

وَفِي الْأَرْضِ آيَاتُ لِلْمُؤْمِنِينَ وَفِي
أَنْفُسِكُمْ أَفَلَا تُبَصِّرُونَ وَفِي السَّمَاءِ
نَشَانِيَاتٌ ہیں، اور خود تمہارے وجود میں، کیا تم
رِزْقُكُمْ وَمَا تُوعَدُونَ
نہیں دیکھتے، اور آسمان میں تمہارا رزق ہے،
اور وہ بھی جس کا تم سے وعدہ کیا جاتا ہے
(الذاریات ۲۰، ۲۲)

سورہ آل عمران میں اسی غور و تدبیر اور کتاب کا نات کے مطالعہ سے خدا کو پہچانے اور اس کی عظمت کا اعتراف کرنے والوں کو "اولوں الباب"، اہل عقل و دانش کا خطاب دیا گیا ہے، ارشاد خداوندی ہے

إِنَّ فِي خَلْقِ السَّمَاوَاتِ وَالْأَرْضِ
وَخُلُقِ الْأَنْبَابِ (۱۹۰) الَّذِينَ يَذْكُرُونَ اللَّهَ
بِيَدِ شَكَآسمان وزمین کی تخلیق، شب و روز
کی گردش میں اہل عقل و دانش کے لئے کھلی
نشانیاں ہیں، جو کھڑے، بیٹھے، اور اپنی
کروڑوں پر برابر اللہ کو یاد کرتے رہتے
ہیں، اے ہمارے پروردگار تو نے یہ سب
لایعنی پیدا نہیں کیا، تیری ذات پاک
ہے، پس آتش جہنم سے ہم کو محفوظ فرماء
(۱۹۱) آل عمران

سورہ واقعہ میں ان ہی حقائق کے مطالعہ، خدا کو پہچانے اور اسکی ربویت کے تعارف کے لئے مشاہدہ آیات آفاق و نفس کی دعوت ان الفاظ میں ذکر کی گئی ہے:

کیا تم نے غور کیا ہے مادہ منی پر جو تم پکاتے ہو، اس کی صورت گری تم کرتے ہو، یا صورت گری کرنے والے ہم ہیں، ہم نے تمہارے درمیان موت مقدر کی ہے، اور ہم عاجز رہنے والے نہیں ہیں، بلکہ ہم قادر ہیں اس بات پر کہ ہم تمہاری جگہ تمہارے مانند بنادیں، اور تم کو اٹھائیں اس عالم میں جس کو تم نہیں جانتے، اور پہلی پیدائش کو تو تم جانتے ہی ہو، اس سے کیوں یاد دہانی نہیں حاصل کرتے، کیا تم نے غور کیا اس پر جو تم بوتے ہو، اس کو تم پروان چڑھاتے ہو، یا پروان چڑھانے والے ہم ہیں، ہم چاہیں تو اس کو ریزہ ریزہ کر چھوڑیں، تو تم باقیں ہی بناتے رہ جاؤ، بے شک ہم تو تاوان میں پڑے، بلکہ ہم تو محروم ہی رہے، ذرا غور تو کرو اس پانی پر جو تم پیتے ہو، کیا تم نے اس کو اتارا ہے بادلوں سے یا اس کو اتارنے والے ہم ہیں، اگر ہم چاہیں تو اس کو تبغیث بنادیں، تو تم لوگ شکر کیوں نہیں کرتے، ذرا غور تو کرو اس آگ پر جس کو تم جلاتے ہو، کیا تم نے اس کے درخت کو پیدا کیا ہے، یا اس کے پیدا کرنے والے ہم ہیں، ہم نے اس کو یاد دہانی اور مسافروں کے لئے ایک نہایت لفظ بخش چیز بنا�ا ہے

بِاسْمِ رَبِّكَ الْعَظِيْمِ (۷۴) الواقعہ

اسلام کے ہمہ گیرا صلاحی نظام نے ان پڑھوں اور ناخواندوں میں جہالت کے خلاف اعلان جنگ پہلی ہی وجہ کے ذریعہ ہی کر دیا تھا، اور علم کے اسی ہمہ گیر تصور کا اشارہ کر دیا

أَفَرَأَيْتُمْ مَا تُمْنُونَ (۵۸) أَنْتُمْ تَحْلُقُونَ
أَمْ نَحْنُ الْخَالِقُونَ (۵۹) نَحْنُ قَدْرُنَا
بِيْنَكُمُ الْمُوْتَ وَمَا نَحْنُ بِمَسْبُوقِينَ
(۶۰) عَلَى أَنْ تُبَدِّلَ أُمَالَكُمْ
وَنُنْشِئُكُمْ فِي مَا لَا تَعْلَمُونَ (۶۱)
وَلَقَدْ عَلِمْتُمُ النَّشَاءَ الْأُولَى فَلَوْلَا
تَذَكَّرُونَ (۶۲) أَفَرَأَيْتُمْ مَا تَحْرُبُونَ
(۶۳) أَنْتُمْ تَزْرَعُونَهُ أَمْ نَحْنُ
الرَّارِعُونَ (۶۴) لَوْنَشَاءَ لَجَعَلْنَاهُ
حُطَامًا فَظَلْتُمْ تَفَكَّهُونَ (۶۵) إِنَّا
لَمُغْرِمُونَ (۶۶) بَلْ نَحْنُ
مَحْرُومُونَ (۶۷) أَفَرَأَيْتُمُ الْمَاءَ الَّذِي
تَشَرَّبُونَ (۶۸) أَنْتُمْ أَنْزَلْتُمُوهُ مِنَ
الْمُزْنِ أَمْ نَحْنُ الْمُنْزِلُونَ (۶۹) لَوْ
نَشَاءَ جَعَلْنَاهُ أَجَاجًا فَلَوْلَا تَشْكُرُونَ
(۷۰) أَفَرَأَيْتُمُ النَّارَ الَّتِي تُوْرُونَ (۷۱)
أَنْتُمْ أَنْشَأْتُمْ شَجَرَتَهَا أَمْ نَحْنُ
الْمُنْشَأُونَ (۷۲) نَحْنُ جَعَلْنَاها
تَذَكِرَةً وَمَتَاعًا لِلْمُقْوِينَ (۷۳) فَسَبِّحْ
بِاسْمِ رَبِّكَ الْعَظِيْمِ (۷۴) الواقعہ

گیا تھا، چنانچہ علم سکھنے کی مطلق دعوت دی گئی تھی، ارشاد خداوندی ہے:

اَقْرَأَ بِاسْمِ رَبِّكَ الَّذِي خَلَقَ (۱) خَلَقَ پڑھوں رب کے نام سے جس نے پیدا کیا ہے،
الْإِنْسَانَ مِنْ عَلَقٍ (۲) اَقْرَأَ وَرَبَّكَ انسان کو ایک مجھے ہوئے خون کے ٹکڑے سے پیدا
الْاَكْرَمُ (۳) الَّذِي عَلَمَ بِالْقَلْمَنْ (۴) کیا، پڑھو، اور تمہارا رب بہت کرم فرمائے، جس
عَلَمَ الْإِنْسَانَ مَا لَمْ يَعْلَمْ نے انسان کو قلم کے ذریعہ سکھایا، انسان کو وہ سب
سکھایا جس کو وہ نہیں جانتا تھا

یہ پہلی وحی کی وہ آیات ہیں جن میں پڑھنے کا حکم دیا گیا علم کا رشتہ خدا تعالیٰ سے جوڑا گیا ہے، اور رب کے نام سے پڑھنے اُنکی معرفت حاصل کرنے کی تلقین کی گئی ہے، جس کی ربویت کے دلائل ہر صفحہ کا نتات میں موجود ہیں، ان ہی میں خود انسان کی تخلیق خدا کی ربویت و خلاقيت کی ایک زبردست دلیل ہے، اسلام کا پہلا سبق علم کے تذکرے سے شروع ہوتا ہے، جب غارِ حرام میں حضور ﷺ پر وحی کا نزول شروع ہوا، تو اچانک جہالت کی شبِ دیبور کے درمیان آفتاب علم اس شان سے طلوع ہوا، کہ حکم دیا گیا "اقرأ باسم ربك الذي خلق" پڑھوں رب کے نام سے جس نے پیدا کیا ہے

دنیائے انسانیت کے بڑے بڑے فلسفیوں کے نظریات کے مقابلے میں یہ امتیاز صرف مذہب اسلام کو ہی حاصل ہے، اس نے علم کی شمع روشن ہی نہیں کی، بلکہ اس کے رشتہ کو تقدیس خدا کے ساتھ جوڑ دیا، اس سے آگے بڑھ کر یہ کہا جا سکتا ہے کہ علم کا نیادی موضوع آفاق و انس میں خدائے ذوالجلال و خالق انسانیت کی تلاش و جبتوجو، اس کی ربویت و خلاقيت کے بکھرے ہوئے مظاہر کو قرار دیا، محض نظر و تجھیں اور ناقص تجربات کے ذریعہ مادیت کے ڈھیر پر علم کا کمزور محل تیار نہیں کیا، بلکہ وحی رپانی پر مشتمل عالم گیر ہدایت انسانی کے صحیفہ کو انسان کی عملی اور تطبیقی زندگی سے مربوط کر کے علم کی ایسی شمع روشن کی جس سے مشرق و مغرب جگہ گاٹھے، اسلام کے نصاب درس کی خصوصیت ہی یہ تھی کہ اس کا نظر نظر ہمہ جہتی تھا، یک طرفہ نہ تھا کیونکہ اسلام خدا کا پیغام اور فطرت انسانی سے ہم آہنگ ایک آفاتی مذہب ہے، اسلام کا نظر یہ علم بلکہ ہر اصول نہ تودیو مالا کا وہ اہم ہے

اور نہ ہی منطق کا کوئی پیچیدہ مسئلہ، اللہ کو اسلام نے ایسے خالق کی حیثیت سے متعارف کرایا جس کافر مان قلب و قاب میں یکساں جاری و ساری ہے، اس لحاظ سے اسلام کے نصاب تعلیم میں نہ کوئی رخنہ تھا اور نہ کوئی تقاض، تاریخ کا کوئی طالب ایک نظر ان تاریک ادوار (DARK AGES) پر ڈالے جو اسلامی دور سے پہلے تھے، اور پھر جائزہ لے کے اسلام کی آمد کے بعد کیا انقلاب رونما ہوا، اور خدا کے نازل کردہ آخری نظام و دستور حیات کے ذریعہ انسانی زندگی میں کیسے بہار آئی، تو برملا یہ اعتراف کرے گا، کہ واقعی اونٹوں کو چرانے والوں نے تہذیب کی شمعیں روشن کر دیں، اندھیروں میں جینے والے نہ صرف روشنی میں آگئے بلکہ تاریکی کے دشمن بن گئے، انھیں جہالت کے ماحول میں گھٹن محسوس ہوتی تھی، صحابہ کرامؐ جہاں گئے چلتے پھرتے مدرسے اور دوڑتے ہوئے علوم و معارف کے چشمے بن گئے، جنہوں نے دنیا کو علم و تکدن اور تہذیب و آداب منور کر دیا، معلم انسانیت نے ان کو سبق ہی ایسا پڑھایا تھا کہ وہ اس کے علاوہ کچھ جانتے ہی نہ تھے، ابو نعیم نے حضرت ابو ہریریہؓ کی روایت نقش کی ہے: "کن عالماً أومتعلماً ولا تكن ثالثاً" (کنز العمال، الحدیث ۲۸۷۲) علم سکھاؤ یا سیکھو تیرا کوئی کام نہ ہو۔

اگر تاریخ کا مطالعہ تعصّب و تنگ نظری کے بجائے بصیرت و حق پسندی کے ساتھ کیا جائے تو شاید ہی کوئی کوتاہ بیں ہو گا جو اس کا اعتراف نہ کر لے، حقیقت یہ ہے کہ اسلام خدا کا نازل کردہ وہ آخری دین ہے جو کامل و مکمل تہذیب بھی ہے، اور انسانوں کے لئے ضابطہ حیات (Syestem of Life) بھی، وہ عقائد و عبادت کا مجموعہ بھی ہے اور قیامِ عدل و میزان کی شمشیر آبدار بھی، آج دنیا کو علم و تہذیب کا درس دینے والے مغرب زدہ لوگ کہتے ہیں کہ انہوں نے ہی دنیا کو علم و تکدن اور وسائل تعلیم سے آشنا کرایا ہے، انہوں نے علمی میدان میں اتنی ترقی کی ہے کہ آج پوری دنیا ان کے علم، نصاب تعلیم، نظام تعلیم و تربیت کا نہ صرف لوہا مانے پر مجبور ہے بلکہ اسکو اختیار کئے بغیر کوئی چارہ نظر نہیں آتا، اور افسوس تو یہ ہے کہ اس صفت میں غیروں کے ساتھ کچھ اپنے بھی معدتر خواہانہ انداز میں دست بستہ کھڑے ہیں، صحیح بات یہ ہے کہ یورپ علم یا نظام تعلیم و تربیت کا موجود نہیں ہے، بلکہ پیروانِ اسلام کی متاع گم شدہ کو اس نے حاصل کیا ہے اور اہل حق

اپنی متاع اقبال سے غافل ہو گئے ہیں
لے گئے تیثیث کے فرزند میراث خلیل

اقبال کے قلب در دندا اور سوز در دلوں نے کچھ یوں کہا ہے
وہ علم کے موقع کتابیں اپنے آباء کی جو دیکھیں ان کو یورپ میں تدول ہوتا ہے سیپارہ

تعلیم و تعلم کے فضائل، اور مقصد:

اسلام نے تعلیم و تعلم اور اشاعت علم پر جو فضائل اور اہل علم کا جو مقام و مرتبہ بیان کیا ہے، وہ محتاج تعارف نہیں ہے، اسلام نے علم کی اشاعت اور تعلیم و تعلم کی فضیلت بھی تفصیل اور اہتمام کے ساتھ بیان کی ہے، مختلف احادیث میں متعدد فضائل وارد ہوئے ہیں،

عن أبي الدرداء رضي الله عنه حضرت ابو درداءؓ سے روایت ہے کہ حضور ﷺ نے ارشاد فرمایا: جو شخص علم سیکھتا ہے، اور علم کی راہ میں نکلتا ہے، اللہ تعالیٰ اس کے لئے جنت کے راستہ کو آسان بنادیتا ہے، فرشتے طالب کے لئے خوش ہو کر اس کے قدموں میں اپنے پر بچھاتے ہیں، عالم کے لئے زمین اور آسان کی تمام مخلوق حتیٰ کہ پانی کی مچھلیاں خیر کی دعا کرتی ہیں، عالم کی فضیلت عبادت گزاروں کے مقابلہ ایسی ہے جیسے چاند کی فضیلت ستاروں پر، علماء انبیاء کے وارث و امین ہوتے ہیں، جو انبیاء کی وراثت سنبھالتے ہیں، حضرات انبیاء درہم و دینار کا وارث نہیں بناتے بلکہ علم کا وارث بناتے ہیں، جو اس کو لیتا ہے، وہ بڑا خوش نصیب ہے،

مرفو عاقل: قال رسول الله صلى الله عليه وسلم: من سلك طريقة يلتمس فيه علماء سهل الله له طريقة إلى الجنة، وإن الملائكة لتضع أجنحتها لطالب العلم رضا بما يصنع، وإن العالم ليستغفر له من في السماوات ومن في الأرض حتى الحيتان في الماء، وفضل العالم على العابد كفضل القمر علىسائر الكواكب، وإن العلماء ورثة الأنبياء، لم يورثوا دينارا ولا درهما، وإنما ورثوا العلم، فمن أخذه أخذ بحظ وافر" رواه مالك والترمذى

علم حاصل کرنے، سیکھنے اور سکھانے پر بہت فضائل وارد ہوئے ہیں، ان ہی میں ایک روایت امام احمد نے مسند میں ذکر فرمائی ہے، جس سے اہل علم کا مقام معلوم ہوتا ہے:

علماء کی مثال ایسی ہی ہے جیسے ستارے، بحر و بر کی ظلمت و تاریکی میں لوگ ستاروں سے صحیح راہ کا پتہ لگاتے اور رہنمائی حاصل کرتے ہیں، ستارے غائب ہو جائیں تو چلنے والے راہ بھک جائیں گے	ان مثل العلماء، كمثل النجوم، يهتدى بها فى ظلمات البر والبحر، فإذا انطلقت النجوم، أُوشكت أن تضل الهدأة، رواه احمد
---	---

اسلام نے جہاں ایک طرف علم کے فضائل اور اہل علم کا مقام بیان کیا تاکہ اشاعت علم کے لئے ہمیز ہو تو دوسرا طرف علم کا موضوع اور اسکی غرض و غایبیت بھی متعین کی ہے، جس علم سے انسان خود فائدہ نہ حاصل کر سکے اور جو اسکی زندگی کے لئے مفید نہ ہو معلم انسانیت نے خود ایسے علم سے پناہ مانگی ہے، آپ ﷺ اپنی دعاء میں فرماتے تھے: "اللهم إني أعوذ بك من علم لا ينفع" اے اللہ ایسے علم سے تیری پناہ چاہتا ہوں جو نفع نہ دے، اسی طرح اگر کوئی شخص اپنے علم کا مقصد کوتاہ بنالیتا ہے یا علم کی ناقدرتی کرتا ہے، یادو کف جو اس کا ہدف ہوتا ہے تو اس کے لئے ان الفاظ میں تنبیہ فرمائی:

حضرت ابو ہریرہؓ سے مروی ہے فرماتے ہیں حضور اقدس ﷺ نے ارشاد فرمایا جو شخص ایسے علم کو جس سے اللہ کی رضا مقصود ہوتی ہے صرف دنیا کے چند کوں کے لئے حاصل کرتا ہے وہ قیامت کے دن جنت کی خوبیوں کی نہیں پاستا،

عن أبي هريرة قال: قال رسول الله ﷺ
 عَلَيْهِ السَّلَامُ مَنْ تَعْلَمَ عِلْمًا مَا يَتَغَيَّبُ بِهِ وَجْهٌ
 لِلَّهِ عَزَّ وَجَلَّ لَا يَتَعْلَمُهُ إِلَّا لِيُصَبِّبَ بِهِ
 عَرْضًا مِنَ الدُّنْيَا لَمْ يَجِدْ عِرْفَ الْجَنَّةِ
 يَوْمَ الْقِيَامَةِ رِيحَهَا
 (أبوداؤد، کتاب العلم، ۲۶۶۳)
 اسی طرح ایک اور حدیث میں ارشاد فرمایا:

عن کعب بن مالک^{رض} قال قال رسول الله ﷺ من طلب العلم ليجاري به العلماء أو ليماري به السفهاء، أو يصرف به وجوه الناس اليه أدخله الله النار، رواه الترمذی

حضرت کعب بن مالکؓ سے مروی ہے کہ حضور ﷺ نے فرمایا جس نے علم اس لئے حاصل کیا کہ علماء سے مقابلہ آرائی کرے گا، یا جاہلوں سے مباحثہ و جھگڑا کرے گا، یا علم کے زور پر لوگوں کو اپنی جانب متوجہ کرے گا، اللہ اس کو جہنم میں داخل فرمائے گا

چھٹی صدی کی جاہلیت میں جب وحی کا نور طلوع ہوا، اور محمد عربی ﷺ نے اپنے صحابہ کی تربیت فرمائی تو ایک زبردست انقلاب رونما ہوا، قرن اول میں یہی علم کی روح اور اسپرٹ تھی جس نے عرب کے بوری نشین خانہ بدشوؤں کو ذوقِ علم اور شوقِ جنتجو کا ہمراز کر دیا تھا، انہوں نے علم و تہذیب کی ایسی شمعیں روشن کیں جس کی نورانی روشنی میں انسانی قافلوں نے صدیوں تک سفر کیا، اور علم و تحقیق نے جلا پائی،

وحدتِ تعلیم کا تصور:

اسلام دین و دنیا، یا قدیم و جدید کے نام پر علم کی تفریق نہیں کرتا، بلکہ اسلام میں نافع و ضار کی تقسیم ہے، جو علم انسان کے لئے انفرادی و اجتماعی حیثیت سے مفید ہے، اور اس کی روحانیت و اخلاق کے لئے آرائش کا سامان ہے، آخرت میں کامیابی و فلاح کا ضامن ہے، اسلام اس پر ابھارتا ہے، اس کے سکھنے کا حکم دیتا ہے، اور جو علوم مضرت رہاں ہیں ان سے روکتا ہے، اسلام دین اور دنیا کے خانوں میں تعلیم کی شیویت کا قائل نہیں ہے، بلکہ اسلام کا نقطہ نظر یہ ہے کہ ہر علم جو دین و دنیا کے لئے نافع، اخلاق و روحانیت کے لئے مفید، انسانیت کے لئے سودمند اور خدا کی معرفت پیدا کرنے والا ہے وہ مطلوب و مقصود ہے، وہندہ بھی دینی علوم ہوں یا فنی مہارات و تجرباتی علوم، جن پر ایک صالح اور پاکیزہ تمدن کی تعمیر ہوتی ہے، اور رہے وہ علوم و فنون جن سے کسی بھی نوعیت کا نقصان ہے، یا ان میں مقصدیت نہیں ہے، وہ غیر مطلوب و مندوم ہیں، دین کو دنیا سے الگ کرنے، اور دنیا کو دین کی رہبری و نگرانی سے آزاد کرنے کا فلسفہ حیات دراصل قدیم مسیحی نظریہ تھا جس پر رومی تمدن کی بنیاد تھی، بلکہ یہ نظریہ روم و ایران، یونان و مصر وغیرہ کے

قدیم نظریات میں تھا، ان کا قول تھا ”أَعْطُوا الْقِيَصَرَ مَا لِقِيَصَرٍ، وَأَعْطُوا اللَّهَ مَا لِلَّهِ“، ”خدا کو خدا کا حق اور قیصر کو قیصر کا حق دو“ خدائی و بادشاہت، دین و دنیا کی تفریق کا یہی وہ نظریہ تھا، جس نے کلیسا اور دنیا کو الگ الگ کر دیا تھا، جس نے میسیحیت کو صرف گرجاؤں میں محدود کر دیا تھا، اور زندگی کے تمام شعبوں کو دین کی نگرانی سے آزاد کیا تھا، اسی نظریہ کو مغرب نے اختیار کیا ہے، جس کی بنیاد پر دین و دنیا کی تفریق ہر میدان میں عمل میں آئی، اس کا زندگی کے مختلف گوشوں میں بدترین اثر ظاہر ہوا، تبھی دین اپنی وسعتوں کے باوجود سمت کر رہ گیا، صرف شرعی علوم اور اس کے نمائندہ اداروں کو لوگ دینی ادارے کہنے لگے، جن کا عملی زندگی سے رشتہ ٹوٹ گیا، وہ انسانی اور تجرباتی علوم سے محروم رہ گئے، مسلمان اپنی روشن تعلیمات و تابانک تاریخ سے ہی نہیں بلکہ ہر اس چیز سے کہٹ گئے جو ان کے منصب امامت و قیادت کے شایان شان تھی، دیگر علوم و فنون صرف ایسے پروفیشن بن گئے جن کا دین و اخلاق (Moral Values) سے کوئی تعلق نہ رہا، تمام علوم و فنون اور اس کے نمائندہ ادارے نہ صرف یہ کہ دینی نگرانی سے الگ ہو گئے، بلکہ یہ تصور پیدا ہو گیا کہ دین الگ ہے، دنیا الگ ہے، دین کا میدان دنیا کے ہنگاموں سے مختلف ہے،

علوم کی مختلف فسمیں اور ان کا حکم:

امام غزالیؒ نے احیاء العلوم میں اس موضوع پر مفصل کلام کیا ہے، شارح مسلم امام نوویؒ نے اپنی شہرہ آفاق کتاب ”المجموع شرح المهدب“ کے مقدمے میں بڑی مرتب گفتگو فرمائی ہے، جو اس موضوع کا خلاصہ ہے، دراصل اسلام میں شرعی اور غیر شرعی علوم کا فرق ہے، نافع و ضار کی تقسیم ہے، دین و دنیا کے نام سے کسی تقسیم کا وجود نہیں، دنیا آخرت کی کھیتی ہے، دنیا کا میدان اس دین کو برتنے اور قائم کرنے کے لئے ہے، دین کے بغیر دنیا ظلم و جور اور بے راہ روی کی آماجگاہ اور دین کا تصور دنیا کی اصلاح کے بغیر ناقص ہے، یہی وجہ ہے کہ جب کوئی بندہ خدا جذبہ نافعیت اور اس احساس دروں کے ساتھ علم سیکھتا ہے، تو زمین و آسمان کی بے زبان مخلوق اس کے لئے دعا کرتی ہے، امام غزالیؒ فرماتے ہیں:

والعلوم بالاضافة الى الغرض الذي نحن بصدده تنقسم الى

شرعية وغير شرعية، وأعني بالشرعية ما استفيد من الأنبياء صلوات الله عليهم وسلم، ولا يرشد العقل اليه مثل الحساب، ولا التجربة مثل الطب، ولا السمع مثل اللغة، فالعلوم التي ليست بشرعية تنقسم الى ما هو محمود والى ما هو مذموم والى ما هو مباح، فالم محمود ما يرتبط به مصالح أمور الدنيا كالطب والحساب، وذلك ينقسم الى ما هو فرض كفاية والى ما هو فضيلة وليس بفرضية، أما فرض الكفاية فهو علم لا يستغني عنه في قوام أمور الدنيا كالطب، اذ هو ضروري في حاجة بقاء الأبدان، وكالحساب فإنه ضروري في المعاملات وقسمة الوصايا والمواريث وغيرهما، وهذه هي العلوم التي لو خلا البلد عنمن يقوم بها حرج أهل البلد، وإذا قام بها أحد، كفى وسقط الفرض عن الآخرين، فلا يتعجب من قولنا ان الطب والحساب من فروض الكفايات، فإن أصول الصناعات أيضاً من فروض الكفايات كالفلاحة والحياة والسياسة بل الحجامة والخياطة، فإنه لو خلا البلد من الحجام تسارع ال�لاك اليهم وحرجوها بتعریضهم أنفسهم للهلاك باهتماله، وأما ما يعد فضيلة لا فرضية فالتعتمق في دقائق الحساب وحقائق الطب وغير ذلك، مما يستغني عنه ولكن يفيد زيادة قوه في القدر المحتاج اليه، وأما المذموم فعلم السحر والطلسمات وعلم الشعبدة والتلبسات“

(احياء العلوم جلد اول، الباب الثاني)

”اس مقصد کے پیش نظر جس کا ہم بیان کر رہے ہیں علوم کی دو قسمیں ہیں، ایک شرعی علوم، دوسرے غیر شرعی علوم، شرعی علوم سے مراد وہ علوم ہیں جن کی بنیاد انبیاء علیہم السلام کی جانب کی گئی آسمانی وحی پر ہے، نہ وہ عقل سے معلوم ہو سکتے ہیں، جیسے حساب وغیرہ، اور نہ وہ علم طب کی طرح تجرباتی علوم ہیں، اور نہ ہی لغت کی طرح وہ سماں ہیں، غیر شرعی علوم میں بعض علوم محمود و محسن ہیں، بعض مذموم و ناجائز، اور بعض صرف مباح ہیں، محمود و محسن سے مراد یہ ہے کہ وہ تمام

علوم جوانسانی دنیا اور تمدن کے لئے مفید ہیں، یا اس سے متعلق ہیں، وہ سب محمود ہیں، جیسے کہ علم طب (Madical Science) یا علم حساب (Mathmatic) شرعی حکم کے لحاظ سے ان کی دو قسمیں ہیں، فرض کفایہ اور مستحب و بہتر، فرض کفایہ وہ تمام علوم ہیں جن کے بغیر دنیا کی زندگی کے معاملات نہیں چل سکتے، جیسے طب اور میڈیکل سائنس، انسانوں کی جسمانی ضرورت اور بیماری کے پیش نظر ناگزیر ہے، اسی طرح علم حساب (Mathmatic) کہ وہ معاملات انسانی، خرید و فروخت، میراث و صیت کے حسابات کو سمجھنے کے لئے ضروری ہے، اگر کسی شہر میں ان علوم کو جانے والے نہ ہوں تو ظاہر ہے کہ پورا شہر مشقتوں و حرج میں پڑ جائے گا، اور اگر چند ایک افراد اس کو جانے والے ہوں تو سب کی ضرورت حل ہو جائے گی، شرعی فرض کفایہ ساقط ہو جائے گا، کسی کو ہماری اس بات سے تجھب نہ ہو کہ علم طب (Madical Science) علم حساب (Mathmatic) فرض کفایہ علوم میں داخل ہیں، معلوم ہونا چاہئے کہ بنیادی پیشے اور ان کا علم بھی فرض کفایہ ہے، جیسے کی کاشتکاری (agriculture)، بُنائی (knitting)، سیاست (Political Science)، بلکہ جاماتہ (Cupping) اور سلامی (Tailaring) (Tailoring) وغیرہ، اگر کسی علاقے میں کوئی جاماتہ کو جانے والا نہ ہو تو اہل تمام شہر بیماری کی وجہ سے ہلاکت کے درپر ہوں گے، اس لئے کہ جس نے بیماری اتاری ہے اس نے اس کا علاج بھی اتارا ہے، اور مرض کا تریاق بھی رکھا ہے، اس کے استعمال کا سلیقہ بھی سکھایا ہے، ان چیزوں سے غفلت و اہمال جائز نہیں ہے، اور جو علوم مستحب وفضیلت کے درجہ میں ہیں، جیسے علم حساب اور علم طب کے دقائق کا علم اور اس کی گہری معرفت جس کے ذریعہ مزید واقفیت اور پیچشگی حاصل ہوتی ہے، باقی کچھ مذموم و مضرت رسال علوم ہیں جیسے سحر و طلسمات یا شعبدہ بازی وغیرہ سے متعلق علوم، ان کا سیکھنا و سکھانا ناجائز و مذموم ہیں“

امام غزالیؒ کے مذکورہ بالا اقتباس سے اندازہ لگایا جاسکتا ہے کہ علوم کی صحیح تقسیم کیا ہے، ہم جن علوم کو خالص دنیاوی علوم کہتے ہیں اور اس کا دین سے کوئی رشتہ نہیں سمجھتے حقیقت یہ ہے کہ شرعی لحاظ سے ان کو سیکھنا فرض کفایہ میں داخل ہے،

امام نوویؒ نے ”المجموع شرح المذهب“ کے مقدمہ میں شرعی اور غیر شرعی علوم کی تفصیل بیان کرتے ہوئے لکھا ہے:

”ہی ثلثة، الأول: فرض عین، وهو تعلم المكلف ما لا يتأدی الواجب الذى عليه فعله الا به، ككيفية الوضوء والصلوة ونحوهما، وعليه حمل جماعات الحديث المروى فى مسند أبي يعلى الموصلى عن أنس عن النبي ﷺ طلب العلم فريضة على كل مسلم ومسلمة.....والقسم الثانى فرض الكفاية وهو تحصيل ما لا بد للناس منه فى اقامة دينهم من العلوم الشرعية كحفظ القرآن والأحاديث وعلومهما، والأصول والفقه والنحو واللغة والتصريف، ومعرفة رواة الحديث، والاجماع والخلاف، وأما ما ليس علما شرعيا ويحتاج اليه فى قوام أمر الدنيا كالطب والحساب ففرض كفاية أيضا، نص عليه الغزالى، واختلفوا فى تعلم الصنائع التى هي سبب قيام مصالح الدنيا كالخياطة والفلاحة ونحوهما، واختلفوا فى أصل فعلها،..... قال الامام أبوالحسن على بن محمد بن على الطبرى المعروف بالكياهراسى صاحب امام الحرمين، هي فرض كفاية وهذا أظهر.....القسم الثالث: النفل وهو كالتبخر فى أصول الأدلة والامعان فى ماوراء القدر الذى يحصل به فرض الكفاية، وقد ذكرنا أقسام العلم الشرعى، ومن العلوم الخارجـة عنه ما هو محرم أو مكرود أو مباح“ (مقدمة المجموع ۵۹/۱-۵۳)

”حکم کے لحاظ سے شرعی علوم کی تین قسمیں ہیں، پہلی قسم فرض عین ہے، اس سے مراد ان امور کا سیکھنا ہے جس کے بغیر مکلف شخص کے لئے فرائض و واجبات کی ادائیگی ناممکن ہے، جیسے کہ وضوء و نماز کی کیفیات اور ادائیگی کا طریقہ، محدثین کی جماعت نے مسند ابویعلی میں منقول حدیث نبوی ﷺ علم سیکھنا ہر مسلمان پر فرض ہے سے یہی مراد لیا ہے،..... دوسرا قسم فرض کفاية ہے، اس سے مراد وہ علوم شرعیہ ہیں جن کی لوگوں کو دینی امور میں ضرورت محسوس ہوتی ہے، جیسے

کہ حفظ قرآن، حفظ حدیث، علوم القرآن، علوم الحدیث، اصول، فقہ، علم نحو و صرف، علم لغت اور رواة حدیث کا علم، وغیرہ، جو علوم و فنون شرعی نہیں ہیں، بلکہ اپنے دنیاوی معاملات کی درستگی، اور زندگی کی ضروریات کے لئے لوگوں کو ان کی حاجت ہوتی ہے جیسے علم طب، علم حساب وغیرہ تو ان کا سیکھنا بھی فرض کفایہ ہے، امام غزالیؒ نے بھی اس کی صراحت کی ہے، البتہ پیشوں کے سیکھنے کے شرعی حکم کے بارے میں اختلاف ہے، بعض علماء نے فرض کفایتہ لکھا ہے، اور بعض نے فرض کفایہ نہیں قرار دیا، امام ابو الحسن طبری معروف بہ ”کیا ہر اسی“ نے فرض کفایتہ قرار دیا ہے، اور یہی درست و راجح ہے، علوم شرعیہ کی تحصیل میں تیسری قسم مستحب اور بہتر کی ہے، اس سے مراد یہ ہے مثلاً علم اصول میں مہارت پیدا کرنا، یا فرض کفایہ مقدار سے زیادہ علوم شرعیہ میں گہرائی و گیرائی کے ساتھ ان کو سیکھنا، یہ علوم شرعیہ کو سیکھنا حکم شرعی اور اس کی فضیلیں ہیں، علوم شرعیہ کے علاوہ جو علوم ہیں، وہ حرام، مکروہ یا مباح ہیں،

آگے امام نووی نے فرمایا ہے کہ مثلاً سحر و شعبدہ کا علم سیکھنا حرام ہے، نامناسب اشعار سیکھنا مکروہ ہے، اور اچھے و عمده اشعار وغیرہ سیکھنا جائز ہے، یہ شرعی لحاظ سے علوم کی تقسیم تھی، اس سے معلوم ہوتا ہے دین و دنیا کی افادیت جن علوم سے وابستہ ہے، اور انسانوں کی بنیادی ضروریات جن علوم سے متعلق ہیں، وہ سب دین و دنیا کی تفریق کے بغیر یا تو فرض کفایہ ہیں یا کم از کم مباح و جائز ہیں، عہد نبوی میں یہی نظام و ترتیب تھی، ہم آگے اس کا تذکرہ کریں گے۔

نظام تعلیم کی اہمیت اور زندگی پر اس کا اثر:

نظام تعلیم کسی بھی قوم کے لئے وہی حیثیت رکھتا ہے جو فرد کے لئے دماغ کی ہوتی ہے، اگر دماغ کسی سحر سامری کا شکار ہو جائے تو فرد کی ساری حرکات و سکنات اسی کے منشاء کے مطابق نمودار ہوتی ہیں، خواہ وہ اپنی جگہ یہ سمجھتا رہے کہ وہ فکر و عمل میں آزاد ہے، اسی طرح اگر کسی قوم کا نظام تعلیم متاثر ہو جائے، اور فساد و اختلال کا شکار ہو جائے، تو اس قوم کی تمام معاشی، سیاسی، ثقافتی سرگرمیوں میں بگاڑ پیدا ہونا لازمی ہے، آج دنیا پر جو نظام تعلیم مسلط ہے، جس سے دنیا متاثر ہے، اور اس کا جادو سرچڑھکر بول رہا ہے، وہ یورپ کا نظام تعلیم ہے، اس نظام بنیاد دین و دنیا کی تفریق

پر قائم ہے، جس میں اخلاقی اقدار کا بھراؤ ہے، مردوزن کا اختلاط ہے، علم کے مقاصد محدود ہی نہیں بلکہ انتہائی کوتاہ ہیں، یہی وجہ ہے کہ ان کے معاشرہ میں تعلیم انسان کی اخلاقی و روحانی ترقی کا ذریعہ بننے کے بجائے جرام کی ایجاد اور انسانیت سوزی کا ذریعہ بن گئی ہے، علم صرف مال وزر کی ہوں کی تکمیل کا ایک عمل ہے، مگر بن گیا ہے، اس کوتاہ نظری اور مقصدیت کے فقدان کو اکبرالہ آبادی مرحوم نے کیا خوب بیان کیا ہے

کیا بتائیں احباب کیا کارنمایاں کر گئے

بی اے ہوئے، ایم اے ہوئے، نوکر ہوئے، پنشن ملی مر گئے

علامہ قبائل مغرب کے فلسفہ تعلیم کے اہم ناقدرین میں ہیں، انہوں نے اس کی بے ثباتی و کمزوری، عدم مقصدیت اور اس کے نقصانات کو واضح طور سے بیان کیا ہے،

خوش تو ہم ہیں جوانوں کی ترقی سے مگر لب خداں سے نکل جاتی ہے فریاد بھی ساتھ

ہم سمجھتے تھے کہ لائے گی فراغت تعلیم کیا خبر تھی کہ چلا آئے گا الحاد بھی ساتھ

اور یہاں لکیسا کا نظام تعلیم ایک سازش ہے فقط دین و مردم کے خلاف

مغربی نظام تعلیم میں علم کا مقصد انتہائی ناقص و کوتاہ بن گیا، اس میں انسان کی تنگ و دو

جد و جهد صرف پیٹ تک محدود ہو گئی، اس کی بے مقصدیت اور کوہ نظری کے متعلق اقبال مرحوم نے

کہا تھا

وہ علم نہیں زہر ہے احرار کے حق میں جس علم کا حاصل ہو جہاں میں دو کف جو

عصر حاضر ملک الموت ہے تیرا قبض کی روح تری، دے کے تجھے فکر معاش

فیض فطرت نے تجھے دیدہ شاہیں بخشنا جس میں رکھ دی ہے غلامی نے نگاہ خفاش

بہر حال مغربی نظام تعلیم کے اثرات و نتائج واضح ہیں، لوگ اس سے متاثر ہیں، آج

مغرب اقوام عالم کی امامت کر رہا ہے، تاریخ کی ستم ظریفی دیکھئے کہ وہ قوم جو حقیقت میں امامت

و قیادت کے منصب پر فائز تھی، اور تاریخ اس کی بے مثال قیادت کی گواہ ہے وہ آج محروم و محتاج

اور دوسروں کی دست نگر ہے، جس قوم کے نظام تعلیم کی اساس و بنیاد یہ تھی کہ "علم حاصل کرنا ہر مردو

عورت پر فرض ہے، وہ جہالت و ناخواندگی میں مبتلا ہے، اور کلیسا و یورپ جو علم کا دشمن تھا وہ فلسفہ تعلیم ہی نہیں بلکہ ہر شعبۂ زندگی میں اپنی قیادت کا لواہ منوار ہا ہے، جو کسی زمانہ میں جہالت کے اندر ہیرے میں بھٹک رہا تھا، اور مسلمان علم و تہذیب کے پیامبر تھے، آج معاملہ الٹ گیا ہے، ادھر ترقی و اقبال اور عروج ہے، یہاں تنزل و ادبار اور اخبطاط روز افزون ہے، تعلیم اور نظام تعلیم ہی قوموں کی زندگی کا معیار، ان کی کامیابی کی شاہکلید، قافلہ انسانیت کی صالح قیادت کا ضامن ہے، آج مغربی ممالک میں جاہل رہنا عیوب ہے، اس کے معاشرہ میں ہر فرد کے لئے تعلیم لازم (Compulsory) ہے، یہ اصول دراصل اسلامی نظام تعلیم کا بنیادی ضابطہ ہے، آئندہ سطور میں عہد اول اور عہد نبوی کا نظام تعلیم، مدرسہ نبوت کی خصوصیات، انداز و اسلوب کی ایک جھلک پیش کرنے کی کوشش کی گئی ہے، وہ گذرے ہوئے دنوں اور عہد رفتہ کا ایک بھولا ہوا سبق نہیں بلکہ مستقبل کی تغیری کے لئے رہنمای خطوط ہیں،

یورپ اور اس پر اسلام کا اثر

مؤرخین یورپ کی تاریخ تین ادوار میں تقسیم کرتے ہیں:

۱- عہد قدیم، جبکہ یورپ رومن امپائر (ROMEN EMPIRE) کا مکوم تھا، اسکے پاس نہ علم کی روشنی تھی اور نہ تہذیب و تمدن کے خطوط، نہ معاشرت کا سلیقہ تھا، اور نہ معشیت کے اصول، غلامی کے بوجھ کا جواں کی گردن پر تھا، جہالت میں جیتے تھے اور جہالت میں مرتے تھے۔

۲- عہد وسطیٰ، یورپ کا یہ دوسرا عہد ہے جسمیں وہ چرچ کی حکمرانی اور کنیسه کے رحم و کرم پر تھا، مسیحی خود نو علم اور حقیقی علم سے محروم و نا آشنا تھے، جو کچھ علم کا اور شر تھا، وہ بھی دست بردا سے محفوظ تھا، اس عہد میں بھی یورپ جہالت و علم دشمنی اور فکری جمود و تعطیل کا شکار تھا۔

۳- تیسرا عہد یورپ کی بیداری (Awakening) کا ہے، جو تقریباً چودہویں صدی عیسوی کے اوائل سے شروع ہوتا ہے، اس وقت اسلامی علوم اور تہذیب و تمدن اپنے عروج پر تھے، اسلامی تہذیب و ثقافت کے عروج اور علوم و فنون کی ترقی کا بہترین دور آٹھویں

صدی عیسوی سے تقریباً تیرہویں صدی تک پھیلا ہوا ہے، یہ زمانہ اسلامی علوم و فنون اور ثقافت کی تاریخ میں عہدِ ذریں (Golden Age) کہلاتا ہے، اسی عہد کی ابتداء میں خلیفہ عباسی ہارون الرشید نے بغداد میں بیت الحکمة (House of Wisdom) قائم کیا تھا، جس میں اپنے وقت کے نابغہ روزگار علماء و حکماء جمع تھے، علوم و فنون، تحقیقات و ایجادات، ہنسی دریافت کی ایسا سلسلہ تھا جو بعد کے زمانہ میں تمام علوم و فنون کی بنیاد قرار پایا، بے شمار علوم و فنون، کیمیاء (Chemistry)، طب (Medical Science)، طب (Astronomy)، نجوم (Astrology)، حساب (Mathematic)، فنِ تعمیر وغیرہ موضوعات پر تحقیقات کی جاری تھیں، دوسرا طرف اسی عہد میں یورپ جہالت کی تاریکیوں میں گم تھا، جب اہل اسلام کے قافلوں نے اندرس کے مرغزاروں میں قدم رکھا، اور وہاں تہذیب و تدنی کی شمعیں روشن کیں، اس کو اپنی شوخی پاسے سنوارا اور سجا یا، تو یورپ کے وحشی لوگوں کو ان قافله سالاروں سے بہت کچھ سیکھنے کا موقع ملا، اہل یورپ نے مسلمانوں سے علم و ادب، تہذیب و ثقافت، آداب و انسانیت کے درس حاصل کئے، یورپ نے مسلمانوں کے سامنے زانوئے تلمذ طے کیا، اور علوم و فنون و معارف حاصل کئے، تہذیب و تدنی، اخلاق و نظام سیکھا، تاریخ اس کی گواہ ہے کہ یورپ کی بیداری میں مسلمانوں کا بڑا حصہ ہے۔
کون سا ایسا علم ہے، جو یورپ نے مسلمانوں سے نہ سیکھا ہوتی کہ صرف علوم ہی نہیں بلکہ نظامِ تعلیم، اندازِ تربیت سب مسلمانوں کا دیا ہوا ہے، اور ان کی فراہم کردہ بنیادوں پر قائم ہے، موجودہ تمام ترقی یا فتح علوم و فنون مسلمانوں کے فضل و کمال کے معترض اور ان کے کارناموں سے گرائیں، علم کیمیاء (Chemistry)، علم طب (Medical Science)، علم حساب (Mathematic) ابوقاسم زہراوی، رازی، بوعلی سینا کا مرہون منت ہے، علم نجوم (Astronomy)، علم حساب (Mathematic) الخوارزمی کا احسان مند ہے، ایک مصنف نے کیا خوب اعتراف کیا ہے:

It was from writings of Alkhawarizmi on Algebra, Astronomy, and arithmetics that Eourup received decimal notations,

(The Muslims and New World Order, London P. 162)

یہ تو تاریخ کے ایسے نقوش ہیں، جن پر دلائل کی ضرورت نہیں، ایسے واضح حقائق ہیں جو محتاج بیان نہیں، کہ یورپ نے سب کچھ مسلمانوں سے سیکھا ہے، اور آج دنیا کا امام بنا ہوا ہے، جس کی اصل پونچی تھی وہ اپنے سرمایہ سے غافل ہیں،

تعلیمی انقلاب کی دستک:

جس وقت محمد عرب صلی اللہ علیہ وسلم کی بعثت ہوئی، عالمگیر تاریکی چھائی ہوئی تھی، چھٹی صدی مسیحی کی جاہلیت و تاریکی کا نقشہ قرآن مجید یوں بیان کرتا ہے:

”ظہر الفساد فی البر والبحر بما کسبت أیدی الناس“، خشکی و تری بحر و بر میں فساد ہی فساد تھا، لوگوں کی بد اعمالیوں اور کرتوں کی وجہ سے، ایک اور جگہ فرمایا گیا ہے: ”کنتم علی شفا حفرة من النار، فانقذكم منها“، تم آگ کے کنارے کھڑے تھے، خدا نے تمہیں اس سے بچالیا، آسمانی مذاہب اپنی اصلی شکل و روح کھو چکے تھے، یہودیت و نصرانیت محرف تعلیمات کا مجموعہ تھی، اس میں بھی باہم شدید اختلافات تھے، بڑے بڑے ممالک سیاسی و معاشی ظلم کی آماجگاہ تھے، یا اخلاق باختلگی و بے حیائی کا مرکز تھے، نہ کوئی تعلیمی تحریک تھی، نہ اصلاحی جدوجہد، آسمان و زمین ایک عالمی مصلح کے منتظر تھے، آسمانی والہامی کتابوں کا کچھ علم رکھنے والے لوگ دنیا سے بیزار اپنی کتابوں کی پیشیں گوئیوں کے مصدقہ کی تلاش میں حیران و سرگردان تھے، اس دور کی حالت کا مختصر ذکر کرتے ہوئے قاضی سلیمان منصور پوری نے لکھا ہے:

”عرب نوشہت و خواند سے مبرا و معا رتھا، اور اسے اپنی اس حالت پر ناز بھی تھا، لیکن یہودیوں اور عیسائیوں میں بھی تعلیم کا نام و نشان نہ تھا، جو تعلیم پادریوں میں پائی جاتی تھی، وہ صرف بابل کے حروف سیکھنے تک محدود تھی، اس کے ساتھ ترجمہ و تفسیر شامل نہ تھے، یا ان بے سرو پا داستانوں کو علم کا درجہ دے دیا گیا تھا، جو یہودیوں میں بطور کبھی ناول لکھنی گئی تھیں، اور پھر ان کا درجہ وحی کے برابر تسلیم کر لیا گیا تھا، ہندوستان میں شریمہد بھاگوت اور پرانوں کی حکومت تھی، بہت زیادہ ترقی کی صورت میں رامائن اور مہابھارت کے قصے منہماۓ علم سمجھے جاتے تھے، یہی حال چین و ایران کا تھا، یورپ بالکل جہالت کدہ تھا،“ (رحمۃ للعالمین ۲۰۲/۳)

اس پر آشوب دور میں معلم انسانیت سید الاولین والآخرین محمد ﷺ کو خالق کائنات نے داعی، معلم اور ہادی بنا کر بھیجا تھا، آپ نے پوری انسانیت کو صحیح عقیدہ کی طرف دعوت دی، عدل و مساوات کی طرف بلا یا، علم کے خشک سوتوں کو کھولا، لفڑ و ضلالت اور گمراہیوں کی پستیوں سے نکال کر حق و معرفت کی بلندیوں پر انسانیت کو فائز کیا، ظلم و جور سے نفرت دلا کر عدل و انصاف کا پیامبر بنادیا، حصول علم کو فرض قرار دیکر جہالت کے گڑھوں سے نکالا، لاقانونیت کی زندگی گزارنے والوں کو قانون خداوندی کی پابندی سکھا کر انسانی زندگی کی فلاج و سعادت کا راز بتایا، انسانیت کا کھویا ہوا وقار بحال ہوا، خلائق کا رشتہ اپنے خالق سے استوار ہوا، ہر شعبیہ زندگی میں انحطاط و زوال آشنا انسانیت کو فکر و نظر، شعور و وجдан، ہمت و حوصلہ، حق و صداقت کی وہ رفتیں عطا کر دیں کہ ستارے ان کی گرد راہ بن گئے، ثریا کی بلندیاں ان سے شرمسار ہو کر رہ گئیں، ملائکہ ان کے جذب و مستی کی تقلید نہ کر سکے، غرض یہ کہ ”اقرأ باسم ربک“ کی ندائے ربائی اور ”قولوا لا اله الله تفلحوا“ کے نعروہ حق سے مردہ انسانیت کے وجود سے ایک خداشناس، تاریخ ساز، مشتری شکار دور کا آغاز ہوا، دنیا نے نئی کروٹ لی، اسلام نے جو ہمہ گیر انقلاب برپا کیا تھا، اس کی بنیاد تعلیمات نبوی پر تھی، علامہ سید سلیمان ندویؒ نے کیا خوب نقشہ کھینچا ہے:

”عرب کے بداؤں اور قریش کے رئیسیوں دونوں کے لئے آپ کی بعثت تھی، اس لئے آپ کی تعلیمات میں پست کو بلند اور بلند کو بلند تر بنانے کی برابر ہدایات ہیں، آج یہی چیز ہے کہ افریقہ کے وحشیوں میں اسلام اپنی تعلیمات کے ساتھ جانا جاتا ہے، اور ان کو متعدد اور مہذب بنانے کے لئے مذہب سے باہر کسی تعلیم کی اس کو ضرورت پیش نہیں آئی، لیکن عیسوی مذہب کے چند اخلاقیات کو چھوڑ کر جن کا مأخذ انجلیل ہے، عقائد پادریوں کی کونسلوں سے، دعا میں اور عبادات کلیسا کے حکمرانوں سے، تہذیب و تمدن کی تعلیمات یورپ کے بے دینوں اور مخدوں سے حاصل کرنی پڑتی ہیں، لیکن اسلام محمد رسول اللہ ﷺ کے علاوہ کچھ نہیں، عقائد ہوں کہ عبادات و دعا میں، اخلاق ہوں کہ آداب تمدن، خانگی معاملات ہوں یا لین دین کے کاروبار، انسانوں کے ساتھ معاملہ ہو یا خدا کے ساتھ، سب کا مأخذ رسول اللہ ﷺ کی

ہمہ گیر تعلیمات ہیں، (سیرت النبی ﷺ ۲۰۳/۲)

محمد عربی ﷺ کی بعثت سے علم و معارف پر خواص کی اجراہ داری کا دور ختم ہو گیا، انسانیت کی تاریخ میں اس عہد کا آغاز ہوا، جس میں تعلیم یکساں طور پر ہر انسان کی بنیادی ضرورت قرار پائی، امیر و غریب، چھوٹے بڑے، عام و خاص، آزاد و غلام، مرد و عورت سب نے اس کے فیضان سے فائدہ اٹھایا، آپ ﷺ کی آمد سے قبل علم پر خاص خاص طبقات کی اجراہ داری قائم تھی، ہندوستان میں پنڈتوں اور یورپ میں پادریوں کی حکمرانی تھی، یا بعض امراء و خواص سے صرف بڑھ سکتے تھے، بعثت نبوی کے عالیگر و ہمہ گیر انقلاب نے اس اجراہ داری کا خاتمه کر کے تعلیم کو عام کیا، اور ہر انسان کی بنیادی ضرورت قرار دیا، یہ دراصل تاریخ انسانی کا عظیم انقلاب تھا،

عہدِ نبوی کا نظام تعلیم

آپ ﷺ نے جس نظام کے ذریعہ دنیا کی کاپلٹ دی، انسانیت کے چمن کو گلزار بنادیا، اس نظام میں چار چیزیں بنیادی طور پر داخل تھیں۔

- تلاوت کتاب
- تزکیہ نفوس
- تعلیم الکتاب
- تعلیم الحکمہ

قرآن مجید نے اس ترتیب کو اس طرح بیان کیا ہے

هُو الَّذِي بَعَثَ فِي الْأَمَمِينَ رَسُولًا وَهِيَ هِيَ جس نے ناخواندہ لوگوں کے درمیان منہم یتلو و علیہم آیاتہ ویزکیهم انہی میں سے ایک پیغمبر مبعوث کیا، جوان کے سامنے اس کی آیات تلاوت کرتا ہے، اور ان کا ویعلمہم الکتاب والحكمة و ان کانوامن قبل لفی ضلال مبین”

سورة الجمعة ہے، اور اس سے پہلے وہ کھلی گراہی میں تھے

ایک اور جگہ اسی کو ان الفاظ میں بیان کیا گیا ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتَلَوَّ عَلَيْهِمْ آياتِهِ وَيُزَكِّيْهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفْتَاهُ صَلَالٍ مُّبِينٍ (آل عمران

اللہ نے اہل ایمان پر احسان فرمایا کہ ان کے درمیان انہی میں سے ایک پیغمبر مبعوث فرمایا جو ان کا کے سامنے اس کی آیات تلاوت کرتا ہے، اور ان کا تزکیہ کرتا ہے، اور انہیں کتاب و حکمت کی تعلیم دیتا ہے، اور اس سے پہلے وہ کھلی گمراہی میں تھے

یہ وہ تعلیمی انقلاب اور نظام تھا جو بنیادی طور پر ان چار نکات میں منحصر بیان کیا گیا ہے، اس کی عملی تشریع خود آنحضرت ﷺ کی ذات بابرکت اور ان کا اسوہ حسنہ تھا، قرآن مجید کی آیات بذریعہ نازل ہوتی تھیں، آپ ﷺ ان آیات کو سکھاتے تھے، قرآنی احکام کی تشریع و توضیح فرماتے تھے، اور یہ محض خشک تعلیم نہ تھی، بلکہ زندگی کے حسن و محال اور پاکیزگی کا سامان تھی، آنحضرت ﷺ ان کے قلوب کا تزکیہ اور باطن کو صیقل فرماتے تھے، جس سے یہ تعلیم زندگی کے شب و روز میں عمل کا حصہ اور دل کی تنور یہ ہوتی تھی، اس سے ان کے دلوں میں خدا کا استحضار، آخرت کا یقین، جنت و جہنم کا یقین، تقوی و توکل، بے نفسی و خلوص جیسی عظیم صفات پیدا ہوتی تھیں، ان کا علم صرف فلسفہ تھا زندگی کی جیتی جاگتی حقیقت تھا، علم کی تنوری سے پوری زندگی روشن اور ظاہر و باطن یکساں طور پر منور تھے، کتاب الہی اس تعلیم کی اساس و بنیاد تھی، اسوہ نبوی اس کی شرح و ترجیحانی تھی، پروفیسر محمد اسلم لکھتے ہیں:

”عہد رسالت میں تعلیمات کی بنیاد ”الکتاب“ پر رکھی گئی، اس ”الکتاب“ نے جزیرہ العرب میں بعد ازاں پورے عالم میں ایک فکری انقلاب کی نیورکھڈی، جس کے اثرات مشرق و مغرب میں ہر زمانہ میں محسوس کئے گئے، عہد رسالت کا نظام تعلیم لازمی طور پر قرآن مجید و فرقان حمید ہی کے تالیع تھا، ”ولا تقف ما لیس لک به علم“ کا اعلان کر کے جہاں اوہاں پرستی کی جڑ کاٹ کر علم کی پیروی کا حکم دیا گیا، وہاں طن و تنہیں اور لا طائل قیاسات پر مبنی علوم کو بھی باطل قرار دے دیا گیا، (اسلامی تعلیم شمارہ ستمبر ۱۹۷۴ء)

مکہ المکرّہ کا پہلا اسلامی مدرسہ جو دارالرّقم کے نام سے موسم تھا، معلم انسانیت اس مدرسہ اول

کے تنظیم اور معلم اول تھے، جو کوئی خوش قسمت نورِ ہدایت کو پالیتا، وہ اسی مدرسہ نبوت میں تعلیم حاصل کرتا تھا، آنحضرت ﷺ کی مجلس سے استفادہ کرتا تھا، بجا طور پر کہا جا سکتا ہے کہ اکابرین صحابہ، سابقین اولین، حضرت ابو بکر صدیقؓ، حضرت عمر فاروقؓ، حضرت علی الرضاؓ، حضرت حمزہؓ، حضرت بلاؓ جیسے مقدس ترین انسان اس مدرسہ کے تلامذہ تھے، اس مدرسہ نبوت اور تعلیم و ہدایت کی خبر پا کر لوگ دور دور سے علم حاصل کرنے آتے تھے، امام مسلمؓ نے حضرت ابو زر غفاریؓ کا قصہ ذکر کیا ہے کہ کس طرح شوقِ علم میں اپنے شہر سے مکہ آئے، اور اس مدرسہ نبوت سے فیضیاب ہوئے،

تعلیم انسان کی بنیادی ضرورت

تعلیم انسان کی ایک ایسی ہی بنیادی و اہم ضرورت ہے، جس طرح جسم انسانی کو غذا کی ضرورت ہے، اسلام نے اس بنیادی ضرورت کی تکمیل کی جانب خاص توجہ دی ہے، اور تعلیم و تعلم کو ضروری قرار دیا، علم سکھانے والوں کے مقام و مرتبہ کو بیان فرمایا، معلمین کے لئے طلب علم کے فضائل سنائے، تاکہ تعلیم و تعلم کی فضائقم ہو، لوگ علم سیکھنے اور سکھانے میں پورے شوق و جذبہ سے لگ جائیں، آج یورپ نے اور مغربی ممالک نے اپنے معاشرے میں تعلیم کو لازم قرار دیا ہے، یہ تصور صرف اسلام کی دین ہے، افسوس اپنے اس سے غافل ہیں اور پرانے غیر محبوس طور سے ہماری متاعِ گم گشته کے مالک بن گئے، ہر شخص کا ایک معتمد بہ مقدار میں علم حاصل کرنا لازمی و ضروری ہے، معاشرہ میں کوئی جاہل نہ رہے، یہ دراصل اسلام کا بنیادی حکم اور ضابطہ ہے، فرمان نبوی ہے ”طلب العلم فريضة على كل مسلم و مسلمة“ ”علم حاصل کرنا ہر مسلمان مرد و عورت پر ضروری ہے،

بچوں کی تعلیم و تربیت کا اسلام نے خاص انتہام کیا ہے، ان کی اچھی تعلیم اور دینی تربیت کی ذمہ داری والدین کے سپرد کی ہے، اس ذمہ داری میں کوتا ہی پر باز پرس کی جائے گی، ارشاد خداوندی ہے ”يَا أَيُّهَا الَّذِينَ آمَنُوا قُوَا انْفُسَكُمْ وَأَهِيَّمُ نَارًا“ اے ایمان والو! اپنے آپ کو اور اپنی اولاد کو جہنم کی آگ سے بچاؤ، اسلامی نظام کے اہتمام اور ترتیب کا اندازہ

اس سے کیا جا سکتا ہے کہ ہادی انسانیت نے یہ فرمایا تھا

”مروا أولادكم بالصلوة وهم أبناء“ اپنی اولاد کو سات سال کی عمر میں نماز کا

حکم دو، اور جب دس سال کے ہو جائیں سبع، واضربوهم علیها وهم أبناء

تو نماز چھوڑنے پر سرزنش کرو، سبع، (ترمذی، ابو داود)

اس حدیث سے چند باتیں معلوم ہوتیں ہیں۔

۱- حضورؐ نے سات سال کی عمر میں بچوں کو نماز پڑھوانے کا حکم دیا ہے، جس کا صاف مطلب یہ ہے کہ بچ کی اتنی تعلیم سات سال کی عمر سے قبل ہو جانی چاہئے کہ اس میں نماز پڑھنے کی اہلیت پیدا ہو جائے، یعنی بچ کو نماز کے مبادیات کا علم، اس میں پڑھی جانے والی دعائیں، سورتیں یاد ہو جائیں، یہ ابتدائی عمر میں بچ کی بنیادی تعلیم (Basic Education) کا حکم ہے، اور اس سے بچ کی بنیادی تعلیم اور تربیت کے بارے میں اسلام کے نقطہ نظر کا اندازہ لگایا جاسکتا ہے۔

۲- دوسرا حکم حضور ﷺ نے یہ دیا ہے کہ دس سال میں نماز چھوڑنے پر بچوں کو سرزنش کرو، اس کا مطلب یہ ہوا کہ اب تک بچ کا شعور اس حد تک مکمل ہو جانا چاہئے کہ اس کے ذہن میں جزا و سزا کا تصور پیدا ہو جائے، وہ اپنی ذمہ داری کو محسوس کرنے لگے، وہ اپنے آپ کو ایک آزاد ”معاشرتی حیوان“ نہ سمجھے بلکہ اتنی تعلیم ہو جانی چاہئے کہ وہ فرائض سے کوتا ہی نہ کرے، اور اس کا احساس ہو کہ فرائض میں کوتا ہی قابل سزا ہے،

۳- شریعتِ اسلامی نے بالغ ہو جانے پر احکام کا مکلف قرار دیا ہے، ارشاد باری تعالیٰ ہے 『وإذا بلغ الأطفال منكم الحلم فليستاذنوا كما استاذن الذين من قبلهم』 جب بچ بالغ ہو جائیں تو چاہیے کہ وہ گھر میں داخل ہونے کے لئے اجازت حاصل کریں، اس حکم کے ذریعہ اللہ تعالیٰ نے بالغ ہونے کے بعد بچوں کو ان احکام کا مکلف قرار دیا ہے، جن کے مکلف بڑے لوگ ہیں، یعنی بلوغ کے بعد بچے احکام کا مکلف ہو جاتا ہے، وہ اب معاشرہ میں با قاعدہ ایک ذمہ دار فرد کی حیثیت رکھتا ہے، شریعت اسکونڈاچ کا، خرید و فروخت کا، معاملات کا

(۲۵)

عبدات کا مکف قرار دیتی ہے، اس کے کئے ہوئے تصرفات کو قانونی حیثیت سے نافذ نہیں ہے، حضرت عبد اللہ ابن عمرؓ عن عمرؓ وغزوہ خندق کے موقع پر حضور ﷺ نے جنگ کرنے اجازت دی تھی، اور اس وقت انکی عمر پندرہ برس تھی، اس کا مطلب یہ ہوا کہ پندرہ سال کی عمر تک ایک شخص جن احکام کا مکف ہو جاتا ہے اسے کم از کم ان احکام کے مبادیات سے واقف ہونا از حد ضروری اور لازمی ہے، گویا پندرہ سال کی عمر میں ہر شخص کو شریعت کے احکام کی عمومی معلومات حاصل کر لینا چاہئے، اس کے بغیر چارہ نہیں،

اس مرحلہ کے بعد اب انسان کو اختیار ہے کہ ذوق و مزاج کے اعتبار سے وہ کیا مشغولیت اختیار کرتا ہے، کسی خصوصی فن کو سیکھنا چاہتا ہے، اور اس میں ترقی کرنے کا ارادہ رکھتا ہے، یا بس اسی پر اکتفا کرتا ہے، اتنی مقدار میں علم حاصل کرنا تو ضروری ہے، جس سے اپنی ذمہ داریوں اور فرائض کو ادا کر سکے، اس کے آگے اختیار ہے، حضور ﷺ کے ارشادِ گرامی کا یہی مطلب ہے، آپ ﷺ نے فرمایا ”طلب العلم فريضة على كل مسلم ومسلمة“، علم سیکھنا ہر مسلمان مرد و عورت پر فرض ہے، (ابن ماجہ/۸۲ رقم الحدیث ۲۲۲)

اس ضروری علم کے بغیر چارہ نہیں ہے، اتنا تو اسلامی معاشرہ کے ہر فرد پر علم حاصل کرنا فرض ہے، اگر عبادات لازمی اور فرض واجب ہے، تو اسکے متعلق علم کا حصول بھی فرض قرار دیا گیا، بلکہ حضرت عمرؓ نے تو سرکاری فرمان کے ذریعہ حصول علم کو لازمی قرار دیا تھا، انہوں نے حضرت سفیانؓ کی قیادت میں ایک جماعت کو متین کیا تھا کہ عربی قبیلوں کا دورہ کریں، اور ہر مسلمان کا امتحان لیں جس کو قرآن مجید یاد نہ ہو، سزادیں، حضرت عمر نے ایک متین انصاب تک مقرر کر دیا تھا، جس کا پڑھنا ضروری تھا، عبدالرزاق نے مصنف میں نقل کیا ہے،

عن عمر رضي الله عنه قال: لا بد للرجل المسلم من ست سور يتعلمهن، سورتين لصلاة الصبح، و سورتين لل المغرب، و سورتين لصلاة العشاء،
 (آخر جه عبد الرزاق شرح حياة الصحابة ۳/۲۷۳)

”حضرت عمرؓ نے فرمایا: ہر مسلمان کے لئے کم از کم چھ قرآنی سورتوں کا یاد کرنا ضروری

ہے، دو فجر کے لئے، دو مغرب کے لئے اور دو عشاء کے لئے،
امام تیقینی اور حاکم نے مسیح بن مخرمہ کی روایت نقل کی ہے:

عن المسور بن مخرمة أنه سمع عمر بن الخطاب يقول: تعلموا سورة البقرة، وسورة النساء، وسورة المائدة وسورة الحج، وسورة النور، فإن فيهن الفرائض (رواہ البیهقی والحاکم۔ شرح حیات الصحابة ۲۷۳/۳) حضرت مسیح بن مخرمہ سے روایت ہے، انہوں حضرت عمرؓ ارشاد فرماتے ہوئے سننا کہ سورہ بقرہ، سورہ نساء، سورہ مائدہ، سورہ حج، اور سورہ نور یکجا ہے، ان سورتوں میں فرائض کا بیان ہے سعید بن منصور نے حضرت عمر کا یہ ارشاد بھی نقل کیا ہے ”علموا نسائكم سورة النور (رواہ سعید بن منصور فی سننه الدر المنثور للسيوطی ۲/۲۳) اپنی عورتوں کو سورہ نور سکھاؤ،

اس سے معلوم ہوتا ہے کہ اسلام نے انسانوں کی بنیادی ضرورت تعلیم کا خاص خیال رکھا اور اس کے بارے میں ہدایات دی ہیں، ایک صاحب ایمان شخص اپنے دین و فرائض پر بغیر علم کے عمل کرہی نہیں سکتا، امیر المؤمنین سیدنا عمر بن خطابؓ کی بصیرت و فراست، اور مقاصد شریعت پر گہری نظر کا نتیجہ تھا کہ انہوں نے متعین طور پر مذکورہ بالاسورتوں اور آیات احکام کا سیکھنا لازمی قرار دیا تھا، اور بسا اوقات واجبی تعلیم میں کوتا ہی وغفلت پر سزا کا نظام قائم کیا تھا،

مدرسہ نبوت میں تعلیم کا طریقہ کار

مدینہ منورہ کی درسگاہ نبوت ”صفہ“ کے طریقہ تعلیم کا تذکرہ کرتے ہوئے علامہ شبیلی نے لکھا ہے کہ مدرسہ نبوت میں تعلیم کے وطریقہ تھے۔

۱- ایک یہ کہ دس میں دن یا مہینہ دو مہینہ رہ کر عقاہم اور فقہ کے ضروری مسائل سیکھ لیتے تھے، اور اپنے قبائل میں واپس چلے جاتے تھے، اور ان کو تعلیم دیتے تھے، مثلاً مالک بن الحويریثؓ جب سفارت لے کر آئے تو میں دن قیام کیا اور ضروری مسائل کی تعلیم حاصل کی، جب چلنے لگے تو آپ ﷺ نے فرمایا ”رجعوا الی أهليکم فعلمونهم، ومروهם، وصلوکما

رأيتمونی اصلی (بخاری باب رحمة البهائم) اپنے خاندان میں واپس جاؤ، ان میں رہ کر ان کو امام شریعت کی تعلیم دو، اور جس طرح جھکو نماز پڑھتے دیکھا ہے اسی طرح نماز پڑھو۔

۲ - دوسرا مستقل طریقہ درس کا تھا، یعنی لوگ مستقل طریقہ سے مدینہ میں رہتے تھے، اور عقائدِ شریعت اور اخلاق کی تعلیم پاتے تھے، ان کے لئے صفحہ خاص درسگاہ تھی، اور اس میں زیادہ تر وہ لوگ قیام کرتے تھے، جو تمام دنیوی تعلقات سے آزاد ہو کر شب و روز زہد و عبادت اور زیادہ تر خدمتِ علم میں مصروف رہتے تھے۔ (سیرۃ النبی ۸۹/۲، دار المصنفین اعظم گڑھ)
 اس سے معلوم ہوا کہ قرآن اول میں تعلیم کے دونوں تھے، ایک تو یہ کہ مختصر وقت کے لئے حسب ضرورت لوگ آنحضرت ﷺ کی خدمت میں حاضر ہو کر علم حاصل کرتے، ضروری مسائل دریافت کرتے تھے، اور اپنے علاقوں یا گھروں کو واپس چلے جاتے تھے، دوسرا یہ کہ بعض لوگ اپنے آپ کو علم کے لئے فارغ کر کے حضور ﷺ کی خدمت میں رہتے تھے، اور آپ ﷺ سے علم حاصل کرتے تھے، بجا طور پر کہا جاسکتا ہے کہ ایک معتد بہ مقدار میں علم حاصل کرنا سب کے لئے ضروری تھا، اور باقی مکمل فراغت کے ساتھ شرعی مسائل اور فقه و سنت میں اختصاص کے لئے بھی کچھ لوگ درسگاہ نبوت میں رہتے تھے، اس کا اشارہ قرآن مجید کی اس آیت میں بالکل صاف اور واضح ہے۔
 ﴿شَهَدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ﴾ "اللہ شہادت دیتا ہے کہ اس کے سوا اور کوئی معبود نہیں، فرشتے بھی اس کے گواہ ہیں اور اہل علم بھی،" ظاہر کہ توحید سے کوئی متنی نہیں ہے، اور تو حیدر الہی پر اہل علم کی شہادت کا مطلب یہ ہوا کہ ایک متعین حد تک علم سیکھنا سب کیلئے ضروری ہے، فرانک اور حلال و حرام کا جانا ہر شخص کے لئے ضروری ہے، بغیر اس کے انسان دین پر عمل نہیں کر سکتا ہے، ظاہر ہے کہ اس سے کوئی کلمہ گو منی نہیں ہو سکتا۔

دوسرانصب و نظام خاص لوگوں کے لئے تھا، اس کا اشارہ بھی قرآن مجید نے ان الفاظ میں کیا ہے: ﴿فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لَّيَتَفَقَّهُوا فِي الدِّينِ وَلَيَنذِرُوا

قومهم إذا رجعوا اليهم لعلم يحذرون ﴿۱﴾ ایسا کیوں نہیں ہوا کہ ہر طبقے سے ایک خاص جماعت دین کا گہر اعلم حاصل کرنے کے لئے طلب علم کے راستہ میں نکل جائے تاکہ وہ لوگ اپنی قوم کو آگاہ کریں جب ان کے پاس واپس جائیں،

درسگاہ نبوت کا نظم و انتظام:

مدرسہ صفحہ میں بہت سے صحابہ و طالبان علم قیام کرتے تھے، اور یہ ان کے لئے ایک اقامتی ادارہ تھا، آپ ﷺ کی خدمت میں طالبان علوم مستقل بھی رہتے تھے، دین اور مسائل کی تعلیم حاصل کرتے تھے، احادیث سیکھتے اور ضبط کرتے تھے، تعلیم و تعلم کے لئے فارغ ہوتے تھے، مدرسہ صفحہ ان کی قیام گاہ تھی، اسی طرح مختلف علاقوں سے لوگ و فود کی شکل میں آتے، مختلف علاقوں سے افراد حاضر خدمت ہوتے تھے، ضروری سوالات کرتے، دینی مسائل معلوم کرتے اور واپس چلتے جاتے تھے، بعض لوگ کچھ مختصر مدت قیام بھی کرتے تھے، ان کے لئے آپ تعلیم کا، قیام کا، کھانے وغیرہ انتظام فرماتے تھے، کتابی کی ”التراتیب الاداریة“ میں اس کی تفصیل اچھی طرح ذکر کی گئی ہے، آپ ﷺ ان کو ان مسائل کی تعلیم دیتے تھے، جو ان کے لئے ضروری ہیں، یا بسا واقعات سائل کے جواب میں آپ ﷺ مخاطب اور اس کی ضرورت کا خیال فرماتے ہوئے جواب دیتے، اس لحاظ سے کہا جاسکتا ہے کہ نظام نبوی میں طلبہ کی رعایت ملحوظ ہوتی تھی، ان کی ضرورت اور وقت کا بھی خیال ہوتا تھا، گویا آپ ﷺ کا تعلیمی نظام وہ تھا جس کو آج ہم ”طفل مرکوز نظام تعلیم“ Student Centric System کہ سکتے ہیں، اس میں متعین نصاب اور مقدار نہیں ہوتا ہے، بلکہ طالب علم کی ضرورت، استعداد، و طلب ملحوظ ہوتی ہے، ہمارے مدارس اور تعلیمی اداروں میں اب صرف عموماً نصابی منج تعلیم Syllabus Centric System باقی رہ گیا ہے، جس میں نصاب، کتابیں، مضمایں، مقدار وغیرہ سب امور متعین و طے شدہ ہوتے ہیں، کیا ہی اچھا ہوا گرہم اپنے نظام میں معاشرے کے دیگر مشغول افراد کے لئے بھی کچھ نظام ایسا مرتب کریں کہ چشمہ کتاب و سنت، اور فیضان علم نبوی سے کوئی محروم نہ رہ سکے۔

علم سیکھنا ہر مسلمان پر فرض ہے:

اصولی زبان میں کہا جاسکتا ہے کہ ایک مختصر مدتی نصاب تھا، جو فرض عین (Strict obligation) تھا، اور دوسرا طویل مدتی نصاب جو کہ فرض کفایہ (GENERAL OBLIGATION) تھا، اگر مذکورہ احادیث اور عہد اول کی روشنی میں نصاب فرض عین کا مطالعہ کیا جائے تو درج ذیل باتیں سامنے آتی ہیں۔

- ۱- کم از کم اتنا علم جس کے ذریعہ سے اس کی نمازیں و عبادات درست ہوں سیکھنا ضروری تھا۔
- ۲- اخلاق، معاشرت، معیشت، تجارت، حلال و حرام، وغیرہ احکامات کے متعلق عمومی معلومات ہر اس شخص کے لئے ضروری تھیں جو ان کا مکفّف ہو۔
- ۳- انسان پر جو فرائض و ذمہ داریاں عائد ہوتی ہیں ان کی معلومات کا حاصل کرنا ضروری تھا۔

۴- عورتوں کے لئے اس کے ساتھ ساتھ انکی گھر بیوی زندگی اور خانگی امور سے متعلق بنیادی معلومات کا حصول ضروری تھا، علامہ کتابیؒ نے ”التراتیب الاداریة“ میں لکھا ہے:

”حکی الامام الشافعی فی الرسالة والغزالی فی الاحیاء الاجماع علی
أن المكلف لا يجوز له أن يقدم على أمر حتى يعلم حكم الله فيه، قال القرافي فی
الفرق: فمن باع بعير عليه أن يتعلم ما عينه الله وشرعه فی البيع، ومن آجر
وجب عليه أن يتعلم ما شرعه الله فی الاجارة، ومن قارض وجب عليه أن
يتعلم حكم الله فی القراءض، ومن صلی وجب عليه أن يتعلم حكم الله فی الصلاة
(التراتیب الاداریة ۱/۱۶)“

امام شافعیؒ نے الرسالہ میں اور غزالیؒ نے احیاء العلوم میں علماء کا اجماع نقل کیا ہے کہ مکفّف شخص کے لئے کوئی کام اس وقت تک جائز نہیں ہے جب تک خدا کا حکم اس کے متعلق نہ جان لے، علامہ قرآنؐ نے کتاب الفرقہ میں لکھا ہے، جو خرید و فروخت کرتا ہے، اس کے لئے خرید و فروخت کے

شرعی احکام جانا ضروری ہیں، جو اجرہ کے معاملات کرتا ہے، اس کے لئے اجرہ کے احکام جانا ضروری ہے، جو قرض کا معاملہ کرتا ہے، اس کو قرض کے احکام کی واقفیت ضروری ہے، جو نماز پڑھتا ہے، اس کو نماز کے مسائل و احکام جانا لازم ہے،

انسان جس چیز کا مکلف ہے، زندگی کے مختلف شعبوں میں کوئی کام کرنا چاہتا ہے، اس کا شرعی علم، اسلامی احکام جانا اس کے لئے ضروری ہے، علماء نے اس کو فرض عین قرار دیا ہے، علامہ کتابی نے امام شافعی کے واسطے سے لکھا ہے: ”طلب العلم قسمان: فرض عین وفرض کفاية، ففرض العین علمك بحالتك التي أنت فيها، فرض الكفاية ما عدا ذلك“ طلب علم کی دو قسمیں ہیں، ایک فرض عین، دوسری فرض کفاية، جس حالت میں ایک مکلف شخص ہے اس کے بارے میں شرعی حکم جانا فرض عین ہے، اس کے علاوہ زائد علم فرض کفاية ہے، علامہ کتابی نے آگے آنحضرت ﷺ کا اہتمام ذکر کرتے ہوئے لکھا ہے: ”كان يعلم كل من يتعاطى عملاً أحکامه وتكلّيفه“ آپ ﷺ ہر اس شخص کو جو کوئی کام کرنا چاہتا تھا، اس کے بارے میں شرعی حکم اور شرعی ذمہ داری کی تعلیم دیتے تھے، اسی وجہ سے حضرت عمرؓ کے بارے میں مقول کہ وہ بازار میں دیکھتے اور نگرانی فرماتے تھے، جو شخص بیع و شراء کے احکام، اور حلال و حرام کی بنیادی معلومات کے بغیر تجارت کرتا تھا اس کو کوڑے لگاتے تھے، اس لئے کہ جو شخص احکام شرعیہ کی واقفیت کے بغیر تجارت کرے گا، وہ حرام میں ملوث ہو سکتا ہے، سود کی باریکیوں کو نہیں جان سکتا، کتابی نے ابوطالبؑ کی کے حوالے سے نقل کیا ہے: ”كان عمرٌ يطوف بالأسواق، ويضرب بعض التجار بالدرة، ويقول: لا يبع في سوقنا من لم يتفقه والا أكل الربا، شاء أو أبى“ حضرت عمر بن خطابؓ بازار میں گشت کرتے تھے، اور بعض تاجریوں کو سزا دیتے تھے، اور فرماتے تھے بازار میں ایسا شخص دوکان نہ کھولے جو خرید فروخت کے شرعی احکام نہ جانتا ہو، ورنہ وہ دانستہ یا نادانستہ سود کھائے گا“ (التراتیب الاداریة ۱۷)

اس کا صاف اور واضح مطلب یہ ہے کہ ہر شخص کو اپنے کام، اور ذمہ داری کے متعلق

شرعی علم حاصل کرنا لازمی و ضروری ہے، فرائض و مبادیات دین کا جاننا ہر شخص کے لئے ضروری ہے، یہی تصور آغاز اسلام سے بعد کی صدیوں تک جاری تھا،

صاحب ہدایہ علامہ مرغینانی نے ایک نکاح کے بیان میں ایک فقہی مسئلہ ذکر کیا ہے، مسئلہ یہ ہے کہ اگر نابالغ بچوں کا نکاح باپ اور داد کے علاوہ کوئی اور سر پرست کر دیتا ہے، تو بچوں کو بلوغ کے بعد یہ اختیار ہوتا ہے کہ وہ اپنا نکاح فتح کر دیں یا اس کو باقی رکھیں، اب اس ضمن میں صاحب ہدایہ نے لکھا ہے کہ اگر نابالغ بچی کا نکاح باپ اور دادا کے علاوہ کسی دوسرا سر پرست نے کر دیا تھا، تو اگر اس کو اپنے نکاح کا علم ہے، بالغ ہوتے ہی اس نے اس نکاح پر سکوت کا اظہار کیا، اور کوئی ایسا ر عمل جس سے ناراضگی ظاہر ہونا اختیار کیا تو اس کا خیار ختم ہو جائے گا، اور یہ سمجھا جائے گا کہ وہ اس نکاح سے خوش ہے، یہ ضروری ہے کہ اس کو نکاح کا علم ہو کہ میرا نکاح فلاں سے ہو چکا ہے، اگر اس کو نکاح کا علم ہی نہ ہو تو محض بلوغ سے یہ خیار ختم نہیں ہوتا، اگر اس کو نکاح کا علم تو ہے، مگر یہ نہیں معلوم کہ شریعت نے اس کو یہ اختیار بلوغ کے بعد دیا ہے، تو یہ جہالت اور ناواقفیت معترض نہیں، کیوں کہ شرعی مسائل کی بنیادی معلومات حاصل کرنے کا اس کے پاس موقع تھا، اگر اس نے یہ علم حاصل نہیں کیا، تو اس میں اس کا قصور ہے، جہالت اور مسائل دین سے ناواقفیت خیار بلوغ کے باقی رہنے کا عذر نہیں ہے، ”ولم یشترط العلم بالخیار، لأنها تفرغ لمعرفة أحكام الشرع، والدار دار العلم، فلم تتعذر بالجهل“ (الحمد الی باب النکاح) مجھے یہاں نکاح کے مسائل میں خیار بلوغ کی وضاحت مقصود نہیں البتہ یہ ذکر کرنا تھا، کہ شرعی مسائل کی ناواقفیت کو فقهاء نے دلیل و عذر نہیں سمجھا، اس کا واضح مطلب یہی تو ہے کہ بنیادی شرعی مسائل سے واقف ہونا ہر ایک کے لئے ضروری ہے، افسوس کہ آج یہ خالص اسلامی تصور غیروں نے اختیار کر لیا ہے اور ضروری تعلیم سے مسلمان غافل ہیں، یہاں داش وار باب مدارس کے لئے ایک چجھتا ہوا سوال ہے کہ انہوں نے نظامِ نبوی کے ایک پہلو فرض کفا یہ کو تو لے لیا، لیکن مسلمانوں کی عمومی تعلیم جو کہ فرض عین ہے، اس کے لئے کیا نظام اور کیا نصاب متعین کیا ہے، آخر اس پہلو کو شنسہ عمل کیوں چھوڑا گیا ہے، اس کا جواب ہمارے پاس کم از کم عملی طور سے نہیں ہے،

بچپن کی تعلیم و تربیت اور سرپرستوں کی ذمہ داری

بچپن میں تحصیل علم کی اہمیت متفق علیہ ہے، بچے کی ابتدائی عمر علم سیکھنے کے لئے سب سے زیادہ موزوں ہوتی ہے، اسی لئے عربی میں یہ مقولہ مشہور ہے ”التعلیم فی الصغر کالنقش علی الحجر“، بچپن کی تعلیم پھر پر نقش کی مانند ہے، ”گرچہ مدرسہ نبوت میں چھوٹے بڑے، بوڑھے، جوان سب لوگ پڑھتے تھے علم حاصل کرنے میں کسی خاص عمر کی قید نہیں تھی، جس طرح بلا تکلف بچے پڑھتے تھے اس طرح بڑے لوگ بھی بے حجاب و بے تکلف علم سیکھتے تھے، امام بخاری نے اپنی کتاب میں باب قائم فرمایا ہے ”باب الاغباط بالعلم والحكمة، وقد تعلم أصحاب رسول الله ﷺ فی کبر سنهم“، علم و حکمت سیکھنے میں شوق و رغبت کا بیان، صحابہ رسول نے بڑی عمر میں بھی علم حاصل کیا ہے، علامہ کتابی کا بیان ہے: ”والشأن كان عندهم في طلب العلم صغر السن وقال بعض الشيوخ : تعليم الكبير أكدر من تعليم الصغير، ولا يقول الكبير، لا أتعلم لأنني لا أحفظ، لأن الصحابة تعلموا وهم كبار شيوخ، وكهال، واستغلوا بالعلم فكانوا بحورا“ حقیقت توہینی ہے کہ ان کے اندر بچپن میں تعلیم کا اہتمام تھا، بعض علماء نے فرمایا ہے: بڑوں کی تعلیم چھوٹے بچوں کی نسبت زیادہ ضروری و مؤکد ہے، کوئی معمراً شخص یہ نہیں کہہ سکتا کہ میں اب نہیں پڑھ سکتا، میں یاد کرنے کی صلاحیت نہیں رکھتا، کیوں کہ صحابہ رسول نے بڑھاپے میں، او ہی عمر میں علم حاصل کیا، اور وہ علم و معرفت کا بحر خاربن گئے، معلوم یہ ہوا کہ علم حاصل کرنے کے لئے کوئی عمر خاص نہیں ہے، صحابہ کرام نے بڑی عمر میں بھی علم حاصل کیا، نہ ان کی عمر مانع رہی، نہ مشغولیات نے انہیں روکا، ہاں یہ بات اپنی جگہ اہم ہے کہ بچپن کی عمر طلب علم کے لئے بہترین زمانہ ہے، اس عمر میں تعلیم و تربیت کا خاص اہتمام کرنا چاہئے، احادیث سے معلوم ہوتا ہے کہ اسلام نے بچپن میں تعلیم و تربیت کی اہمیت پر توجہ دی ہے، بلکہ عملاً اس کا ایک زبردست مکالم نظام بھی دیا ہے، اگرچہ مدرسہ نبوت میں بڑی عمر کے لوگ بھی علم حاصل کرتے تھے، جیسا کہ خود امام بخاری نے یہ جملہ تعلیقاً پنی الجامع الصحيح میں نقل کیا ہے ﴿وقد تعلم أصحاب النبي ﷺ فی کبر

سنہم) اصحاب نبی ﷺ بڑی عمر میں بھی علم سکھتے تھے،

آپ ﷺ بچوں کی تربیت و اخلاقی نشانہ، کردار سازی اور تعلیم کا خصوصی خیال فرماتے تھے، آپ ﷺ نے بچوں کو سات سال کی عمر میں نماز پڑھوانے کا حکم دیا، نماز کا اہتمام کرنے اور اس کی عادت ڈالنے کا حکم دیا ہے، بچوں کی تعلیم و تربیت کو اولین ترجیح حاصل ہے، بچوں کی اچھی تعلیم و تربیت کا اہتمام صدقہ و فل عبادت سے بہتر ہے، ارشادِ نبوی ہے:

عن جابر بن سمرة قال قال رسول الله ﷺ : لأن يؤدب أحدكم ولده
عليه السلام : لأن يؤدب أحدكم ولده
خير له من أن يتصدق كل يوم
بنصف صاع على المساكين ”
رواها الطبراني

متعدد روایات سے معلوم ہوتا ہے کہ آپ ﷺ بچوں کی تربیت و تعلیم کا خاص خیال فرماتے، اور ان کی بہت افروائی فرماتے تھے، ان کا حوصلہ بڑھاتے تھے، سیرتِ نبوی میں اس کے متعدد واقعات ملئے ہیں کہ آنحضرت ﷺ بچوں کی تربیت کا خاص خیال فرماتے تھے،

حضرت انسؓ نے آپ ﷺ کی خدمت میں اپنے ایام طفولت کے دس سال گزارے، انکی والدہ محترمہ اپنے بیٹے کو لیکر آنحضرت ﷺ کی خدمت میں حاضر ہوئیں، اور عرض کیا ”ہذا انس یخدمک“، ”اللہ کے رسول! یہ انس ہے، آپ کی خدمت میں رہے گا“، حضرت انسؓ آپ کی خدمت میں رہے، آپ ﷺ کی تربیت و نگرانی سے فیض حاصل کیا، ایک بچہ جس نے کم و بیش دس سال کا عرصہ حضور ﷺ کی خدمت میں گزارا، وہ آپ کی حسن تربیت اور کرمیات اخلاق کو اس طرح بیان کرتا ہے: ”ما مسست دیبا جا ولا حريراً ألين من كف رسول الله ﷺ، ولا شمعت رائحة قط أطيب من رائحة رسول الله ﷺ، ولقد خدمت رسول الله ﷺ عشر سنين فما قال لي قط :أف، ولا قال لشيء فعلته: لم فعلته، ولا لشيء لم أفعله :ألا فعلت كذا،“ (متفق علیہ) فرماتے ہیں:

”میں نے حضور ﷺ کے ہاتھ سے زیادہ نرم و گداز کوئی ریشم و حریر نہیں دیکھا، اور نہ حضور ﷺ کے جسم مبارک کی خوبی سے زیادہ حسین کوئی خوبی سوکھی ہے، میں حضور ﷺ کی خدمت میں دس سال رہا، اور اس مدت میں آپ ﷺ نے مجھ سے کبھی اف تک نہیں کہا، میں نے کوئی کام کیا تو اس پر ڈانٹتے ہوئے کبھی یہ نہیں فرمایا: تم نے ایسا کیوں کیا؟، اگر کوئی کام نہیں کیا تو مجھی نہیں فرمایا: تم نے ایسا کیوں نہیں کیا؟“ اس سے اندازہ ہوتا ہے کہ حضور ﷺ بچوں کی نفیسات کو سامنے رکھتے ہوئے کس شفقت و محبت، اور اخلاق کریمانہ کے ساتھ ان سے پیش آتے تھے، دس سال کی مدت معمولی نہیں ہوتی، بلکہ ایک طویل عرصہ ہوتا ہے، اس طویل مدت میں آپ ﷺ کے حسن اخلاق و حسن تربیت کا مرقع حضرت انسؓ نے یہ بیان فرمایا ہے، بچوں کے سر پرستوں کو یہ اخلاق سیکھنے چاہئیں۔

بچوں کو اچھی باتیں سکھانے اور ان کو علم سکھانے کا آپ ﷺ خوب اہتمام فرماتے تھے، آپ ﷺ نے حضرت عبد اللہ بن عباسؓ سے ارشاد فرمایا تھا: ”یا غلام انی أعلمك کلمات“ اے بچے تمہیں چند باتوں کی خصوصی نصیحت کرتا ہوں، ان کا خیال رکھنا“ اور آپ ﷺ نے انہیں اسلامی بنیادی عقائد کی تعلیم دی، حضرت عمر بن ابو سلمہ کہتے ہیں ”کنت غلاماً فی حجر رسول الله ﷺ، وکانت يدی تطیش فی الصفحة، فقال لى رسول الله ﷺ: يا غلام سم الله، وكل مما يليلك“ (متفق علیہ) میں آنحضرت ﷺ کی گود میں چھوٹا بچھتا کھانا کھاتے ہوئے میرا ہاتھ پلیٹ میں ادھر ادھر جارہا تھا، آپ ﷺ نے فرمایا: اے بچے! بُم اللہ پڑھو، اور اپنے سامنے سے کھاؤ“

احف. بن قیس نے حضرت عمرؓ کا ارشاد نقل کیا ہے 『تفہموا قبل أن تسودوا』 (بخاری کتاب العلم رقم الحدیث ۱۵، مندرجہ ۱۶۹) سرداری حاصل کرنے سے پہلے، ذمہ داری عائد ہونے سے پہلے، علم سیکھ لو، کتابی نے اس روایت پر یہ باب قائم کیا ہے ”باب فی أمرهم بطلب العلم قبل التزوج“، شادی کرنے سے پہلے علم حاصل کرنے کا بیان، اور

فرمایا ہے کہ قاضی عیاض[ؒ] نے بعض علماء سے بخاری کی مذکورہ حدیث کی شریع میں نقل کیا ہے کہ اس سے مراد یہ ہے کہ شادی کرنے سے پہلے علم حاصل کرو، تاکہ بعد میں ایسا نہ ہو کہ زندگی کی مشغولیات مہلت نہ لینے دیں، بچوں کی اچھی تربیت اور ان کی تعلیم کا اچھا انتظام والدین کی ذمہ داری ہے، امام نووی[ؒ] نے ”المجموع شرح المذهب“ کے مقدمہ میں امام شافعی کا قول ذکر کیا ہے:

امام شافعی[ؒ] اور دیگر اصحاب مذهب نے فرمایا ہے کہ والدین کی ذمہ داری ہے کہ وہ اپنے بچوں ان مسائل کی تعلیم دیں جو بالغ ہونے کے بعد ان کے سامنے آتے ہیں، چنانچہ سرپرست کو چاہئے کہ بچے کو طہارت کے احکام، نماز روزہ وغیرہ سکھائے، نیز زنا، لواط، چوری، منشیات، جھوٹ، اور غیبت وغیرہ کی حرمت وغیرہ سمجھائے، اور بچوں کو یہ بتائیں کہ بلوغ کی عمر کا کیا مطلب ہے، بالغ کیسے ہوتے ہیں، بلوغ کے بعد کیا ذمہ داریاں عامد ہوتی ہیں، بعض علماء کا خیال ہے کہ یہ تعلیم مستحب ہے، مگر صحیح بات یہ ہے کہ یہ واجب ہے

قال الشافعی والأصحاب رحمهم اللہ: علی الآباء والأمهات تعليم اولادهم الصغار ما سیتعین عليهم بعد البلوغ، فیعلمہ الولی الطهارة والصلـة والصوم ونحوها، ویعرفه تحریم الزنا واللواط والسرقة، وشرب المـسکـر والکـذـب والغـيـبة وشـبـهـا، ویعرفه أـنـ بالبلوغ يدخل فـی التـکـلـیـفـ ویعرفه ما یـبـلـغـ بـهـ، وقـیـلـ هـذاـ التـعلـیـمـ مـسـتـحـبـ، وـالـصـحـیـحـ وـجـوـبـهـ“ (مقدمـاـ مـجـمـوـعـ ۵۰/۱)

اس سے معلوم ہوتا ہے کہ بلوغ کی عمر سے پہلے بچوں کی بنیادی دینی تعلیم، فرائض کا علم، حلال و حرام کی بنیادی معلومات، اور بالغ ہونے کے بعد کے مسائل کا علم، اخلاقی تربیت والدین و سرپرستوں کا اہم فریضہ ہے، اگر سرپرست والدین اپنی اس ذمہ داری کی ادائیگی میں کوتاہی کرتے ہیں تو دنیا و آخرت میں اس کا وصال دیکھیں گے، اسلام اور تعلیمات نبوی نے برآ راست بچوں کے سرپرستوں کو اس کا ذمہ دار قرار دیا ہے، جس میں کوتاہی پر باز پرس ہو گی، ارشاد

نبوی ہے: ”کلم راع و کلم مسؤول عن رعيته“، تم میں سے ہر ایک ذمہ دار ہیں اور خدا کے دربار میں اس سے اس کی ذمہ داری و فرائض کے بارے میں سوال کیا جائے گا، امام غزالی نے لکھا ہے:

بچہ اپنے والدین کے اپاس امانت ہوتا ہے، اس کا دل ایک صاف سترے قیمتی ہیرے کی مانند ہوتا ہے، وہ بے غبار اور شفاف ہوتا ہے، اس کے لوح دل پر جو نقش کیا جائے وہ پتھر کی طرح نقش ہو جاتا ہے، اس کا دل نرم ہوتا ہے، جدھر اس کو مالک کیا جائے وہ مالک ہو جاتا ہے، اگر اس کو خیر کا عادی بنایا جائے، اچھی تعلیم دی جائے، وہ اس کو جان لیتا ہے، اور اسی سانچے میں ڈھلن جاتا ہے، دنیا و آخرت میں سرفراز ہوتا ہے اس کا اجر والدین، اور استاد و مرتبی کو بھی ملتا ہے، لیکن ان اگر بچہ کی تعلیم و تربیت سے چشم پوشی کی جائے، جانوروں کی طرح چھوڑ دیا جائے، اور وہ شر کا عادی بن جائے، تو وہ خود بھی ہلاک ہوتا ہے، اور اس کا گناہ اس کے والدین و سرپرستوں کی گردان پر ہوتا ہے

الصَّبِي أَمَانَةٌ عِنْدَ الَّدِيْهِ،
وَقُلْبُهُ الطَّاهِرُ جُوْهَرَةٌ نَفِيْسَةٌ
سَاذِجَةٌ، خَالِيَةٌ مِنْ كُلِّ نَقْشٍ
وَصُورَةٍ، وَهُوَ قَابِلٌ لِكُلِّ مَا
يُنَقْشُ عَلَيْهِ، وَقَابِلٌ إِلَى كُلِّ مَا
يُمَالَ بِهِ إِلَيْهِ، فَإِنْ عُودَ الْخَيْرُ
عَلِمَّهُ وَعَلِمَّهُ، وَنَشَأَ
عَلَيْهِ، وَسَعَدَ فِي الدُّنْيَا
وَالآخِرَةِ، وَشَارَكَهُ فِي ثَوَابِهِ
أَبُواهُ، وَكُلُّ مَعْلُومٍ لَهُ وَمَؤْدَبٌ،
وَإِنْ عُودَ الشَّرِّ، وَأَهْمَلَ اهْمَالَ
الْبَهَائِمَ، شَقِّيًّا وَهَلَكَ، وَكَانَ
الْوَزْرُ فِي رَقْبَةِ الْقِيمِ
عَلَيْهِ، وَالْوَالِيٌّ لَهُ“

والدین کو چاہئے کہ اپنے بچوں کے حقوق کو صحیح، اور اس کی ادائیگی کی فکر کریں، وہی ان کا سرمایہ ہیں، غلط تربیت بچوں کو بگاڑتی ہے، ان کے اخلاق و کردار کو متاثر کرتی ہے، بلکہ بچپن میں اگر صحیح تربیت نہ کی جائے تو بچے والدین کے باغی بھی بن جاتے ہیں، علامہ ابن قیم رحمہ اللہ فرماتے ہیں:

بعض اہل علم نے کہا ہے کہ اللہ تعالیٰ قیامت کے دن اولاد سے والدین کے حق کے بارے سوال کرنے سے پہلے خود والدین سے اولاد کے بارے میں سوال فرمائے گا، جس طرح والدین کا بیٹھ پرحق ہوتا ہے، ویسے ہی اولاد کا والدین پرحق ہوتا ہے، جو اپنے بچہ کی تعلیم و تربیت کا خیال نہ رکھے، اور مفید تعلیم نہ دے بچوں کو ایسے ہی چھوڑ دے، اس نے انتہائی برا کام کیا ہے، اکثر بچے اس لئے بگڑ جاتے ہیں کہ والدین نے ان کی تربیت کی فکر نہیں کی، ان کو فرائض دین اور سنت کا علم نہیں سکھایا، سر پرست بچوں کو بچپن میں ضائع کر دیتے ہیں، تو بچے ہو کر والدین کے کام نہیں آتے، کسی نے اپنے بیٹھ کو نافرمانی پر تنبیہ کی، تو بیٹھ نے بر جتہ جواب دیا؛ آپ نے بچپن میں میری فکر نہیں کی، میرے حقوق کو ضائع کر دیا، اب میں آپ کا نافرمان بن گیا تو میرا کیا قصور! ”
 ”قال بعض أهل العلم: إن الله سبحانه وتعالى يسأل الوالد عن ولده يوم القيمة، قبل أن يسأل الولد عن والده، فإنه كما أن للأب على ابنه حق، فلا يسأل على أبيه حقا، فمن أهمل تعليم ولده ما ينفعه وتركه سدى، فقد أساء غایة الاساءة، وأكثر الأولاد جاء فسادهم من قبل الآباء، واهتمامهم له، وترك تعليمهم فرائض الدين وسننه، فأضاعوهم صغارا فلم ينتفعوا بأنفسهم، ولم ينفعوا آباءهم كبارا، كما عاتب بعضهم ولده على العقوبة، فقال : يا أباتك إنك عققتني صغيرا، فعققتك كبيرا، وأضعتني وليدا فأضعتك شيئا“

ابوالیث سمرقندی نے تنبیہ الغافلین میں ایک روایت ذکر کی ہے، اگرچہ روایت سندا ضعیف ہے، تاہم اپنے معنی میں بالکل معقول ہے:

حضرت عمرؓ سے منقول ہے کہ ایک شخص ان کے پاس اپنے بیٹے کی شکایت لے کر آیا، کہ میرا بیٹا میرا نافرمان ہے، حضرت عمرؓ نے اس کے بیٹے سے فرمایا: کیا تم اپنے والد کی نافرمانی کرتے ہوئے اللہ سے نہیں ڈرتے، بیٹے نے دریافت کیا، اے امیر المؤمنین! کیا اولاد کا باپ پر کوئی حق نہیں ہے؟ حضرت عمرؓ نے فرمایا: ہاں ہے، اولاد کا حق یہ ہے کہ انسان کو چاہئے کہ اپنی اولاد کی پیدائش کے لئے شریف ماں کا انتخاب کرے، اولاد ہونے پر اچھانام رکھے، اور اسے قرآن کی تعلیم دے، اس بیٹے نے یہ سن کر جواب دیا: خدا کی قسم! میرے باپ نے نہ تو میرے لئے اچھی ماں کا انتخاب کیا، نہ میرا اچھانام رکھا، میرا نام ”جعل“ (گندگی کا کیڑا) رکھا ہے، اور نہ ہی مجھے کتاب اللہ کی ایک آیت سکھائی، حضرت عمرؓ نے والد سے مخاطب ہو کر فرمایا، اس کے نافرمان بنے سے پہلے تم نے خود اپنے بیٹے کے حقوق کو ضائع کیا ہے

وروی عن عمرؓ أن رجلا جاء
بابنه إليه، فقال إن ابني هذا
يعقني، فقال عمرؓ للابن: أما
 تخاف الله في عقوبة
والدك، فقال الابن يا أمير
المؤمنين: أما للابن على والده
حق، قال: نعم، حقه عليه أن
 يستنجب أمه، ويحسن اسمه،
ويعلمه الكتاب، فقال الابن: أما
والله انه ماستنجب أمي، ولا
حسن اسمى، سمانى جعلا، ولا
علمى من كتاب الله آية
واحدة، فالتفت عمرؓ إلى الأب
وقال: تقول: ابني يعقني،
فقد عققته قبل أن يعك“

یقیناً والدین کا حق اولاد پر بہت زیادہ ہوتا ہے، کوئی اولاد اپنے والدین کا حق ادا نہیں کر سکتی، وہ اس کی جنت یا جہنم ہیں، ان کی اطاعت و فرمانبرداری اولاد کا فرض ہے، مگر اسی کے ساتھ یہ بھی حقیقت ہے کہ اولاد کے بھی کچھ حقوق والدین کی ذمہ داری ہیں، جن میں تعلیم و تربیت سب سے اہم ہے، اگر اس کا خیال نہ رکھا جائے تو اولاد بگزشتی ہے، نافرمان بن جاتی ہے، ان کے صلاح و فساد میں والدین کا نمایاں کردار ہوتا ہے، والدین جیسی تربیت کرتے ہیں ویسے ہی نتائج مرتب ہوتے ہیں، علامہ دینوریؒ نے ذکر کیا ہے کہ ایک مرتبہ حضرت امیر معاویہؓ اپنے بیٹے پر غنا

ہو گئے تھے، اور اس سے بات کرنا ترک کر دیا تھا، تو حضرت احلف بن قبیسؓ نے ان کو مخاطب کر کے فرمایا تھا:

حضرت عطاء بن سائب سے منقول ہے کہ ایک مرتبہ حضرت معاویہؓ پنے بیٹے سے ناراض ہو گئے، اور انہوں نے بیٹے سے بات کرنا ترک کر دیا، حضرت احلف بن قبیسؓ نے فرمایا: اے امیر المؤمنین! ہمارے بچے ہمارے جگر گوشے ہیں، اور ہمارے پشت پناہ ہیں، ہم ہی ان کے لئے سایہ آسمان اور گھوارہ ارض ہیں، اگر وہ ناراض ہو جائیں، تو آپ انہیں راضی کریں، اگر وہ آپ سے کچھ مانگیں تو آپ انہیں عطا کریں، اگر وہ نہ مانگیں تو اخود انہیں اپنی طرف سے عطا کریں، وہ آپ کے لئے اپنا خلوص پنجاور کریں گے، اور آپ سے ہمیشہ محبت کریں گے، آپ کی ان طرف تیکھی نظر سے نہ دیکھیں، آپ ان کے لئے سخت گیر نہ بنیں، کہ وہ آپ کی موت کی تمنا کرنے لگیں، اور آپ سے دوست محسوس کرنے لگیں، اور آپ کی زندگی سے اکتا جائیں،

عن عطاء بن السائبؓ قال:
غضب معاوية على
ابنه، فهجره، فقال له الأحنف
بن قيس: يا أمير المؤمنين!
أولادنا ثمار قلوبنا، وعماد
ظهورنا، ونحن لهم سماء
ظليلة، وأرض ذليلة، ان
غضبوا فارضهم، وان سأله
فأعطتهم، وان لم يسألوك
فابتداهم، يمنحك
ودهم، ويحبوك دهرهم، ولا
تنظر اليهم شزرا، ولا تكن
عليهم ثقيلا، فيتمنوا وفاتك
ويكرهوا قربك، ويملوا
حياتك“

بہر حال ماں باپ کی ذمہ داری بچوں کی تعلیم و تربیت، اخلاقی نگہداشت، اور ان کی سیرت و کردار کی تغیر لئے انتہائی اہم اور نازک ہے، آنحضرت ﷺ نے بچوں کی تعلیم و تربیت بلکہ ان کی جسمانی صحت و تندرستی (Physical Fitness) کا خیال رکھنے کو والدین کی ذمہ داری قرار دیا ہے، امام یقینؓ نے شعب الایمان میں حضرت ابو رافعؓ کی حدیث نقل کی ہے، حضور ﷺ نے ارشاد فرمایا: ”**حق الولد على الوالد أن يعلمه الكتابة، والسباحة والرمي**“

اولاد کا باپ کے اوپر یہ حق ہے کہ انہیں لکھنا پڑھنا سکھائے، اور تیرا کی و تیراندازی سکھائے، بعض روایات میں اخلاقی تربیت کے تعلق سے یہ الفاظ بھی وارد ہوئے ہیں؛ ”آن یحسن اسمه، ویزو جہ اذا ادرک“ والدین کو چاہئے بچوں کا چھانا م رکھیں، اور بالغ ہونے پر شادی کر دیں، بعض روایات میں ہے: ”وَأَنْ لَا يَرْزُقَهُ الْأَطِيبَا“ انہیں صرف حلال کمائی سے کھلائیں، ظاہر ہے کہ ان تمام چیزوں کا اثر بچوں کی شخصیت اور ان کے اخلاق و کردار پر بہت گہرا ہوتا ہے،

فرض کفایہ علم کے بعد ذوق و مزاج کے مطابق علم کا حصول:

بچوں کی تعلیم و تربیت کے بارے میں سرپرستوں کو یہ خیال رکھنا چاہئے کہ خود بچہ کا ذوق و مزاج، رجحان و میلان کیا ہے، اس کی صلاحیت کس چیز کی غماز ہے، یہ ضروری نہیں ہے کہ والدین و سرپرستوں کی جو خواہش ہے وہی بچہ کی رغبت بھی ہو، ایک حد تک شرعی بنیادی تعلیم واجب ہے، اس کے بعد اختیار ہے کہ ذوق و مزاج اور اپنی رغبت و ضرورت کے پیش نظر کسی خاص موضوع میں تخصص حاصل کیا جائے، اسلام کی بنیادی شرعی تعلیم کے بعد ذمہ داروں و سرپرستوں کو دیکھنا چاہئے کہ بچہ کی صلاحیت، ذوق و مزاج، رجحان و میلان کیا ہے، اللہ تعالیٰ نے اس میں کیا صلاحیت رکھی ہے، اگر بچہ کی تربیت اس کی صلاحیت اور اس میں ودیعت کردہ صفات و رجحان کی روشنی میں کی جائے تو اس کے بہت اچھے نتائج ہوتے ہیں،

اللہ تعالیٰ نے انسانوں کو مختلف صلاحیتوں Intelligences سے نوازا ہے، جس شخص کو جس صلاحیت اور خصوصیات کے ساتھ پیدا فرمایا ہے، اس کے لئے وہی کام آسان بنایا ہے، اسی میدان میں اس کے جو ہرگز ہوتے ہیں اور اس کی صلاحیتیں صیقل ہوتی ہیں، آنحضرت ﷺ کا طریقہ تربیت یہ تھا کہ جس کے اندر جس طرح کی صلاحیت تھی، آپ نے اس کی اسی صلاحیت کو ابھارا، اسی کو مہیز کیا، بالفاظ دیگر اس کی intelligency کا خیال رکھا، امام ابن القیم نے اس بارے میں کیا خوب لکھا:

”ومما ینبغی أَنْ يَعْتَمِدَ حَالُ الصَّبْيِ، وَمَا هُوَ مُسْتَعْدَ لَهُ مِنَ الْأَعْمَالِ“

ومهياً له منها، فيعلم أنه مخلوق له، فلا يحمله على غيره، ما كان مأذونا فيه شرعاً، فإنه ان حمل على غير ما هو مستعد له لم يفلح فيه، وفاته ما هو مهياً له، فإذا رأه حسن الفهم صحيح الادراك، جيد الحفظ واعياً، فهذا من علامات قبوله وتهيئه للعلم، لينقشه في لوح قلبه، مadam خاليها، فإنه يمكن فيه، ويستقر ويذكر معه، وإن رأه بخلاف ذلك من كل وجه، وهو مستعد للفروسية وأسبابها من الركوب والرمي واللعب بالرمح، وأنه لا نفاذ له في العلم ولم يخلق له، مكنه من أسباب الفروسية والتمرن عليها، فإنها أنفع له وللمسلمين، وإن رأه بخلاف ذلك وأنه لم يخلق لذلك، ورأى عينيه مفتوحة إلى صنعة من الصنائع مستعداً لها قابلاً لها، وهي صناعة مباحة نافعة للناس، فليمكنه منها، هذا كله بعد تعليمه ما يحتاج إليه في دينه،

”بچ کی حالت، استعداد اور اس کے اندر ودیعت کردہ صلاحیت کا خیال رکھنا چاہئے، اور یہ جانتا چاہئے کہ وہ اپنی صلاحیت کے مطابق اسی کے لئے پیدا کیا گیا ہے، لہذا اس کو اس کی صلاحیت وذوق کے خلاف جب تک شرعاً گنجائش ہو مجبور نہیں کرنا چاہئے، کیوں کہ اگر اس کی صلاحیت کے خلاف اس کو ابھارا جائے گا، اس کے ذوق کے خلاف آمادہ کیا جائے گا، تو اس بچ کو کامیابی نہیں ملے گی، اور وہ مقاصد فوت ہو جائیں گے جن کے لئے اس میں استعداد موجود تھی، اگر بچہ کے اندر عدمہ فہم، صحیح ادراک، بہترین حفظ و یادداشت کی صلاحیت ہے وہ اس کے قبول علم کی صلاحیت واستعداد کی غماز ہے، اس کے لوح قلب پر علم کو منتقل کرنا چاہئے، جب تک اس کے دل کا آئینہ بے غبار ہو، اگر بچہ میں یہ ذوق نہ نظر آئے، بلکہ اس کے خلاف دکھائی دے، اس میں شہسواری، تیر اندازی، نشانہ بازی، شمشیر زنی کی صلاحیت و میلان معلوم ہو، اور ایسا نہ محسوس ہوتا ہو کہ وہ علمی ذوق رکھتا ہے، یا علمی کام کی اس میں صلاحیت ہے، ایسے بچہ کو شہسواری اور اس کی مشق میں آگے بڑھانا چاہئے، یہ اس کے لئے بھی مفید ہے اور عاماً اہل اسلام کے حق میں بھی اس

کی صلاحیت سے استفادہ کے لئے بھی بہتر ہے، اگر یہ ذوق و رجحان اور صلاحیت بھی بچہ میں نہ ہو، اور کسی صنعت و پیشہ کی جانب اس کا ذوق معلوم ہوتا ہو، اور وہ ہنر و صنعت مفید و مباح ہے، تو بچہ کے لئے اسی کی راہ ہموار کرنا چاہئے، اور اس کو اسی میدان میں قدرت و کمال پیدا کرنے کا موقع دینا چاہئے، یاد رہے کہ یہ سب بقدر ضرورت دینی تعلیم کے بعد کرنا چاہئے،“

(تحفۃ المودود، ص: ۱۹۶)

اب یہ خیال کرنا کہ ہر بچہ کو عالم و مفتی ہی بننا ضروری ہے، یا علم دین سے کلی طور پر صرف نظر کر کے دیگر فنون و علوم ہی طرف توجہ دینا ہے، یہ خلاف فطرت بھی ہے اور اسلامی و نبوی ذوق کے خلاف بھی، اللہ نے خلاف ارضی کے نظام کو چلانے اور اس کو سنبھالنے کے لئے انسانوں کو مختلف صلاحیتوں اور رجحانات کے ساتھ پیدا فرمایا ہے، ہر شخص کی صلاحیت و ذوق کے مطابق تربیت کرنا اور اس کو صیقل کر کے مفید بنانا اسلامی و نبوی نظام کا حصہ ہے، حضور ﷺ نے صحابہ کرام کی تربیت و شخصیت سازی میں ان کی صلاحیتوں کا خیال فرمایا ہے، اور جس کے اندر جو صلاحیت تھی اسی کو صیقل کیا، اور اس کے جو ہر کو چکایا، بلکہ بسا اوقات ذمہ داریاں دینے میں صحابہ کی صلاحیتوں کا خیال رکھا، ان سے ان کی صلاحیتوں کے مطابق کام لیا، حضرت ابو بکرؓ کو صد ایق کا خطاب عطا فرمایا، حضرت عمرؓ کو فاروق کا لقب دیا، حضرت خالد خالدؓ کو سیف اللہ فرمایا، حضرت حسان بن ثابت کی نعمت گوئی اور زبان کی تعریف فرمائی، حضرت ابوذر غفاریؓ تنهائی پسند مزاج (Intra personal) شخصیت کے مالک تھے، ان سے فرمایا تھا ”کبھی تم دلوگوں پر بھی امیر نہ بننا“، یہ سب بلا وجہ نہیں تھا، بلکہ آپ ﷺ نے ایک ماہر معلم و مرتبی کی طرح ہر شخص کی صلاحیت کو صیقل کیا، اور ان ودیعت کردہ جو ہر کو نکھارا ہے۔

یہ ایک طبعی اور فطری بات ہے کہ اللہ تعالیٰ ہر بچہ کو خاص صلاحیت کے ساتھ پیدا فرمایا ہے، علم نفیسات کا مطالعہ بتاتا ہے کہ خالق ازل نے انسانوں میں مختلف النوع صلاحیات و دیعت کی ہیں، اگر بچوں کی تربیت میں ان کی نفیسات اور صلاحیت (Intelligency) کا خیال رکھا

جائے تو ان کی قوتیں نکھرتی ہیں، ان کی صلاحیتیں نمایاں ہوتی ہیں، اور وہ تاریخ ساز کردار ادا کرتے ہیں،

پہلا اسلامی مدرسہ دارالرقم

عہدِ اول کا سب سے قدیم مدرسہ ”دارالرقم“، مکہ مکرمہ میں تھا، جہاں مسلمان چھپ چھپ کر جمع ہوتے تھے، اور تحصیل علم و عبادت الہی میں مشغول ہوتے تھے، سابقین اولین صحابہ اس مدرسہ کے تعلیم یافتہ ہیں، جنہوں نے تاریخ انسانی میں علم و تمدن کے گہرے نقش چھوڑے ہیں، حقیقت یہ مدرسہ ایک انقلابی مرکز تھا جہاں کمزور و بے شہرا اہل ایمان فیض نبوی سے استفادہ کرتے، اور دنیا کی پھیلی ہوئی گمراہی سے دور، ضلالت و جہالت، ظلم و بے راہ روی کے اندر ہیروں میں نور نبوت سے اپنے قلب و دماغ کو منور کر رہے تھے، یہ اسلامی سرگرمیوں کا مرکز تھا، یہ وہ پاور ہاؤس تھا جہاں سے انسانی زندگی کو طاقت فراہم کی جاتی تھی، متدرک حاکم میں ہے ”کان النبی ﷺ یسكن فیها فی اول الاسلام، وفیها یدعو الناس الى الاسلام‘، آنحضرت ﷺ ابتدائے اسلام میں اسی مرکز میں رہتے، لوگوں کو اسلام کی دعوت دیتے تھے، (متدرک حاکم ۵۰۲۳)

مسلمانوں کے مکہ سے ہجرت کرنے تک یہ مدرسہ سازشوں کے سخت ترین زر غمے میں چلتا رہا، اور تعلیم و تربیت کا فریضہ انتہائی ناگفتہ بہ حالات میں انجام دیتا رہا، دراصل مکہ مکرمہ میں دارالرقم کا قیام ایک انقلابی قدم تھا، جس میں تعلیم و تربیت کا نظم تھا، دعوتی منصوبہ بندی و حکمت عملی تیار کی جاتی تھی، باہم مشورے ہوتے تھے، تشییع و مناجات اور دعاوں کا اہتمام ہوتا تھا، قرآن و سنت کی تعلیم ہوتی تھی، صحابہ ایک دوسرے سے ملاقات کرتے تھے، گویا یہ مدرسہ نبوت اسلامی تاریخ کا کمی دور میں ایک اہم سنگ میل تھا، ابوالولید از رقی کہتے ہیں:

”یجتمع هو وأصحابه عند الارقم بن أبي الأرقام، يقرأهم القرآن ويعلّمهم فيه“، حضور ﷺ اور صحابہ دارالرقم میں جمع ہوتے تھے، آپ ﷺ انہیں قرآن پڑھاتے، اور تعلیم دیتے تھے، یہیں پر مسلمانوں کے مسائل اور مشکلات کے بارے میں مشورے ہوتے

تھے، حل تلاش کیے جاتے تھے، ابن ہشام نے ذکر کیا ہے کہ آنحضرت ﷺ نے صحابہ کو مکہ کے گیند مسائل کے پیش نظر خطاب کرتے ہوئے دار ارقم میں فرمایا تھا: ”لَوْ خَرَجْتُ إِلَى الْحَبْشَةِ فَإِنْ بَهَا مَلْكًا، لَا يَظْلَمُ عِنْدَهُ أَحَدٌ، وَهِيَ أَرْضُ صَدْقَةٍ، حَتَّىٰ يَجْعَلَ اللَّهُ لَكُمْ فَرْجًا مَا أَنْتُمْ فِيهِ“، تم سرز میں جب شہ کی طرف بھرت کرو، وہاں ایک انصاف پرور بادشاہ کی حکومت ہے، اس کے پاس کسی پر ظلم نہیں کیا جاتا، وہ سچائی کی سرز میں ہے، یہاں تک کہ اللہ تمہارے لئے کشادگی پیدا فرمادے“

دار ارقم مدرسہ اولی بھی تھا، اور مسلمانوں کی ایک پناہ گاہ، عبادت گاہ، اور دارالشوری بھی تھا، اسلام کی سر بلندی کے منصوبے اور دعاوں کا اہتمام یہیں ہوتا تھا، حضرت خباب بن الارت نے حضرت عمر بن خطابؓ کے قبول اسلام کے بعد انہیں خوشخبری دیتے ہوئے فرمایا تھا کہ میں نے حضور اقدس ﷺ کو دار ارقم میں یہ دعا کرتے ہوئے سنتا تھا: اللهم أیدِيَ الْإِسْلَامَ بِأَبْيَ الْحُكْمِ بْنَ هَشَامَ أَوْ بِعُمَرَ بْنَ الْخَطَابِ“ اے اللہ اسلام کو ابوا حکم بن ہشام یا عمر بن خطاب کے ذریعہ تقویت و تائید عطا فرماء“

معلم انسانیت کا طریقہ تعلیم صرف دار ارقم کے مدرسہ میں بیٹھ کر ہی پڑھانا اور وعظ و تذکیر نہ تھا بلکہ داعی حق کے قلب مبارک میں ایک تڑپ اور غلش تھی، اور پہلو دل میں جہالت کو دیکھ کر ایک کائنات سا چھتنا تھا، معلم انسانیت حضور ﷺ بازاروں میں، گلیوں میں، میلیوں میں، تھائیوں میں، غرض ہر جگہ تعلیم و وعظ و تذکیر کا فریضہ انجام دیتے تھے، تاکہ لوگوں میں علم کا شوق اور ہدایت ربانی کا ذوق پیدا ہو، ہم عہد نبوی کے طریقہ تدریس و تعلیم پر آئندہ سطور میں مختصر اور شنی ڈالیں گے، مدرسہ دار ارقم کے علاوہ بھرت نبوی سے قبل ایک اور زندہ دل دینی درسگاہ کا ذکر ملتا ہے، وہ حضرت فاطمہ بنت خطابؓ زوجہ حضرت سعید بن عمرو بن نفیل کا مکان تھا، جس کے معلم حضرت خباب بن الارت تھے، حضرت عمرؓ نے اسی مدرسہ میں تلاوت قرآن سنی تھی اور اپنے بہن و بہنوئی کی استقامت و ثبات قدمی، اور حق پسندی دیکھ کر حلقة گوش اسلام ہوئے تھے۔

دوسرا اسلامی مدرسہ صفحہ نبوی

جب آں حضرت ﷺ نے مکہ سے مدینہ کی طرف بھرت فرمائی تو مدینہ منورہ میں دوسرا اسلامی مدرسہ قائم کیا گیا جو تاریخ میں صفحہ نبوی کے نام سے مشہور ہے، اس مدرسہ کے تلامذہ و فارغین یکتا نے روزگار اور نوالغ زمانہ ثابت ہوئے، اس مدرسہ میں تعلیم و تربیت کی گلگانی خود معلم انسانیت نبی آخر الزماں ﷺ فرماتے تھے، عہد رسالت کا مطالعہ کرنے والا ہر شخص جانتا ہے کہ بڑے بڑے نوابخ اور یکتا نے روزگار افراد اس مدرسہ سے فارغ ہوئے، جو مسجد کے خطیب، منبر کے داعی، میدان جنگ کے کمانڈر، ملکوں کے فاتح، اور علوم کے منارہ نور تھے، ان میں عبد اللہ بن عباس، عبد اللہ بن عمر، معاذ ابن جبل، ابو موتی اشعری جیسے دقيق النظر ماہرین قانون، حضرت عمرو بن العاص، حضرت علی جیسے سیاسی مفظوم و مدبیر، حضرت سعد و ابو عبیدہ اور حضرت خالد بن ولید جیسے باکمال جزيل اور ماہرین جنگ، حسان ابن ثابت، کعب ابن زہیر، عبد اللہ بن رواحة جیسے بلند پایہ ادیب و شاعر، نعیم ابن مسعود جیسے، ہی، آتی، ڈی اسپکٹر، حضرت عثمان غنی، عبد الرحمن بن عوف جیسے نامور تاریخ ساز اور باکمال افراد تھے، یہ سب مدرسہ نبوت کے تعلیم یافتہ تھے۔

کیا نظر تھی جس نے مردوں کو مسیح اکر دیا

در اصل یہ اس تعلیم کا اثر تھا جس کی بنیاد پر الہی پر تھی، جسکے مدرس خود معلم انسانیت تھے، جس کی درسگاہ صفحہ نبوی تھی، صفحہ نبوی ایک اقامتی درسگاہ تھی، جس کا باقاعدہ نظام تھا، اس میں وہ لوگ قیام کرتے تھے جو دنیاوی مشاغل سے آزاد ہو کر شب و روز زہد و عبادت، تعلیم و تعلم میں مشغول رہتے تھے، اور صحبت نبوی سے فیض یاب ہوتے تھے، اسی درسگاہ کے فیض یافتاؤں نے دنیا کی تقدیر بدل ڈالی، وہ دنیا کے امام و معلم بن گئے، علامہ سید سلیمان ندوی نے کیا خوب نقشہ کھینچا ہے:

” عقلائے روزگار اور اسرار رفطرت کے محترم، دنیا کے جہانباں، اور ملکوں کے فرمانروائیں اس درسگاہ سے تعلیم پا کر نکلے ہیں، ابو بکر صدیق ہیں، عمر فاروق ہیں، عثمان غنی ہیں، علی

مرتضی ہیں، معاویہ بن ابی سفیان ہیں، جنہوں نے مشرق سے مغرب تک، افریقہ سے ہندوستان کی سرحد تک فرمانروائی کی، دوسری طرف خالد بن ولید، عاصم بن ابی وقار، ابو عبیدہ بن جراح، عمرو بن العاص جیسے نامور فاتح اور سپہ سالار ہیں، جنہوں نے چند سالوں میں مشرق و مغرب کی عظیم عالمی طاقتوں کے مرقع الٹ دئے، باذان بن ساسان (یمن) خالد بن سعید (صنعاء) مہاجر بن امیہ (کنده) زیاد بن لبید (حضرموت) عمرو بن حزم (خران) یزید بن سفیان (تیماء) علاء بن حضرمی (بحرین) جیسے ماہر نظم، اور خدا ترس گورنر جنہوں نے صوبوں اور شہروں کی کامیاب حکومت کر کے خلق خدا کو آرام و آسائش، اور عدل و انصاف سے متعارف کرایا، علماء و فقہاء کی صف میں عمر بن خطاب، علی بن ابی طالب، عبداللہ بن عباس، عبداللہ بن مسعود، عبداللہ بن عمرو و بن العاص، حضرت عائشہ، حضرت ام سلمہ، ابی بن کعب، معاذ بن جبل، یزید بن ثابت، ابی زیبر جیسے جلیل القدر اصحاب شامل ہیں، اسی طرح ارباب روایات و تاریخ کی صف میں حضرت ابو ہریرہ، حضرت ابو موسی اشعری، حضرت انس بن مالک، حضرت ابو سعید حضرمی، حضرت عبادہ بن صامت، حضرت جابر بن عبد اللہ، اور حضرت براء بن عازب وغیرہ سیکروں اصحاب شامل ہیں، جہاں دیدہ، بہادر، اہل الرائے مدبرین کی جماعت میں حضرت طلحہ، حضرت زیبر، حضرت مغیرہ، حضرت مقداد، سعد بن معاویہ، سعد بن عبادہ، اسید بن حضیر، اسد بن زرارہ، اور حضرت عبد الرحمن بن عوف جیسے نابغہ روزگار افراد شامل ہیں، (خطبات مدراس ۱۰۰-۱۱۰)

غرج زندگی کا کون سا گوشہ اور حیات انسانی کا کون سا شعبہ ہے جس کے لئے انتہائی موزوں افراد مدرسہ نبوت سے نہ مل سکے، انہوں ہر خلا کو پر کیا، اور ہر میدان میں اپنے امن نقوش چھوڑے ہیں،

طلباۓ صفة کا شوق علم

گذشتہ سطور میں ہم واضح کر چکے ہیں کہ علم کا سیکھنا، تعلیم کا حصول ایک حد تک ہر شخص کے لئے ضروری تھا، اس سے کوئی آزاد نہیں تھا، کچھ لوگ صرف فرض یعنی (strict obligation) پر اکتفا کرتے تھے اور کچھ لوگ اس سے آگے بڑھ کر اختصاص

(GENERAL OBLIGATION) اور فرضی کفایہ (SPACIALIZATION) تک تعلیم حاصل کرتے تھے، ظاہر ہے کہ زندگی کے دوسرے معمولات جس طرح ہمارے ساتھ ہیں اسی طرح ان کے ساتھ بھی تھے، لیکن یہ معمولات ان کی تعلیم میں نہیں ہوتے تھے، انہوں نے اپنا نظام العمل اس طرح مرتب کیا تھا کہ تعلیم بھی مکمل جاری رہے، اور معمولات زندگی میں بھی خلل نہ ہو، امام بخاریؓ نے حضرت عمرؓ کی مندرجہ ذیل حدیث نقل کی ہے:

عَنْ عُمَرَ قَالَ : كُنْتُ أَنَا وَجَارِي مِنَ الْأَنْصَارِ فِي بَنْيَ أُمَيَّةَ بْنَ زِيدٍ
وَهِيَ مِنْ عِوَالَى الْمَدِينَةِ كَنَانَتَنَابُ التَّنْزُولَ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ ، فَيَنْزَلُ
يَوْمًا ، وَأَنْزَلُ يَوْمًا ، فَإِذَا نَزَلَتْ جَئَتْ بِخَبْرِ ذَلِكَ الْيَوْمِ مِنَ الْوَحْىِ وَغَيْرِهِ وَإِذَا
نَزَلَ فَعْلُ مِثْلِ ذَالِكَ (بخاری کتاب العلم رقم الحدیث ۸۹)

حضرت عمرؓ فرماتے ہیں کہ میں اور بنی امية بن زید کا میرا ایک انصاری پڑوسی تھا، جو کہ عوالي مدینہ کا رہنے والا تھا، حضور ﷺ کی خدمت میں باری باری ہم لوگ اس طرح حاضر ہوتے کہ ایک دن وہ آتے، اور ایک دن میں آتا تھا، جب میں آتا تھا اس دن کا سبق اپنے ساتھی کو بتا دیتا تھا اور جب اپنی باری ہوتی وہ آتے تو مجھے بتا دیتے، حافظ ابن حجر نے مذکورہ حدیث کی تشریح میں لکھا ہے:

اس روایت سے معلوم ہوتا ہے کہ طالب علم کو ذریعہ معاش سے غفلت نہیں ہوتی تھی کہ حصول علم میں سہولت ہو، نیزاپنی غیر حاضری کے دن والے درس کی معلومات پوری سنبھیگی و توجہ کے ساتھ اپنے ساتھی سے حاصل کرتا تھا

وَفِيهِ أَنَّ الطَّالِبَ لَا يَغْفَلُ فِي
أَمْرِ مَعَاشِهِ لِيَسْتَعِينَ عَلَى
طَلَبِ الْعِلْمِ، مَعَ أَخْذِهِ بِالْحَزْمِ
فِي السُّؤَالِ عَمَّا يَقُولُهُ يَوْمَ
غَيْبِتِهِ“

علامہ کتابیؓ نے یہ روایت ذکر کرتے ہوئے اپنی کتاب میں یہ لچسپ عنوان ذکر کیا ہے، ”باب فی ذکر أن التاجر منهم كان يتعلم، والمتعلم منهم كان يتاجر“ ”عہد نبوی میں تجارت علم سیکھتے تھے، اور متعلمين تجارت بھی کرتے تھے“

(۶۸)

ایسا نظام کہ تعلیم بھی ضروری ہو، ہر شخص علم سیکھتا ہو، اور ضروریاتِ زندگی بھی درہم برہم نہ ہوں یہ صرف مدرسہ نبوت کی خصوصیت ہے، علم اور زندگی کے مابین یہ توازن قائم تھا، کہ تعلیمی امور بھی جاری ہیں اور مشاغل زندگی میں بھی کوئی خلل نہیں،

مدرسہ نبوت کا طریقہ درس و مدرس

جو لوگ علم کی تلاش و تحقیق میں نکلتے اور علم سے آراستہ ہونا چاہتے ہیں، ان کو چاہئے کہ سب سے پہلے معلم انسانیت کی درسگاہ نبوت کا طرزِ مدرس، انتظام و انصرام کا مطالعہ کریں، آج یونیورسٹیوں کا جز اور غیر اسلامی اسکول کا تو کیا کہنا، خود بے شمار مسلمان یہ بھی نہیں جانتے کہ صفة نبوی و مدرسہ نبوت کا طرز و اسلوب کیسا تھا، اسکا نصاب کیا تھا، کلاس کی حاضری کے اوقات و آداب کیا تھے، ہم ذیل کے سطور میں اسکا ایک مختصر جائزہ پیش کرتے ہیں،

طالبان علم کا استقبال اور خوش اخلاقی:

آنحضرت ﷺ نے یہ ہدایت فرمائی تھی کہ جو لوگ دور راز سے علم حاصل کرنے آئیں، ان کا استقبال کیا جائے، ان کی بہت افزاں کی جائے، جہاں ان رہ نور دان شوق اور طلب علم کے لئے فرشتوں کی نورانی مخلوق خود فرش راہ ہوتی ہے، ان کے استقبال و خوش آمدید اور راه علم میں نکلنے پر تہنیت و تبریک پیش کرنے کا حکم زبان نبوت حق ترجمان نے دیا ہے،

سنن ابن ماجہ و ترمذی میں حضرت ابوسعید خدریؓ کی روایت منقول ہے کہ حضور ﷺ نے ارشاد فرمایا:

عنقریب تمہارے پاس لوگ علم سیکھنے آئیں گے، جب انہیں دیکھو، تو ان سے کہنا: مہمانان رسول کو خوش آمدید، اور انہیں علم سکھانا	سیأتیکم أقوام يطلبون العلم، فإذا رأيتموهם، فقولوا لهم : مرحباً بوصيحة رسول الله على الله، واقنوهم، (ابن ماجہ)
--	--

بعض روایات میں یہ لفظ وارد ہوا ہے ”وَأَحْسِنُوا إلَيْهِمْ“ ان کے ساتھ حسن

سلوک کرنا، حضرت ابوسعید خدریؓ کا معمول یہ تھا جب وہ طلبہ علم کو دیکھتے تو استقبال کرتے، خوش ہوتے تھے اور یہ کہتے تھے: ”مرحباً بوصيّة رسول الله ﷺ، أمرنا أن نحفظ لكم الحديث، ونوسع لكم في المجلس“، مہمانان رسول کی آمدبارک، ہمیں حکم ملا ہے کہ تمہاری معلقی کا فریضہ انجام دیں، تمہارے لئے حدیث و سنن کو محفوظ رکھیں، اور تمہارے لئے مجلس میں جگہ فراہم کریں“

امام المفسرین حضرت عبد اللہ بن عباس اپنے حلقہ میں درس طلبہ علم کی راحت و آرام کا بیجد خیال فرماتے تھے، ان کے ساتھ خوش اخلاقی سے پیش آتے تھے، ان کے اکرام و حسن سلوک کا حال یہ تھا، خود فرماتے ہیں:

أَكْرَمُ النَّاسِ عَلَى جَلِيسِيِ الْذِي
يَتَخَطَّى النَّاسُ حَتَّى يَجِلسُ
إِلَى، لَوْ أَسْتَطَعْتُ أَنْ لَا يَقِعَ
الذِبَابُ عَلَى جَبَهَتِهِ لِفَعْلَتِهِ
مِيرے نزدیک سب سے زیادہ عزت و اکرام کا
مستحق و شخص ہے جو تمام لوگوں کو چھوڑ کر علم سکھنے
میرے پاس آ کر بیٹھتا ہے، اگر میرے سی میں
ہوتاں کے چہرے پر ایک مکھی بھی نہ بیٹھنے دوں
آج کتنے لوگ ہیں جو بڑے بڑے خوشنما ادارے قائم کرتے ہیں، طلبہ کی رہائش کا نظام
کرتے ہیں، ان کے اداروں میں اپنی سہولیات کا انتظام اور آرام و راحت کے اسباب طالبان
علوم نبوت کے لئے اس کے مقابلہ بہت کم ہوتا ہے۔

عہدِ نبوی میں کلاس کا وقت

عام طور پر موجودہ دور میں کالجز اور اسکولز میں کلاس کا وقت دیر سے شروع ہوتا ہے، اسلامی نظام تعلیم میں مدرسے نبوت کا وقت صبح سوریے ہی شروع ہو جاتا تھا، صبح کا جانفزا وقت تعلیم کے لئے نہایت ہی اہمیت کا حامل اور موزوں ہے، حضرت عائشہ کی حدیث ہے:

أَغْدُوا فِي طَلَبِ الْعِلْمِ فَإِنِّي سَأْلُت رَبِّي تَبَارِكُ وَتَعَالَى أَنْ يَبْارِكَ لِأَمْقَى فِي بَكُورِهَا“
 حضور اقدس ﷺ نے ارشاد فرمایا: تعلیم کے لئے صحیح کا وقت اختیار کرو اس لئے کہ میں نے صحیح کے وقت میں برکت کیلئے اپنے رب سے دعا کی ہے،
 (معجم طبرانی)

لفظ ”غدو“ کا اطلاق عربی زبان میں طلوع فجر سے طلوع نہش تک ہوتا ہے، اس لحاظ سے مطلب یہ ہوا کہ وہ لوگ تہجد و فجر کی نماز سے فارغ ہو کر طلب علم میں لگ جاتے تھے، نو دس بجے تک سو کر کلاس میں جانے والے طلباء ابتدائے دن میں تعلیم کے پر کیف منظر اور پھر اسکی برکت نیز دل دماغ پر اسکے اثرات کا تصور بھی نہیں کر سکتے، اہل دانش کو اس کا بھی ناقدانہ جائزہ لینا چاہئے کہ دس بجے تک بوجھل ہونے والے، تھک ماندے دماغ، دیر تک سونے والے مصلح قوی میں علم حاصل کرنے کی کتنی صلاحیت باقی رہتی ہے،

کلاس میں بیٹھنے کے آداب

مدرسے نبوت کے طلباء جب مجلسِ علم (CLASS ROOM) میں ہوتے تھے، تو تحصیل علم کے آداب کے ساتھ مجلسِ علم کے آداب کا خیال رکھتے تھے، معلم انسانیت نے مجلس میں بیٹھنے تک کی ہدایات ارشاد فرمائی تھیں، ابو نعیم اور دیلمی نے صفتِ نبوی کے ممتاز ترین طالب علم حضرت ابو ہریرہؓ کے حوالے سے یہ حدیث نقل کی ہے:

”اذا جلستم الى العلم أو في مجلس العلم فادنوه ليجلس بعضكم خلف بعض ولا تجلسوا بعضكم خلف بعض ولا تجلسوا متفرقين كما يجلس أهل جاهلية“
 حضور ﷺ نے ارشاد فرمایا: جب تم مجلسِ علم میں حاضر ہو تو قریب قریب ہو کر بیٹھو، ایک ایک ترتیب سے بیٹھیں، اور تم کے پیچے ایک ترتیب سے بیٹھیں، اور تم لوگ زمانہ جاہلیت کی طرح متفرق الگ الگ نہ بیٹھو۔

(۲۹۲۶۹/۱۰)

مندرجہ ذیل ایک روایت ہے:

عن قرۃ الْمَدینۃ عَنْ رَسُولِ اللّٰہِ صَلَّی اللّٰہُ عَلٰیہِ وَاٰلِہٖ وَسَلَّمَ کان اذا جلس جلس الیه اصحابہ حلقا حلقا (رواہ البزار۔شرح حیة الصحابة ۶۳۵ / ۳) تھے

جب حضرت جبریلؑ آنحضرت ﷺ کی خدمت میں ایک مرتبہ متعلم بن کر حاضر ہوئے اور آپ ﷺ سے مختلف سوالات کئے، آپ ﷺ نے ان کے جواب ارشاد فرمائے، حدیث میں حضرت جبریلؑ کی آمد اور آپ ﷺ کے سامنے ان کے بیٹھنے کو ان الفاظ میں بیان کیا گیا ہے:

”حتی جلس الی النبی ﷺ ، فأسند ركبتيه الی ركبتيه، ووضع کفیہ علی فخذیہ“ یہاں تک کہ وہ حضور ﷺ کے بالکل قریب آ کر بیٹھے، اور اپنے دونوں ہاتھوں پر رکھ لئے، علماء نے اس جملے سے استدلال کیا ہے کہ ایک متعلم کو عالم کے روپرو
قریب ہو کر تواضع و ادب کے ساتھ بیٹھنا چاہئے، حضرت جبریلؑ نے مجملہ دینی احکام کے یادب بھی عملا سکھایا ہے، یہ معلم انسانیت کے پیان کردہ چند وہ آداب ہیں جو درس گاہ و مجلس علم سے متعلق ہیں، حضرات صحابہ مجلس علم میں با ادب، گوش برآواز ہو کر بیٹھتے تھے،

تعطیل اور انتہوں کا نظام

نظام تعلیم میں اگر طلباء کی نفیيات اور مستقل بوجھ کی وجہ سے انکے اکتنے اور ملوں خاطر ہونے کا خیال نہ رکھا جائے تو ظاہر ہے کہ اس سے طلباء کو خاطر خواہ فائدہ نہیں ہوتا ہے، صحابہ کرام کے تعلیمی نظام میں اس کا بھی خیال رکھا جاتا تھا، عہد نبوی کے نظام تعلیم میں ضیاع وقت، بے مقصدیت، تعلیم کم اور چھٹی زیادہ نہیں ہوتی تھی، تعلیم و تعلم کا ایک تسلسل تھا، جو ہمہ وقت جاری رہتا تھا، ہاں طلبہ کی نفیيات کے پیش نظر بوقت ضرورت ان کو متفرق اوقات میں حسب ضرورت و مصلحت چھٹی بھی دی جاتی تھی، امام بخاریؓ نے حضرت عبداللہ بن مسعودؓ کی حدیث لفظ کی ہے۔

حضرت عبد اللہ بن مسعودؓ فرماتے ہیں کہ حضور ﷺ ہم کو ہمارے ملوں خاطر ہونے کے اندیشہ سے وقفہ وقفہ سے نصیحت کیا کرتے تھے۔

حافظ ابن حجرؓ فتح الباری میں اس حدیث پر کلام کرتے ہوئے یہ بھی اشارہ کر دیا کہ چھٹی کس اصول کے تحت ہوتی تھی۔

حدیث مذکور سے اپنے گھے کاموں میں ترک
تسلیم و عدم مواظبت کا اشارہ ملتا ہے،
تاکہ طبیعت گھبرانے جائے، اس کا ضابط یہ
ہے کہ نشاط کی رعایت کرتے ہوئے
ضرورت کا خیال رکھا جائے

درسہ نبوت کے تعلیم یافتہ امیر المؤمنین حضرت عمرؓ تو باقاعدہ انٹرول بھی کرتے تھے تاکہ کچھ دریا رام کر کے طلباً میں نشاط پیدا ہو جائے، ابن السمعانؓ نے نقش کیا ہے:

حضرت عمرؓ لوگوں کو پڑھاتے تھے، اور جب دیکھتے کہ طلباً پر اضمحلال اور سستی چھارہی ہے، تو انکے ساتھ باغبانی کے کام میں لگ جاتے،

عن عبدالله بن مسعودؓ قال: كان رسول الله صلى الله عليه وسلم يتخلونا بالموعظة كراهة السامة علينا (بخارى كتاب العلم ۶۹)

يستفاد من الحديث استحباب ترك المداومة في الجد في العمل الصالح خشية الملال والضابط الحاجة مع مراعاة وجود النشاط

كان عمر رضي الله عنه يحدث الناس فإذا رأاه قد تناobao وملوا، أخذ بهم في غراس الشجر

(شرح حياة الصحابة ٦٥٢)

ایساں لئے کرتے تھے کہ طلباً کے اندر از سرنو نشاط پیدا ہو جائے، اور طبیعت ملوں کی پزمردگی ختم ہو جائے۔

درسہ سے چھٹی کے بعد گھروالوں کو تعلیم دینا

درسہ نبوت کا حال یہ تھا کہ جب طلباً کی چھٹی ہوتی تھی، اور وہ اپنے گھر جاتے تھے تو معلم انسانیت کا فرمان تھا کہ گھر جا کر وقت ضائع نہ کیا جائے، یا جو علم سیکھا ہے اس کو فراموش نہ کیا

جائے، بلکہ وہاں بھی تعلیم و تعلم کا سلسلہ جاری رہے، امام بخاریؓ نے ”الأدب المفرد“ میں نقل کیا ہے۔

عن مالک بن الحويرث قال : أتينا النبي ﷺ ونحن شبة متقاربون فأقمنا عنده عشرين ليلة فظن أننا إشتهدنا أهلينا، فسألنا عنمن تركنا في أهلينا، فأخبرناه، وكان رفيقاً رحيمًا، فقال : إرجعوا إلى أهليكم فعلمونهم ومرؤهم وصلوا كمارأيتموني أصلي (بخاری في الأدب المفرد منقول عن دوام المنهاج الربانی ص ۱۲۰)

حضرت مالک بن حويرثؓ سے مروی ہے فرماتے ہیں کہ ہم لوگ اللہ کے رسول ﷺ کی خدمت میں حاضر ہوئے، اور ہم سب ہم عمر نوجوان تھے، ہم نے آپ کے پاس میں دن قیام کیا، آپ ﷺ کو خیال ہوا کہ شاید ہمیں اہل و عیال کی یاد آرہی ہے، تو آپ ﷺ نے ہم سے دریافت فرمایا، تو ہم نے آپ ﷺ کو بتا دیا، آپ نہایت مہربان اور رحیم تھے، فرمایا اپنے اہل و عیال کے پاس جاؤ، ان کو بھی علم سکھاؤ، اور اعمال صالحہ کا حکم دو، اور ایسے نماز پڑھو جس طرح تم نے مجھے نماز پڑھتے دیکھا“

امام بخاریؓ نے کتابِ العلم میں ایک باب قائم فرمایا ہے: باب تعلیم الرجل أمهه و أهله، اس کا مطلب یہ ہے کہ انسان کو چاہئے کہ اپنی باندی و اہل خانہ کو تعلیم دے، علم سکھائے، اسی طرح امام بخاریؓ نے کتابِ العلم میں وفد عبد القیس کا واقعہ ذکر کیا ہے اور اس پر جو عنوان قائم کیا ہے وہ یہ ہے: باب تحريض النبي ﷺ وفد عبد القیس على أن يحفظوا الإيمان والعلم، وأن يخبروا به من ورائهم، یعنی حضور ﷺ نے وفد عبد القیس کو اس پر ابھارا کہ علم اور ایمان کی پاتوں کو اچھی طرح یاد کریں، محفوظ کریں، اور اپنے گھر و علاقہ میں اس کی دوسروں کو تعلیم دیں، عہد نبوی میں تعلیم و تعلم صرف حضور ﷺ کی مجلس ہی میں نہیں تھا، بلکہ آپ ﷺ سے فیض حاصل کرنے والے صحابہ جب اپنے گھروں کو واپس جاتے تھے تو اس احساس ذمہ داری کے ساتھ جاتے تھے کہ اپنے گھروں میں اہل خانہ کے ساتھ یہی سلسلہ جاری رکھنا

ہے، اپنے علاقوں میں اسی علم کی اشاعت کرنا ہے جو مدرسہ نبوت سے سیکھا ہے، غور کرنے کا مقام ہے کہ حضور ﷺ نے نوجوانوں کے انسانی تقاضوں کو ملحوظ رکھتے ہوئے گھر جانے کا حکم دیا، اور ساتھ ہی ہدایت بھی فرمادی کہ گھر والوں کو، بیوی بچوں کو بھی اس خیر میں شریک کریں،

تعلیم نسوں کا نظام

عبدِ اول میں معلم انسانیت نے تعلیم نسوں کا بھی باقاعدہ نظام قائم فرمایا تھا، لتنی صحابیات ہیں جو علوم تفسیر، حدیث، وفقہ میں نمایاں مقام رکھتی ہیں، حضرت عائشہ صدیقہ، حضرت ام سلمہ، حضرت اسماءُ بنت ابو بکر، اور بے شمار صحابیات ہیں، جنہوں نے مدرسہ نبوت سے تعلیم حاصل کی، ان کے علمی نقوش تاریخ کے اور اراق میں ثبت ہیں، ہم اس مختصر مضمون میں اس کو ذکر کرنے سے قاصر ہیں، صرف عبدِ اول کے تعلیمی نظام کی ایک جھلک پیش کرنا مقصود ہے، امام بخاریؓ نے اپنی صحیح میں حضرت ابوسعید خدریؓ سے نقل کیا ہے۔

عن أبي سعيد الخدري قال: قال النساء للنبي ﷺ غلبنا عليك الرجال فاجعل لنا يوما من نفسك فوعدهن يوما ليهن فيه فوعظهن وأمرهن (بخارى كتاب العلم رقم الحديث ۱۰۱)

حضرت ابوسعید خدریؓ سے مردی ہے فرماتے ہیں کہ ایک مرتبہ خواتین نے آپ ﷺ کی خدمت میں عرض کیا کہ ہمارے مقابلہ میں مرد زیادہ استفادہ کرتے ہیں، لہذا ہماری تعلیم کے لئے کوئی دن مقرر فرمادیجئے، آپ ﷺ نے ان سے ایک دن کا وعدہ فرمایا، جس میں آپ ﷺ ان سے ملاقات کرتے، انہیں نصیحت کرتے، تعلیم دیتے، صحیح بخاری

حضرت عائشہؓ نے قبیلہ انصار کی عورتوں کے شوق تعلم کی تعریف فرمائی ہے، صحیح بخاری میں ہے، حضرت عائشہؓ نے فرمایا: ”رحم الله نساء الانصار، لم يمنعهن الحياة من أن يسألن عن أمر دينهن“، اللہ انصار کی خواتین پر حرم فرمائے، دینی مسائل معلوم کرنے میں انہیں شرم مانع نہیں ہوتی“

امام بخاریؓ نے ایک باب قائم فرمایا ہے: باب عظة الامام النساء وتعلیمهن“

”خواتین کی تعلیم اور وعظ و نصیحت امام اسلامیین کے ذریعہ“، اس میں روایت ذکر فرمائی ہے کہ آپ صلی اللہ علیہ وسلم نے ایک موقع پر عورتوں کو خاص طور پر وعظ و نصیحت فرمائی، اور صدقہ پر ابھارا، حافظ ابن حجر نے اس کی تشریح میں بڑی دقیق بات لکھی ہے

: ”نبه بهذه الترجمة على أن ما سبق من الندب إلى تعليم الأهل“

لیس مختصاً بأهلهن، بل ذلك مندوب للإمام الأعظم ومن ينوب عنه“، اس ترجمۃ الباب سے امام بخاری نے یہ اشارہ کیا ہے کہ خواتین کی تعلیم و تربیت کا استحباب صرف اپنے ہی گھروالوں کے ساتھ خاص نہیں ہے، بلکہ یہ مسلمانوں کے ذمہ دار و امام کی اجتماعی ذمہ داری ہے، کہ وہ عورتوں کی تعلیم و ععظ کا انتظام کرے“ (فتح الباری)

یہ روایت عبد اویں تعلیم نسوان کے طریقہ کار، اہمیت و ضرورت، اور منتج کو بتانے کیلئے کافی ہے، گذشتہ سطور میں حضرت عمرؓ کی وہ روایت گذر چکی ہے جسمیں آپ صلی اللہ علیہ وسلم نے عورتوں کو سورہ نور کی باقاعدہ تعلیم دینے کے لئے حکم دیا ہے،

عورتوں کی خاص تعلیم کا ذریعہ عہد نبوی میں امہات المؤمنین بھی تھیں، مختلف مسائل میں خواتین ان سے رجوع کرتی تھیں، احادیث کی کتابوں میں اس کے متعدد واقعات ملتے ہیں، شرعی مسائل میں امہات المؤمنین کا خاص مقام تھا، بلکہ دراصل حضور صلی اللہ علیہ وسلم نے جو مختلف قبائل و خاندان کی خواتین سے متعدد شادیاں کیں، اس کا مقصد علم و سنت نبوی کی اشاعت و ترویج بھی تھا، چنانچہ از واج مطہرات امہات المؤمنین نے بے شمار مسائل اور آپ صلی اللہ علیہ وسلم کی خلوت و جلوت کی سنتیں بیان فرمائی ہیں، حضرت عائشہؓ کا مقام فقه و فتویٰ، طب و شعر وغیرہ بہت بلند ہے، خاص طور پر فقه و فتویٰ اور مسائل شرعیہ میں انتہائی نمایاں مقام ہے، امام غزالیؓ نے لکھا ہے: ”لَمْ يَنْصُبْ أَحَدٌ مِّن الصَّحَابَةِ نَفْسَهُ لِلْفَتْوَى إِلَّا بِضُعْفِ عَشْرِ رِجَالٍ، وَعَدْ مِنْهُمْ عَائِشَةَ“

صحابہ کرام میں منصب افتاء پر چند ممتاز صحابہ فائز تھے، جن میں حضرت عائشہؓ کا بھی شامل تھا، حضرت عائشہؓ علم و فتنہ کے ساتھ کثرت روایت میں معروف تھیں، آنحضرت صلی اللہ علیہ وسلم کے وصال کے بعد اکابرین صحابہ تک ان سے رجوع فرماتے تھے، تقریباً ڈھائی ہزار احادیث ان سے منقول

ہیں، حضرت ابو موسیٰ فرماتے ہیں ”ما أشکل علينا أصحاب محمد حديثاً قط فسألنا عائشةُ الْأَوْجَدَنَا عِنْهَا مَنْهُ عَلِمَا“، ہم صحابہ رسول کو جب بھی حدیث میں کوئی بھی اشکال ہوا، ہم نے اس کے بارے حضرت عائشہ ام المؤمنینؓ سے دریافت کیا تو ان کے پاس اس کا علم اور صحیح جواب پالیا، (طبقات الحفاظ ظسیوطی)

جس طرح امہات المؤمنین شرعی مسائل اور امور آنحضرت ﷺ سے سیکھتی تھیں، اور سنت نبوی کی ترویج و اشاعت کا بہترین ذریعہ تھیں، اسی طرح خط و کتابت اور دیگر فنون بھی جانتی تھیں، حضرت ام المؤمنینؓ حفصہ حافظ قرآن تھیں، انہوں نے حضور ﷺ کے حکم سے شفابنت عبد اللہ سے کتابت و تحریر کافن بھی سیکھا تھا، امام ابو داؤد نے یہ حدیث بیان کی ہے کہ شفابنت عبد اللہ فرماتی ہیں، کہ ایک دن حضور ﷺ تشریف لائے، اور وہ ام المؤمنین حضرت حفصہؓ کے پاس تھیں، حضور ﷺ نے فرمایا ”أَلَا تَعْلَمِينَ هَذِهِ رُقْيَةَ النَّمَلَةِ كَمَا عَلِمْتُهَا الْكِتَابَ؟“ تم ان کو پیغامی کے کاٹنے کا رقبہ بھی سکھا دو، جس طرح تم نے کتابت و تحریر سکھائی ہے، شفابنت عبد اللہ عہد بنت کی ان خواتین میں ہیں جو فن کتابت، طب، اور رقبہ میں مشہور تھیں،

حضرت عمر بن خطابؓ نے اپنی خلافت کے عہد میں ایک مرتبہ تقریر میں فرمایا تھا ”أَلَا لَتَغْلِوَا فِي مَهْوَ الرَّنَّاسِ؟“ اے لوگو! شادی میں زیادہ مہر نہ متعین کیا کرو، ایک عورت نے نماز کے بعد حضرت عمرؓ پر استدرآک کیا، اور ان سے کہا ”لیس لك ذلك ياعمر؟“ کہ آپ کون ہوتے ہیں، جو زیادہ مہر کی تعین سے منع کر رہے ہیں، قرآن پاک میں اللہ تعالیٰ کا ارشاد ہے ”لَوْ آتَيْتُمْ أَحَدَاهُنَّ قَنْطَارًا فَلَا تَأْخُذُوا مِنْهُ شَيْئًا“ اگر تم بفرض محال مہر میں پہاڑ کے برابر سونا بھی دے دو تو اس میں سے کچھ واپس نہ لینا، حضرت عمرؓ نے فرمایا ”أَصَابَتْ اِمْرَأَةً وَأَخْطَأَ عَمَرَ“ ایک عورت نے صحیح کہا ہے، عمرؓ سے اس مسئلہ میں چوک ہو گئی، یہ واقعہ مندابولیعی اور مصنف عبدالرزاق وغیرہ میں تفصیل سے منقول ہے حضرت عمرؓ جیسے جلیل القدر صحابی پر ایک خاتون کا استدرآک اس کی واضح دلیل ہے، کہ عہد بنت میں خواتین کی تعلیم و تربیت کا انتہائی معقول اور منظم نظام تھا، خواتین اس میدان میں بڑھ چڑھ کر حصہ لیتی تھیں،

عہد نبوی میں فن طب اور خواتین کی خدمات

علوم شرعیہ میں اشتعال کے ساتھ ساتھ دیگر علوم و فنون میں خواتین کا عہد نبوی میں خاصا حصہ ہے، چنانچہ فن طب وغیرہ میں متعدد خواتین کے نام ملتے ہیں، ایک صحابیہ حضرت رفیدہ اسلامیہ فن طب و جراحی میں ماہر تھیں، غزوات وغیرہ میں وہ زخمیوں کی مرہم پٹی کے لئے شریک ہوتی تھیں، انہوں نے متعدد خواتین کو فن سکھایا تھا، ان کا دواخانہ مشہور تھا، جب حضرت سعد بن معاویہ غزوہ خندق میں زخمی ہو گئے تھے آپ ﷺ کے حکم سے وہ ان کا خصوصی طور پر علاج کرتی تھیں، اور ان کے لئے طبی سہولیات فراہم کرنے کی غرض سے حضرت رفیدہ اسلامیہ کا دواخانہ مسجد نبوی میں قائم کیا گیا تھا،

غزوہ خیبر کے موقع پر قبلیہ غفاری کی خواتین حاضر خدمت ہوئیں اور عرض کیا کہ یا رسول اللہ ﷺ میں بھی جنگ میں جانے کی اجازت مرحمت فرمادیں، تاکہ ہم مریضوں اور زخمیوں کا علاج کر سکیں، اور حتی المقدور خدمات انجام دے سکیں، آپ ﷺ نے اجازت مرحمت فرمائی، ابن ماجہ میں یہ حدیث وارد ہوئی ہے:

عَنْ آمِنَةِ بْنَتِ أَبِي الصَّلَتِ الْغَفَارِيَةِ قَالَتْ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فِي نَسْوَةٍ مِّنْ بَنِي غَفَارٍ، فَقَلَنَا: يَا رَسُولَ اللَّهِ، قَدْ أَرَدْنَا أَنْ نَخْرُجَ مَعَكَ إِلَى وَجْهِهِ هَذَا، وَهُوَ يُسِيرُ إِلَى خَيْبَرِ، فَنَتَدَاوِيَ الْجَرْحِيَّ، وَنَعِينَ الْمُسْلِمِينَ مَا اسْتَطَعْنَا، فَقَالَ عَلَى بَرْكَةِ اللَّهِ، فَخَرَجْنَا مَعَهُ "ابن ماجہ

حضرت آمنہ بنت ابی صلت غفاریہ سے روایت ہے، فرماتی ہیں کہ میں بنی غفاری کی کچھ خواتین کے ساتھ حضور ﷺ کی خدمت میں حاضر ہوئی، اور ہم نے عرض کیا، کہ اے اللہ کے رسول! آپ کے ساتھ اس غزوہ میں شرکت کی ہم خواتین اجازت چاہتی ہیں، اور آپ ﷺ خیبر کی جانب روانہ ہو رہے تھے، تاکہ ہم زخمیوں اور بیماروں کا علاج کر سکیں، اور بقدر استطاعت مسلمانوں کی مدد کر سکیں، آپ ﷺ اجازت مرحمت فرمادی، اور ہم آپ ﷺ کے ساتھ اس سفر میں نکلے،

بہاد و غزوات میں خواتین پرده و حجاب کے مکمل آداب و رعایت کے ساتھ شریک ہوتی تھیں، آزادانہ اختلاط کا تصور نہ تھا، چنانچہ خواتین علاج و معالجہ اور میدان جنگ میں تعاون کے لئے باقاعدہ اہتمام سے شریک ہوتی تھیں، ابن سعد کی ایک روایت سے اس کا اندازہ ہوتا ہے، ابن سعد نے طبقات میں ام سنان اسلامیہ کے واقعہ میں لکھا ہے، کہ انہوں نے حضور ﷺ سے خبر کے موقع پر اجازت طلب کی، تو آپ ﷺ نے ان کو اجازت دیتے ہوئے فرمایا:

”أَخْرَجَى عَلَى بُرْكَةِ اللَّهِ، فَانْ لَكَ صَوَاحِبُ قَدْ كَلَمْنَى، وَأَذْنَتْ لَهُنَّ مِنْ قَوْمِكَ، وَمِنْ غَيْرِهِمْ، فَانْ شَئْتْ فِيمْ قَوْمِكَ، أَنْ شَئْتْ فِيمْنَا، قَلْتُ مَعَكَ، قَالَ:

فکونی مع ام سلمة زوجتی، قالت : فكنت معها“ (التراتیب الاداریۃ ۲/۵۷)

اللہ کا نام لیکر چلو، تمہاری دیگر ساختی تھا رے ہی قبیلہ کی خواتین بھی ہیں، انہوں نے بھی اجازت لی تھی، میں نے ان کو اجازت دی ہے، اگر چاہو تو اپنی قوم کی عورتوں کے ساتھ رہو، اور چاہو تو ہمارے ساتھ رہو، فرماتی ہیں: میں عرض کیا کہ ہم آپ ﷺ کے ساتھ رہیں گے، آپ ﷺ نے فرمایا: تم میری اہلیہ امام المؤمنین ام سلمہ کے ساتھ رہو، پس میں سفر میں ان کے ہمراٹی، عہد نبوی میں جو خواتین طبی خدمات انجام دیتی تھیں، ان میں لیلی غفاریہ، ام ایکن، ام زیادہ الشجعیہ، ام سنان اسلامیہ، ام کبشہ قضاعیہ، ام ورقہ النصاریہ، وغیرہ مشہور ہیں، ظاہر ہے کہ ان خواتین نے یہ فین یقیناً سیکھا ہو گا، اور اس کے سکھانے کا کوئی نظام ہو گا، کتابی نے علامہ قرطبی کے حوالہ سے ذکر کیا ہے، ”معناہ أَنَّهُنَّ يَهِيَّئُنَّ الْأَدْوِيَةَ لِلْجَرَاجَ، وَيَصْلَحُنَّهَا، وَلَا يَلْمَسُنَّ مِنَ الرِّجَالِ مَا لَا يَحْلُّ“ علامہ قرطبی فرماتے ہیں، ”اس کا مطلب یہ ہے کہ یہ خواتین زخمیوں کے علاج وغیرہ کے لئے دوا سازی کرتی تھیں، اور دوائیں تیار رکھتی تھیں، مردوں کا علاج کرنے میں شرعی حدود کا خیال رکھتی تھیں“ (التراتیب الاداریۃ ۲/۶۷)

عہد نبوی میں خواتین کا شوق و شغف:

آپ ﷺ نے جو علمی انقلاب برپا کیا تھا، اور عوام و خواص میں شعور کی تربیت فرمائی تھی، مرد و عورت ہر ایک کی ذمہ داری وفرض سے اس کو آگاہ کیا تھا، اس کا لازمی نتیجہ تھا کہ خواتین

کسی میدان میں اپنے کو محروم یا کمزور نہ سمجھیں، انہیں بھی دینی امور میں طلب اجر کا زیادہ سے زیادہ شوق ہو، ان کے اندر بھی خیر کے کاموں میں سابق کا جذبہ ہو، علم و دین کے معاملہ میں آگے بڑھنے کا شغف ہو، احساس ذمہ داری کے ساتھ خدا کی جنت کی طلب ہو، اپنی معاشرتی زندگی کو بہتر سے بہتر بنانے کے ساتھ حسن عمل کا جذبہ صادق ہو، چنانچہ اسی جذبہ کے تحت ایک موقع پر آنحضرت ﷺ کی خدمت میں خواتین کی نمائندگی کرتے ہوئے حضرت اسماء بنت سکن انصاریہؓ حاضر ہوئیں، اور تمام عورتوں کی جانب سے درخواست پیش کی، کتابیؓ نے یہ روایت علامہ ابو یعفر طویؓ کی کتاب "الاستبصار" کے حوالے سے ذکر کی ہے،

"قالت: أَنِي رَسُولُ مَنْ وَرَأَى مِنْ جَمَاعَةِ الْمُسْلِمِينَ، يَقُلنَّ بِقَوْلِي، وَعَلَى مِثْلِ رَأِيِّي، أَنَّ اللَّهَ بَعَثَكَ بِالْحَقِّ وَاتَّبَعْنَاكَ، وَنَحْنُ مَعْشِرُ النِّسَاءِ مَقْصُورَاتٍ مَخْدَرَاتٍ، قَوَاعِدٍ بَيْوَاتٍ وَمَوْضِعَ شَهْوَاتِ الرِّجَالِ، وَحَامِلَاتٍ أَوْلَادَكُمْ، وَأَنَّ الرِّجَالَ فَضَلُّوا بِالْجَمَاعَاتِ، وَشَهُودَ الْجَنَائِزِ، وَإِذَا خَرَجُوا لِلْجَهَادِ حَفَظَنَا اللَّهُمَّ أَمْوَالَهُمْ، وَرَبَّنَا أَوْلَادَهُمْ، أَفَنْشَارُهُمْ فِي الْأَجْرِ يَا رَسُولَ اللَّهِ، فَالْتَّفَتَ رَسُولُ اللَّهِ عَلَيْهِ السَّلَامُ بِوجْهِهِ إِلَى أَصْحَابِهِ، وَقَالَ لَهُمْ: هَلْ سَمِعْتُمْ مَقَالَ اللَّهِ، أَمْ أَحْسَنُ سَؤَالًا عَنْ دِينِنَا مِنْ هَذِهِ؟ فَقَالُوا: لَا يَا رَسُولَ اللَّهِ، فَقَالَ رَسُولُ اللَّهِ عَلَيْهِ السَّلَامُ: انْصُرْفِي يَا أَسْمَاءً! وَأَعْلَمِي مِنْ وَرَائِكَ مِنَ النِّسَاءِ أَنَّ حَسْنَ تَبْعِلَ أَحَدَكُمْ لِزَوْجِهَا، وَطَلْبَهَا لِمَرْضَاتِهِ، وَاتِّبَاعُهَا لِمَوْافِقَتِهِ، تَعْدُلُ كُلَّ مَا ذَكَرْتَ، فَانْصُرْفْتِ أَسْمَاءً وَهِيَ تَهْلِلُ وَتَكْبُرُ، اسْتَبْشِرَا بِمَا قَالَ لَهَا رَسُولُ اللَّهِ عَلَيْهِ السَّلَامُ" (اتر اتیب الاداریہ ۲/۹۷)

حضرت اسماء فرماتی ہیں: "میں نے عرض کیا کہ میں خواتین کی نمائندہ ہوں، وہ بھی میری رائے اور قول کے موافق ہیں، میں ان سب کی ترجیhani میں عرض گزار ہوں، اللہ نے آپ کو حق کے ساتھ معمouth فرمایا ہے، اور ہم نے اس کے مطابق آپ کی اتباع کی ہے، ہم خواتین پر دہشیں ہیں، گھروں میں رہتی ہیں، مردوں کی خواہش پوری کرنے کا ذریعہ ہیں، اولاد کے حمل کی

نکاٹیف برداشت کرتی ہیں، ہم عورتوں کے مقابلے مرد لوگ جماعت کی نمازوں میں شرکت، جنازہ میں حاضری کا ثواب حاصل کرتے ہیں، جب وہ جہاد کے لئے جاتے ہیں ہم ان کے اموال کی حفاظت اور ان کی اولاد کی تربیت کرتے ہیں، کیا ہم مردوں کے ساتھ ان اعمال کے اجر و ثواب میں شریک ہیں جن میں اعمال کو ہم خواتین براہ راست ادا نہیں کر سکتی ہیں، اور ہمیں اس کے موقع میں نہیں آتے؟ آپ ﷺ صحابہ کرام کی جانب متوجہ ہوئے اور فرمایا: کیا تم لوگوں نے دین کے بارے میں اس خاتون سے زیادہ بہتر اور عمدہ سوال کرتے ہوئے کبھی کسی اور کو دیکھا ہے؟ صحابہ نے عرض کیا، اللہ کے رسول! آج تک نہیں دیکھا، آپ ﷺ نے اس خاتون سے مخاطب ہو کر فرمایا: اے اسماء! جاؤ، اور سب خواتین کو بتاو کہ شوہر کے حقوق کی بہتر ادائیگی، اس کی خوشنودی کا خیال رکھنا، اس کی موافقت، اور اسکی ابیانہ ان تمام اعمال خیر کے ثواب کے برابر ہے جو ابھی تم نے ذکر کیا ہے، حضرت اسماء واپس ہوئیں، اور وہ خوشی سے تکبیر و تہليل کے ساتھ واپس گئیں،

خواتین کی تعلیم و تربیت، فرض شناسی، حسن عمل کے ساتھ ساتھ حسن معاشرت کا جذبہ پیدا کرنا، اور ان کو ایک بہترین مثالی زندگی کی تشكیل میں بنیادی کردار ادا کرنے کی ہدایت دینا دراصل اسلام کا امتیاز ہے،

اہل علم کی ذمہ داری اور عوام کا فرض

عہد نبوی میں جہاں تعلیم و تعلم اور اشاعت علم کا سلسلہ جاری تھا، کوئی شخص اس چشمے جاری سے محروم نہیں رہتا تھا، بلکہ لوگوں کو ہدایت تھی کہ جانے والے نہ جانے والوں کو سکھائیں جنکے کان آشناۓ علم اور جن کے قلوب اس دولت سے مالا مال تھے، ان کا فرض تھا کہ علم کو عام کریں، اس دولت پر خود سانپ بن کر نہ بیٹھیں، اپنی الگ دنیا نہ بسائیں، بلکہ نہ آشناۓ علم اور نور بصیرت سے محروم انسانوں کو اس دولت سے حصہ دیں، انہیں علم سکھائیں، اسی طرح عوام الناس کی ذمہ داری تھی کہ وہ خود تلاش کریں اور علم یکھیں، اندھیروں میں رہنے کے عادی نہ بنیں، بلکہ اجالوں کے جو یا و مثالاً ہوں، یہ حکم خاص طور پر اس عہد میں بڑی معنویت اور اہمیت رکھتا تھا جب

کہ علم پر مذہبی نقطہ نظر سے صرف خواص کی اجارہ داری قائم تھی، یا وہ گرجا گھروں، غاروں اور کلیساوں میں محدود ہو گیا تھا، علم کے عموم اور اشاعت کا یہ تصور ایک زبردست انقلاب تھا، مدرسے نبوت کے پڑھنے والے ہر طالب علم کو حکم تھا کہ: ”الا فليبيغ الشاهد الغائب“، جو سبق میں موجود ہے، وہ غیر موجود لوگوں کو جا کر بتائیں، علماء اور عوام کی مشترکہ ذمہ داری کی طرف آپ ﷺ نے ایک حدیث میں بڑی صفائی بلکہ سختی کے ساتھ اشارہ فرمایا ہے:

خدا کی قسم لوگوں کو اپنے پڑھوں یوں کو ضرور
بالضرور علم سکھانا، سمجھانا، تعلیم دینا، نکیوں کا
حکم دینا اور برائیوں سے روکنا چاہئے، اور
نجانے والے لوگوں کو اپنے علم پڑھوں یوں
سے سیکھنا سمجھنا اور تعلیم حاصل کرنا ضروری
ہے، ورنہ میں ان کو دنیا میں سخت سزاوں گا
”والله ليعلم من أقوام جيرانهم
وليفطنونهم ويقهونهم ويأمرنهم
وينهونهم ، ويتعلمن قوم من
جيранهم ويفطنون ويتفقهون أو
لأعالجنهم بالعقوبة في الدنيا
(شرح حیاة الصحابة ۳/۹۵-۹۶ کذافی کنز العمال)

رحمۃ اللعائیں کے ان سخت کلمات اور عتاب آمیز کلام کو بار بار غور سے پڑھنا چاہئے، کیونکہ ہر انسان یا تو عالم ہو گایا جاہل، اور اگر دونوں حالتوں میں کسی طرح بھی کوتا ہی کی تو مجرم قرار پائے گا، علماء کی ذمہ داری علم سکھانا، اور ناداقوں کی ذمہ داری علم سیکھنا ہے، ارباب مدارس اور اہل علم و دانش غور کریں کہ آج خود ان کا نظام تعلیم کس مقام پر ہے، انہوں نے اپنے اس دینی فرض کو کس حد تک ادا کیا ہے، یا کم از کم عوام کے اندر اس ذمہ داری کا شعور و احساس کس حد تک بیدار کیا ہے، جن معاشروں نے آج تعلیم کو ضروری قرار دیا ہے انہوں نے ہر شخص کیلئے تعلیم کے ضروری ہونے اور جہالت کو جرم و عیب قرار دینے کا تصور اسلام سے لیا ہے،

”جانے نہ جانے گل ہی نہ جانے باعث تو سارا جانے ہے“

حضو ﷺ معلم کامل :

حضو ﷺ ایک کامل و مکمل رہبر، اور پوری انسانیت کے لئے ہم جہت اسوہ حسنے ہیں، زندگی کے ہر شعبہ میں آپ کی ذات سنتوہ صفات انسانوں کے لئے درس موعظت و نصیحت

ہے، آپ ﷺ نے اپنے بارے میں فرمایا تھا ”انما بعثت معلما“ مجھے معلم بناؤ کر بھیجا گیا ہے، فن تعلیم کے ماہرین متفق ہیں کہ طلبہ کی تعمیر و ترقی اور ان کی شخصیت و کردار سازی میں سب سے اہم روں معلم کا ہوتا ہے، معلم کی شخصیت، اس کی صفات و کردار، اخلاق و زندگی کا طلبہ پر گہرا اثر ہوتا ہے،

آپ ﷺ کی شخصیت بھیشیت معلم اعلیٰ ترین اخلاق و اوصاف کی حامل تھی، بنج علم وفضل تھی، آپ ﷺ انتہائی خوش اخلاق تھے، حقیقت میں ایک معلم و مرتبی کو ان ہی اوصاف کا حامل ہونا چاہئے، آپ ﷺ پوری انسانیت کے معلم و مرتبی تھے، صحیح مسلم کی حدیث میں ہے، آپ ﷺ نے ارشاد فرمایا:

اللہ نے مجھے سخت مزاج، بدغلق، اور لوگوں پر	”ان الله لم يبعثني معتنا ولا
بِتَكْفِيرِهِ كَرْنَبِيْسْ بِهِجَا، هاں زم	متعنتاً، ولكن الله بعثني معلماً
خو، اور آسانی پیدا کرنے والا معلم بنایا ہے	ميسراً“

معلم کے لئے ظاہری وضع کا اہتمام اور اسوہ حسنہ:

معلم کے لئے ضروری ہے کہ وہ باطنی صفات و خوش اخلاقی کے ساتھ ساتھ ظاہری وجہت، لیاقت و لباقت، اور اچھی وضع قطع اختیار کرے، معلم انسانیت میں یہ صفات بدرجہ اتم موجود تھیں، فضل و مکمال اور حسن و جمال میں آنحضرت ﷺ بے مثال تھے، شماں ترمذی میں حضرت قادہ سے روایت ہے، فرماتے ہیں ”**مَا بَعَثَ اللَّهُ نَبِيًّا إِلَّا حَسِنَ الْوَجْهُ حَسِنَ الصَّوْتُ**“، اللہ نے ہر پیغمبر کو الصوت، و کان نبیکم ﷺ حسن الوجه، حسن الصوت، اللہ نے ہر پیغمبر کو خوبصورت شکل و صورت، اور خوش الحان، بہترین آواز والا بنا کر بھیجا ہے، تمہارے نبی ﷺ انتہائی خوبصورت، حسین و حمیل، اور بہترین آواز والے تھے، ایک معلم کی ظاہری ثقاافت اور وضع کا گہرا اثر ہوتا ہے، اسی لئے آپ ﷺ نے ظاہری لباقت و لیاقت، اچھی وضع اختیار کرنے کا حکم دیا ہے، تہذیب و شائگی و رباقت و حسن کو پسند فرمایا ہے، ایک سفر سے واپسی کے موقع پر آپ ﷺ نے صحابہ کرام کو اس کی خاص طور پر ہدایت فرمائی، اس سے اندازہ ہوتا ہے کہ اسلام کس عمدگی اور

(۸۳)

شائستگی کا مذہب ہے، مسند احمد اور سنن ابو داؤد میں م McConnell ہے حضرت ابو درداءؓ فرماتے ہیں، کہ میں نے حضور ﷺ کو ارشاد فرماتے ہوئے سنایا ہے:

اے لوگو! تم عنقریب اپنے بھائیوں کے پاس
پہنچنے والے ہو، اپنی سواریوں کو درست کرو،
اپنے لباس وغیرہ درست کرو، یہاں تک کہ ایسا
محسوس ہو کہ تم معیاری انسان ہو، اللہ کو
برائی، بد سلیمانی، فحش مزراجی اور ناشائستگی پسند نہیں
انکم قادمون علی اخوانکم،
فأصلحوا رحالكم، وأصلحوا
لباسكم، حتى تكونوا كأنكم
شامة في الناس، فإن الله لا
يحب الفحش ولا التفاحش
آنحضرت ﷺ کا مزاج وذوق انتہائی نیس ولطیف تھا، آپ کو نظافت، سلیقہ مندری، اور شائستگی بے
حد پسند تھی، پھوٹھرپن، بے ڈھنگا پن، میلا کچیلا، پر انگدہ رہنا آپ ﷺ کو بہت ناگوار تھا، اسی لئے
آپ ﷺ نے ارشاد فرمایا تھا ”من کان له شعر فلیکرمه“ انسان کو چاہئے کہ اپنے بالوں کو
سلیقہ اور ترتیب کے ساتھ درست رکھے، (ابوداؤد)

سنن ابو داؤد اور نسائی میں حضرت جابرؓ سے روایت ہے کہ آپ ﷺ نے ایک شخص کو پر انگدہ
بال، انگدے و میلے کپڑوں میں دیکھا، تو اس پر تنبیہ فرمائی،

عن جابر قال: أَتَانَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِرَأَى رَجُلًا شَعْنَاقَ دَفْرَقَ
شعرہ، فقال: أما يجد هذا ما يسكن به شعره، ورأى رجلا آخر وعليه ثياب
وسخة فقال: أما يجد هذا ما يغسل به ثوبه، “حضرت جابرؓ سے منقول ہے فرماتے
ہیں کہ حضور ﷺ ہمارے پاس تشریف لائے، اور ایک شخص کو اس حال میں دیکھا کہ بال پر انگدہ
اور بکھرے ہوئے ہیں، آپ ﷺ نے فرمایا: کیا اس کو کوئی ایسی چیز دستیاب نہیں ہے جس سے اپنے
بال درست کر لے، ایک دوسرے شخص کو انگدے کپڑوں میں دیکھا، تو فرمایا: کیا اس شخص کو پانی نہیں
مل سکا، کہ اپنے کپڑے صاف کر لیتا،

ظاہری شائستگی اور سلیقہ مندری، نظافت، صفائی سترہائی، اور مناسب زینت اختیار کرنا
تکمیر میں داخل نہیں بلکہ مطلوب ہے، بالخصوص معلم کے لئے یہ امور (Skills) بہت اہم ہیں،

ایک استاد و معلم اگر پر اگنڈہ حال، پر اگنڈہ بال، میلے کچلے کپڑوں میں بد سلیقٹگی کے ساتھ رہتا ہے، اور اسی طرح درس و تدریس کے لئے بیٹھتا ہے، تو اس کے طلبے میں شائستگی و تہذیب نہیں آ سکتی۔

معلم انسانیت کا طرز تدریس اور اسلوب درس:

آپ ﷺ صحابہ کو تعلیم دینے میں یہ خیال فرماتے تھے کہ جو بات بتائی گئی ہے اس کو انہوں نے اچھی طرح سمجھ لیا ہے، اس وجہ سے آپ بسا اوقات اچھی طرح ذہن نشین کرنے کے لئے تین دفعہ بھی دھراتے تھے، امام بخاریؓ نے کتاب العلم میں ترجمۃ الباب قائم فرمایا ہے ”باب من أعاد الحديث ثلاثاً ليفهم عنه“ اور یہ حدیث مبارک ذکر فرمائی ہے

عن أنسؓ عن النبي ﷺ أَنَّهُ إِذَا تَكَلَّمَ بِكَلْمَةٍ أَعْادَهَا ثَلَاثَةً تَفْهِمَ عَنْهُ“ حضرت انسؓ سے مردی ہے کہ جب حضور ﷺ کفتلو فرماتے تو بسا اوقات تین دفعہ بات کو دھراتے تھے تاکہ اچھی طرح سننے والوں کو ذہن نشین ہو جائے، امام بخاری نے اس مقام پر متعدد واقعات ذکر کئے ہیں۔

اسی طرح آپ کا طریقہ تھا کہ آپ جب کوئی بات ارشاد فرماتے تو صاف اور واضح انداز سے کہتے، اتنی آہستہ نہیں بولتے تھے کہ کسی کو سننے میں دشواری ہو، آواز بلند خطاب فرماتے تھے، اس لئے کہ استاد کی آہستہ کلامی سے ہو سکتا ہے کہ کچھ لوگ نہ سن سکیں اور بات کچھ سے کچھ ہو جائے، امام بخاریؓ نے آپ ﷺ کے طریقہ کو ذکر کرنے کے لئے ترجمۃ الباب قائم فرمایا ہے: ”باب من رفع صوته بالعلم“ باواز بلند علمی گفتگو کرنے کا بیان، اور اس مسئلہ کیوضاحت کے لئے حدیث ذکر فرمائی ہے:

عَنْ عَبْدِ اللَّهِ بْنِ عَمْرٍو قَالَ: تَخَلَّفَ عَنَّا النَّبِيُّ ﷺ فِي سَفَرَةٍ سَافَرْنَا هَا، فَأَدْرَكْنَا، قَدْ أَرْهَقْنَا الصَّلَاةَ وَنَحْنُ نَتَوَضَّأُ، فَجَعَلْنَا نَمْسَحَ عَلَى أَرْجُلَنَا، فَنَادَى بِأَعْلَى صَوْتِهِ: وَيلٌ لِلْأَعْقَابِ مِنَ النَّارِ“

حضرت عبد اللہ بن عمرؓ سے روایت ہے کہ ایک سفر میں ہم لوگ پہلے کل گئے حضور ﷺ بعد میں ہمارے قافلہ میں تشریف لے آئے، نماز کا وقت ہو چکا تھا، ہم نماز کی تیاری میں وضو کر رہے

تھے، اور اپنے پیراں طرح دھور ہے تھے جیسے مسح کر رہے ہوں، آپ ﷺ نے با آواز بلند فرمایا، پیر دھونے میں اگر ایڑیاں خشک رہ جائیں تو ان کے لئے جہنم کا عذاب ہے، صحیح بخاری کتاب الحلم،

عملی طریقہ تعلیم و تربیت: (Practically method)

آنحضرت ﷺ کے نظام تعلیم میں علم صرف ذہن و دماغ میں منتقل کئے جانے والا خشک مواد ہی نہ تھا، بلکہ زندگی کی جتنی جاگتی حقیقت تھا، اسی لئے کبھی کبھی آپ ﷺ علم سکھانے کے لئے، ہر شرعی مسائل کی تعلیم کے لئے عملی تطبیقی منتج استعمال فرماتے تھے، آپ ﷺ مخاطب کو ویسا عمل کر کے بتاتے تھے جس سے مخاطب کے ذہن و دماغ میں صورت مسئلہ کی مکمل شکل اچھی طرح مرتکز ہو جاتی تھی، عملی تطبیقی منتج (Practically method) طرز تعلیم میں علمی اسلوب و طرز (Theoretically method) کے مقابلہ زیادہ مؤثر ہے، ابن ماجہ ابو داؤد وغیرہ میں منقول ہے کہ ایک شخص نے آنحضرت ﷺ سے موضوع کے بارے میں دریافت کیا،

”فقال يا رسول الله كيف الظهور؟ فدعا بماء فى اذنه، ففسل كفيه“

ثلاثا، ثم غسل وجهه ثلاثا، ثم غسل ذراعيه ثلاثا، ثم مسح برأسه فأدخل أصبعيه السباحتين فى أذنيه، ومسح بابهاميه على ظاهر أذنيه، وبالسباحتين باطن أذنيه ثم غسل رجليه ثلاثا، ثم قال: هكذا

الوضوء فمن زاد على هذا أو نقص فقد أساء وظلم“

مسئل نے عرض کیا اے اللہ کے رسول ﷺ! پا کی کا طریقہ کیا ہے؟ آپ ﷺ نے ایک برتن میں پانی منگایا، تین مرتبہ ہاتھ دھوئے، تین مرتبہ چہرہ دھویا، پھر تین مرتبہ کہنیوں تک ہاتھ دھوئے، پھر سر کا مسح کیا، اپنی دونوں شہادت کی انگلیاں کانوں میں ڈالیں، انگوٹھے سے کان کے اوپری سطح پر اور انگلیوں سے کان کے اندر کی جانب مسح فرمایا، پھر تین مرتبہ دونوں پیر دھوئے، اس کے بعد فرمایا، وضوء اس طرح ہوتا ہے، جس نے اس سے زیادہ یا کم کیا اس نے غلط کیا اور ناالنصافی سے کام لیا“

مسلم شریف کی روایت ہے ایک موقع پر ایک صاحب حضور ﷺ کی خدمت میں حاضر

ہوئے اور نمازوں کے اوقات کے بارے میں معلوم کیا، آپ ﷺ نے فرمایا ”صل معنا
هذین یعنی الیومین“ ہمارے ساتھ رہ کر دو دن نمازیں پڑھو، چنانچہ اس شخص نے دو دن قیام
کیا، اور آپ ﷺ نے پہلے دن ہر نمازوں کے ابتدائی وقت میں ادا فرمایا، اور دوسرا دن ہر نماز
کو اس کے آخری وقت میں ادا فرمایا، اور اس کے بعد ارشاد فرمایا ”أَيْنَ السَّائِلُ عَنْ وَقْتِ
الصَّلَاةِ، فَقَالَ الرَّجُلُ : أَنَا يَا رَسُولَ اللَّهِ، قَالَ : وَقْتُ صَلَاتِكُمْ مَا رَأَيْتُمْ“
نمازوں کے اوقات کے بارے میں معلومات کرنے والا شخص کہا ہے، اس نے عرض کیا: اللہ کے
رسول میں حاضر ہوں، آپ ﷺ نے فرمایا: دو دن تک جو تم نے دیکھا ہے نمازوں کے اوقات اسی
کے درمیان ہیں“

سیرت نبوی اور احادیث کے ذخیرہ میں اس کی بہت سی مثالیں ملتی ہیں، اور ظاہر ہے کہ
یہ طریقہ منہج بہت موثر و مفید ہے، بلکہ گھنٹوں اور ہفتوں کے محاضرات کے مقابلہ مختصر عملی تعلیم زیادہ
افادیت کی حامل ہے، عجیب بات ہے ہمارے علمی اداروں میں کتب و درسیات کی تعلیم سے اس
کی فرصت ہی نہیں ملتی کہ عملی طور پر بھی کچھ مسائل سکھائے جائیں، اسی لئے بہت سے امور صرف
پڑھے جاتے ہیں اور ان پر عمل کی کوئی نوبت ہی نہیں آتی، ان کے بارے علم کا استحضار باقی نہیں
رہتا، طریقہ تحریر و تکھین، نماز کسوف و خسوف، استسقاء، وصلة خوف، وغیرہ کے مسائل کتنے فارغ
لتحصیل علماء ہیں، جو زمانہ سے اگرچہ شغل تدریس میں لگے ہیں، لیکن عملی طور سے اس کو برداشت کر
نہیں بتاسکتے، حج و عمرہ کے مسائل پر اچھا لکھر دے سکتے ہیں، مگر دیکھا گیا ہے کہ حرم میں پنچھے کے
بعد خود حیران ہو جاتے ہیں کہاب کیا کریں، ظاہر ہے کہ اگر اس طرح کے مسائل میں عملی و تطبیقی منہج
استعمال کیا جائے تو زیادہ مفید و ثمر آور ہو گا،

بآہم گفتگو اور سوال و جواب کے ذریعہ طرز تعلیم:

اسالیب تعلیم میں طلبہ کے ساتھ بآہم گفتگو، اور مخاطب کے ذہن و توجہ کو مختصر کرنے
کے لئے سوال و جواب کا طریقہ بہت مفید ہوتا ہے، چنانچہ آنحضرت ﷺ اپنی مجلس میں مسائل
سکھانے کے لئے بسا اوقات صحابہ کرام سے سوال کرتے، ان کی عقل و ذہن کو متوجہ فرماتے تھے،

تاکہ جو کچھ کہا جائے اس کی جانب ان کے ذہن و دماغ بالکل حاضر ہوں، اس طریقہ کو ”اسلوب الحوالہ“ (Interactive Method) کہہ سکتے ہیں، سوال اور باہم گفتگو کا اسلوب عقلی فکری صلاحیتوں کی ترقی اور مسائل کو اچھی طرح سمجھنے، نیز استحضار ذہن کے لئے انتہائی مفید ہے، احادیث نبویہ میں اس کی بھی کثرت سے مثالیں ملتی ہیں، صحیح بخاری میں ہے

عن أبي هريرة رضي الله عنه أنه سمع رسول الله عليه السلام يقول:

أرأيت لو أن نهرا بباب أحدكم يغتسل منه كل يوم خمس مرات، هل يبقى من درنه شيء؟ قالوا: لا يبقى من درنه شيء، قال: فذلك مثل الصلوات الخمس يمحو الله بهن الخطايا، رواه البخاري

حضرت ابو ہریرہؓ سے روایت ہے کہ انہوں نے حضور ﷺ کو ارشاد فرماتے ہوئے سنائے، آپ ﷺ نے فرمایا: اے لوگوں تمہارا کیا خیال ہے اگر کسی شخص کے دروازہ پر نہ رجارتی ہو، اور وہ دن میں پانچ مرتبہ اس میں غسل کرتا ہو، کیا اس کے جسم پر کچھ میل کچیل باقی رہے گا؟ صحابہ نے عرض کیا: ایسے شخص کے جسم پر کچھ بھی گندگی نہیں ہوگی، تب آپ ﷺ نے فرمایا: بس یہی مثال دن میں پانچ نمازوں کی ہے، اللہ تعالیٰ اس کے ذریعہ خطاؤں کو مٹا دیتا ہے، اسی طرح ایک اور روایت ملاحظہ ہو، مسلم شریف میں حضرت ابو ہریرہؓ سے ہی منتقل ہے، ایک موقع پر آپ ﷺ نے فرمایا:

”أتدرون من المفلس؟ قالوا: المفلس فينا من لا درهم له ولا متاع، فقال: إن المفلس من أمتى من يأتي يوم القيمة بصلة وصيام وزكوة، ويأتي، قد شتم هذا، قدف هذا، وأكل مال هذا، سفك دم هذا، وضرب هذا، فيعطي هذا من حسناته، وهذا من حسناته، فان فنيت حسناته قبل أن يقضى ما عليه، أخذ من خطاياهم فطرحت عليه، ثم طرح في النار“

”حضرت ﷺ نے فرمایا: کیا تم لوگ جانتے ہو کہ مفلس و غریب کون شخص ہے؟ لوگوں

نے عرض کیا: جس کے پاس درہم و دینار، مال و اسباب موجود نہ ہو، وہ غریب و مفلس ہوتا ہے،

آپ ﷺ نے فرمایا: میری امت میں مفلس و قلش وہ شخص ہوگا، جو حشر کے میدان میں بہت سی نیکیوں کے ساتھ آئے گا، لیکن کسی کو گالی دی ہوگی، کسی پر تہمت لگائی ہوگی، کسی کا مال ناحق کھایا ہوگا، کسی کا خون بہایا ہوگا، لہذا اس کی نیکیوں میں سے ان مظلوموں کو دیا جائے گا، اور ان لوگوں کو اس کی نیکیاں تقسم کر دی جائیں گی، اگر تمام لوگوں کا حساب بے باق ہونے سے قبل اس کی نیکیاں ختم ہو گئیں تو لوگوں کے گناہ و برے اعمال اس کے سردار دے جائیں گے، اور یوں وہ اپنی پوچھی گنو اک رجہم میں ڈال دیا جائے گا۔“

سیرت نبوی میں اس اسلوب اور طرز کی بہت سی مثالیں ملتی ہیں، کہ پہلے آپ ﷺ سوال فرماتے، لوگوں کو غور و فکر اور سوچنے کا موقع دیتے، ان کی رائے معلوم کرتے تھے، اور پھر اس کے بعد آپ اصل مقصد اور گفتگو کے مغزا جو ہر کو واضح فرماتے، حقائق کو بیان فرماتے تھے، بلکہ بعض دفعہ آپ ﷺ کے طرز تعلیم و اسلوب تربیت میں مخاطب کے ساتھ غور فکر، عقلی محکمہ کا اسلوب ہوتا تھا، آپ ﷺ مخاطب کی قناعت اور اچھی طرح بات کو ذہن نشین کرنے کے لئے خود مخاطب کو موقع عنایت فرماتے، کہ وہ غور و فکر اور عقلی موازنہ کرے، اور اس کے ذریعہ منطقی و معقول، اور فطری فیصلہ کی جانب مخاطب کی توجہ مبذول کراتے تھے، اس کی عقلی ضمیر کو مہیز فرماتے تھے،

امام احمدؓ نے مند میں مشہور واقعہ ذکر کیا ہے:

عن أبي أمامة الباهلي قال: إن فتى شاباً أتى النبي ﷺ فقال: يا رسول الله! أئذن لي بالزنا، فأقبل القوم عليه، فزجروه، قالوا، مه، فقال: أذنه، فدنا منه قريباً، قال: أتحبه لأمك، قال: لا، والله جعلني الله فداءً، قال: ولا الناس يحبونه لأمهاتهم، قال: أفتحبه لابنتك؟، قال: لا، والله يارسول الله، جعلني الله فداءً، قال: ولا الناس يحبونه لبنيتهم، قال: أفتحبه لأختك؟، قال: لا، والله جعلني الله فداءً، قال: ولا الناس يحبونه لأخواتهم، قال: أفتحبه لعمتك، قال: لا، والله جعلني الله فداءً، قال: ولا

الناس يحبونه لعماهم، قال: أفتح به لخالتك، قال: لا، والله جعلني الله فداء
ك، قال، ولا الناس يحبونه لخالاتهم، قال: فوضع يده عليه، وقال: اللهم
اغفر ذنبه، وطهر قلبه، وحسن فرجه، فلم يكن بعد ذلك الفتى يلتفت إلى
شيء، ”رواه احمد“

حضرت ابو امامہ باہلی سے روایت ہے کہ ایک نوجوان حضور ﷺ کی خدمت میں حاضر
ہوا، اور عرض کیا، اے اللہ رسول! مجھے زنا کی اجازت دے دیجئے، حاضرین اس پر ناراض ہوئے،
اور اسے ملامت کرنے لگے، حضور ﷺ نے اس نوجوان کو قریب بلایا، وہ قریب آ کر بیٹھا، آپ
ﷺ نے فرمایا: کیا تم اپنی ماں کے لئے پسند کرتے ہو کہ کوئی اس کے ساتھ زنا کرے، اس نے
کہا، اللہ کے رسول میں آپ پر قربان، خدا کی قسم ہرگز نہیں، آپ ﷺ نے ارشاد فرمایا: اسی طرح
کوئی بھی اپنی ماں کے ساتھ اس کو پسند نہیں کرتا، کیا تم اپنی بیٹی کے ساتھ پسند کرو گے؟ اس نے
کہا، اللہ کے رسول میں آپ پر قربان، خدا کی قسم ہرگز نہیں، آپ ﷺ نے فرمایا: اسی طرح کوئی بھی
اس کو اپنی بیٹی کے لئے پسند نہیں کرے گا، کیا تم اپنی بہن کے لئے پسند کرو گے؟ اس نے کہا، اللہ
کے رسول میں آپ پر قربان، خدا کی قسم ہرگز نہیں، آپ ﷺ نے فرمایا: اسی طرح کوئی بھی اپنی بہن
کے لئے پسند نہیں کرے گا، کیا تم اپنی پھوپھی کے لئے پسند کرے گے؟ اس نے کہا، اللہ کے رسول میں
آپ پر قربان، خدا کی قسم ہرگز نہیں، آپ ﷺ نے فرمایا: کوئی بھی اپنی پھوپھی کے لئے اس کو پسند
نہیں کرے گا، کیا تم اس کو اپنی خالہ کے لئے پسند کرو گے؟ اس نے کہا، اللہ کے رسول میں آپ پر
قربان، خدا کی قسم ہرگز نہیں، آپ ﷺ نے فرمایا: کوئی اور بھی اس کو اپنی خالہ کے لئے نہیں پسند
کرے گا، اس کے بعد آپ ﷺ نے اس پر اپنادست مبارک رکھا، اور دعا فرمائی: اے اللہ اس کے
گناہ کو معاف فرماء، اس کے دل کو پاک فرماء، اس کی آبرو کی حفاظت فرماء، اس کے بعد وہ نوجوان کسی
ایسی چیز کی جانب متوجہ نہیں ہوتا تھا،

یہ حضور ﷺ کی تعلیم و تربیت کا ایک اسلوب تھا، اس کو ”اسلوب الحوار“ کہا جاتا ہے،
اس طرز و اسلوب سے مخاطب کو جو قناعت، فکری و عقلی اطمینان نصیب ہوتا ہے، اس کی عقلی و فکری

قوتیں صیقل ہوتی ہیں، وہ کسی اور طرح کم ہوتی ہیں، ماہرین تعلیم اور علماء نفیسیات متفق ہیں کہ محض طریقہ تلقین قوت فکر و عقل میں جمود پیدا کرتا ہے، لیکن باہم گفتگو، سوال و جواب (Interactive) صلاحیتوں کو ابھارنے میں بہت نمایاں کردار ادا کرتا ہے،

آنحضرت ﷺ اسی طرح اپنے اسالیب تعلیم میں بھی قیاس (Analogy) کا طریقہ بھی استعمال فرماتے تھے، اس اسلوب میں بھی مخاطب کے سامنے مسئلہ کی تفہیم و تقریب کے لئے اسی کے ذہن و عقل کو متوجہ کیا جاتا ہے، اور کسی معروف نظریہ پر قیاس کے ذریعہ سمجھایا جاتا ہے، حکم کی علت و سبب کے اتحاد کی وضاحت ہوتی ہے، صحیح بخاری کی روایت ہے:

عن ابن عباس رضى الله عنهمَا أَنْ امْرَأَةَ مِنْ جَهِينَةَ جَاءَتِ إِلَى النَّبِيِّ صَلَّى اللَّهُ عَلَيْهِ وَسَلَّمَ، فَقَالَتْ أَنْ أَمِي نَذَرَتْ أَنْ تَحْجُجَ، فَلَمْ تَحْجُجْ حَتَّى مَاتَتْ، أَفَأَحِجْ عَنْهَا؟ قَالَ حَجِيْ عَنْهَا، أَرَأَيْتَ لَوْكَانَ عَلَى أَمْكَ دِينَ، أَكْنَتْ قَاضِيَةَ؟ قَالَتْ نَعَمْ، قَالَ اقْضُوا اللَّهُ الَّذِي لَهُ، فَاللَّهُ أَحَقُّ بِالْوَفَاءِ“

”حضرت عبداللہ بن عباسؓ سے مردی ہے کہ ایک قبیلہ جہینہ کی ایک صحابیہ آپ ﷺ کی خدمت میں حاضر ہوئیں، اور عرض کیا: اللہ کے رسول! میری ماں نے حج کی نذر مانی تھی، مگر حج کرنے سے پہلے ان کا انتقال ہو گیا، اور وہ اپنی نذر پوری نہ کر سکیں، کیا میں ان کی طرف سے حج کر سکتی ہوں، آپ ﷺ نے فرمایا: ان کی طرف سے تم حج کر سکتی ہو، اگر تمہاری ماں پر کسی کا قرض ہوتا، کیا تم اس کو ادا کر تیں، اس عورت نے کہا: جی ہاں، آپ ﷺ نے فرمایا: پس جو اللہ کا قرض ہے وہ ادا کرو، خدا تعالیٰ زیادہ حق دار ہے کہ اس کا قرض ادا کیا جائے“

اس کی بھی بہت سی مثالیں حدیث نبوی میں ملتی ہیں، آپ ﷺ نے تعلیم اور مسائل سکھانے میں اس کا خیال فرمایا کہ مخاطب کے سامنے معروف نظریہ پر قیاس کر کے اس کا حکم بتایا جائے۔

معلم انسانیت کا اسوہ حسنہ اور اخلاق و کردار:

حضور ﷺ کی شخصیت پوری انسانیت کے لئے نمونہ عمل، اسوہ حسنہ ہے، آپ ﷺ

معلم بھی تھے، مربی بھی، مجسم رحمت بھی تھے، اور پیکر اخلاق بھی، آپ ﷺ کا ایک نمایاں وصف یہ تھا کہ آپ کی پوری زندگی اخلاق و کردار وحی ربانی اور قرآن کریم کا سر اپا تھی، اسی لئے حضرت عائشہ فرماتی تھیں: ”کان خلقہ القرآن“ حضور ﷺ کے اخلاق قرآن کریم کا عکس و پرتو تھے، آپ ﷺ کا معاملہ صحابہ کرام کے ساتھ مغض خشک مزاج معلم کا نہ تھا، بلکہ ایک خوش اخلاق، منکسر المزاج، پیکر علم و عمل مربی کا تھا، امام شاطبی نے اپنی مشہور کتاب ”اعتصام“ میں فرمایا ہے: ”وانما کان علیه السلام خلقہ القرآن لأنہ حکم الوحی علی نفسہ، حتی صار فی علمہ و عملہ علی وفقہ“ حضور ﷺ کے اخلاق قرآن ہی تھے، اس لئے کہ آپ ﷺ نے وحی الہی کے جملہ احکام کو اپنے اوپر منتبط فرمایا تھا، یہاں تک کہ اپنے علم و عمل میں وحی کے مطابق ڈھل گئے تھے“

اسی طرح آپ ﷺ بحیثیت معلم صرف احکام بیان نہیں فرماتے تھے، یا آمرانہ انداز تربیت نہیں تھا، بلکہ آپ ﷺ شرعی مسائل بیان فرماتے تھے، منکر کی نکیر فرماتے تھے، اچھے کام پر ہمت افزائی فرماتے تھے، خوش اخلاقی و تواضع سے پیش آتے تھے، خوب عمل کر کے لوگوں کو عمل کی تحریض فرماتے تھے، خیر کے کاموں میں پیش قدی فرماتے تھے، آنحضرت ﷺ کا انداز تربیت و تعلیم کا ایک انوکھا طرز مسلم وابوداؤ کی مندرجہ ذیل حدیث کی روشنی میں ملاحظہ ہو:

عن جابر بن عبد الله قال: أتنا رسول الله ﷺ فی مسجدنا هذا،
وفی يده عرجون ابن طاب، فرأی فی قبلة المسجد خمامۃ، فحكها
بالعرجون، ثم أقبل علينا فقال: أيکم يحب أن يعرض الله عنه؟، قال:
فخشعونا، ثم قال: أيکم يحب أن يعرض الله عنه؟، قال: قلنا: لا أینا يا رسول الله!، قال
قال: أيکم يحب أن يعرض الله عنه؟، قال: قلنا: لا أینا يا رسول الله!، قال
فإن أحذكم اذا قام يصلی فان الله قبل وجهه، فلا يصقن قبل وجهه، ولا
عن يمينه، ولیبصق تحت رجله اليسرى، فان عجلت به بادرة، فليتفل بثوبه
هکذا، - ثم طوى ثوبه بعضه على بعض - ثم قال: أروني عبيرا، فقام فتى

من الحى يشتدى الى أهله، فجاء فخلوق فى راحته، فأخذه رسول الله ﷺ
فجعله فى رأس العرجون، ثم لطخ بها على أثر النخامة، قال جابر: فمن
هناك جعلتم الخلوق فى مساجدكم“

حضرت جابر بن عبد اللہ سے روایت ہے کہ حضور ﷺ ایک مرتبہ مسجد میں ہمارے پاس
تشریف لائے، آپ کے ہاتھ میں بھجور کی خشک شاخ تھی، آپ ﷺ نے مسجد میں سامنے کے حصہ
میں دیوار پر تھوک لگا دیکھا، اور ہماری جانب متوجہ ہو کر فرمایا: تم میں کون شخص یہ چاہتا ہے کہ خدا
تعالیٰ اس سے اعراض فرمائے؟ ہم سہم گئے، آپ ﷺ نے پھر فرمایا: تم میں کون شخص یہ چاہتا ہے کہ
خدا تعالیٰ اس سے اعراض فرمائے؟ ہم سہم گئے، آپ ﷺ نے پھر فرمایا: تم میں کون شخص یہ چاہتا
ہے کہ خدا تعالیٰ اس سے اعراض فرمائے؟ ہم سہم گئے، ہم نے عرض کیا، نہیں، اللہ کے رسول ہم میں
سے کوئی یہ نہیں چاہتا، اس کے بعد آپ ﷺ نے ارشاد فرمایا: تم میں سے جب کوئی شخص نماز کے
لئے کھڑا ہوتا ہے، تو اس کو معلوم ہونا چاہئے کہ اللہ رب العزت اس کے سامنے ہے، چاہئے کہ وہ
اپنے سامنے یا اپنے دائیں جانب نہ تھوکے، بلکہ ضرورت ہو تو باعیں پیر کے نیچے تھوک لے، اگر
اچانک تیزی سے اس کی ضرورت محسوس ہو تو اپنے کپڑے میں اس طرح تھوک صاف کر لے
۔ آپ ﷺ نے اپنے کپڑے کو لپیٹ کر دکھایا۔ پھر فرمایا: کسی کے پاس خوشبو ہو تو لا، محلہ کا ایک
نو جوان اپنے گھر سے دوڑ کر ہاتھ میں کچھ خوشبو لے کر آیا، آپ ﷺ نے اس کو لیا، اور بھجور کی شاخ
کے کنارے پر لگایا، اور اس کے ذریعہ دیوار کے متاثرہ حصہ پر مل دیا، حضرت جابر فرماتے ہیں، تم
نے نہیں سے مساجد میں خوشبوگانے کا اہتمام سیکھا ہے“

اس حدیث میں آپ ﷺ نے ایک طرف اپنے اس انداز سے صحابہ کو اس مسئلہ کی سُکنین
کی طرف توجہ دلائی، منکر پر نکیر فرمائی، اور خود عمل کر کے لوگوں میں ایک زبردست جذبہ عمل بیدار
کیا، مسجد کا ادب و احترام سکھایا،

تعلیم میں تدریجی مراحل کا لحاظ:

عبد النبوی کے نظام تعلیم میں ایک خاص بات یہ نظر آتی ہے کہ اس میں موضوع و مضمون

میں تدریجی مراحل کا بھرپور خیال رکھا گیا ہے، یہی شرعی نصوص و احکام کی بھی خصوصیت ہے، چنانچہ شراب کو یکبارگی حرام نہیں کیا گیا، بلکہ تدریجیاً اس کی حرمت اس طرح نازل ہوئی کہ شراب کے خونگر معاشرہ میں اس کی نفرت و گھن پیدا ہو گئی، آپ ﷺ نے صحابہ کرام کو تعلیم دینے میں اسی تدریج و ترتیب کا خیال رکھا، بالفاظ دیگر کہا جاسکتا ہے کہ الٰہ صم فلام کے تحت جو بات جتنی ضروری و اہم تھی تعلیم میں اس کی ترتیب کا خیال رکھا گیا، تاکہ سمجھنے اور عمل کرنے دونوں میں سہولت ہو، چوں کہ عہد نبوی میں علم صرف معلومات کا نام نہیں تھا بلکہ وہ حیات انسانی کا زندہ و تطبیقی نظام تھا، جو پڑھا جاتا وہ شب و روز کی عملی حقیقت اور شعبہ ہائے زندگی کا خاکہ ہوتا تھا، علم عمل کے سانچوں میں ڈھلتا تھا، زندگی کے ہر گوشہ میں اس کی جلوہ نمائی صاف نظر آتی تھی،

عَنْ جَنْبِ بْنِ عَبْدِ اللَّهِ قَالَ: كَنَا مَعَ النَّبِيِّ صَلَّى اللَّهُ عَلَيْهِ وَسَلَّمَ، وَنَحْنُ فَتِيَانٌ حِزَاوَرَةٌ، فَتَعْلَمَنَا الْإِيمَانُ قَبْلَ أَنْ نَتَعَلَّمَ الْقُرْآنَ، ثُمَّ تَعْلَمَنَا الْقُرْآنَ، فَازْدَدْنَا بِهِ إِيمَانًا، رواه ابن ماجہ

حضرت جب بن عبد اللہ سے روایت ہے، فرماتے ہیں کہ ہم چند قریب البلوغ نوجوان تھے، ہم نے قرآن سے پہلے ایمان سیکھا تھا، پھر ہم نے قرآن سیکھا، اور اس ترتیب کی وجہ سے قرآن پر ہمارا ایمان مزید دو بالا ہو گیا،

قرآن مجید سیکھنے سے پہلے جس ایمان کے سیکھنے کا ذکر اس حدیث میں کیا گیا ہے، دراصل یہی وہ روح اور جذبہ دروں ہوتا تھا، جو علم کو زندگی کا رہبر بناتا تھا، جو خلوت و جلوت کے ہنگاموں کو علم کی فرمائز وائی کی ماتحتی سکھاتا تھا، یہی وہ جو ہر اطیف تھا جس نے علم حاصل کرنے والوں کو انسانیت کا حصہ خواں بنایا تھا، اسی جذبہ و روح کی وجہ سے تعلیم کے وہ نتائج سامنے آئے جن پر تاریخ انسانی نازکرتی ہے، مند احمد کی ایک اور روایت ملاحظہ ہے:

عَنْ أَبِي عَبْدِ الرَّحْمَنِ قَالَ: حَدَّثَنَا مَنْ كَانَ يَقْرَئُنَا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُمْ كَانُوا يَقْرَئُونَ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ عَشْرَ آيَاتٍ، فَلَا يَأْخُذُونَ فِي الْعَشْرِ الْآخِرِيِّ حَتَّى يَعْلَمُوا مَا فِي هَذِهِ مِنَ الْعِلْمِ وَالْعَمَلِ، قَالُوا فَعَلِمْنَا الْعِلْمَ

والعمل“ رواه احمد

ابو عبد الرحمن سے مตقول ہے فرماتے ہیں کہ صحابہ رسول ﷺ میں سے جو ہمیں قرآن پڑھاتے تھے ان کا بیان ہے کہ وہ لوگ حضور ﷺ سے دس آیات سیکھتے تھے، اس کے بعد دوسرا مزید دس آیات اس وقت سیکھتے تھے جب سابقہ آیات میں موجود علم اور عمل کو اچھی طرح جان لینے تھے، فرماتے ہیں کہ ہم نے علم اور عمل دونوں سیکھے ہیں،

تعلیمی نظام میں تدریج اور ترتیب کا اشارہ حضرت معاذ بن جبلؓ کے مشہور واقعہ سے بھی لگایا جاسکتا ہے، جب حضور ﷺ نے انہیں یمن کا معلم بنانا کر بھیجا تھا تو یہ ہدایت ارشاد فرمائی تھی ”إنك تأتي قوماً من أهل الكتاب، فادعهم إلى شهادة أن لا إله إلا الله، وأنى رسول الله، فإن هم أطاعوا بذلك فأعلمهم أن الله افترض عليهم خمس صلوات في كل يوم وليلة، فإن هم أطاعوا بذلك فأعلمهم أن الله افترض عليهم صدقة تؤخذ من أغنيائهم، وترد على فقراهم، فإن هم أطاعوا بذلك فاياك وكرائم أموالهم، واتق دعوة المظلوم، فإنه ليس بينه وبين الله حجاب“

اے معاذ تم اہل کتاب کی قوم کے پاس جا رہے ہو، انہیں توحید و رسالت کے اقرار کی دعوت دینا، جب وہ اس کو تسلیم کر لیں، تو انہیں بتانا کہ اللہ نے شب و روز میں ان پر پانچ نمازیں فرض کی ہیں، جب وہ یہ مان لیں، تو انہیں بتانا کہ اللہ نے ان کے اموال میں صدقہ واجب فرمایا ہے، جو ان کے اہل ثروت و دولت سے وصول کیا جائے گا، اور انہی کے غریبوں و ناداروں کو دیا جائے گا، جب وہ بھی مان لیں اور اطاعت کریں، تو تم ان کے بہترین اموال کو حاصل کرنے اور لینے سے پر ہیز کرنا، اور دیکھو مظلوم کی بد دعا سے دور رہنا، اس لئے کہ مظلوم اور خدا کے درمیان کوئی حجاب نہیں ہوتا“

حضور ﷺ نے حضرت معاذؓ کو معلم بنانا کریں بھیجا، اور یہ ہدایات دیں کہ اہل یمن کی تعلیم و تربیت میں اس ترتیب و تدریج کا خیال رکھیں،

امتحان وجائزہ:

آپ بسا اوقات صحابہ کرام کی صلاحیتوں، استعداد، اور ان کی علمی ترقی، فہم و ادراک کا جائزہ بھی لیتے تھے، امام بخاری نے فرمایا ہے: باب طرح الامام المسئلة علی أصحابه لیختبر ما عندهم من العلم، امام اور مرتبی کے اپنے شاگردوں، اور تلامذہ کا امتحان لینے کا بیان، اور انہوں نے اپنی بلند نظری و تحریکی، اور حسن انتخاب سے حدیث ذکر فرمائی ہے، حضرت عبد اللہ بن عمرؓ سے مروی ہے کہ حضور ﷺ نے فرمایا، اور سوال کیا، بتاؤ وہ کون سا درخت ہے جس کے پتے کبھی کسی موسم میں نہیں جھوڑتے، وہ اپنی سدا بہاری، و شادابی، اور افادیت میں مسلمان کی طرح ہے، لوگ جنگل کے مختلف درختوں پر غور کرنے لگے کہ ایسا کون سا درخت ہے، میرے دل میں آیا کہ وہ کھجور کا درخت ہے، صحابہ نے عرض کیا، اللہ کے رسول! آپ ہی ارشاد فرمادیں، آپ ﷺ نے فرمایا: وہ کھجور کا درخت ہے،

آپ ﷺ نے بعض دفعہ جائزہ لیا، کسی سے سوال کیا، اور اچھا جواب دینے پر تعریف و تو صیف بھی فرمائی، کیوں کہ یہ ایک طبعی بات ہے کہ کسی کی تعریف کرنے سے اس کی ہمت افزائی ہوتی ہے، اس کی صلاحیت کو مزید جلا ملتی ہے،

مسلم شریف میں حضرت ابی بن کعبؓ سے منقول ہے فرماتے ہیں کہ حضور ﷺ نے مجھ سے فرمایا:

يَا أَبَا الْمَنْذِرِ، أَتَدْرِي أَيْ آيَةٍ مِّنْ كِتَابِ اللَّهِ مَعَكَ أَعْظَمُ، قَلْتُ: اللَّهُ لَا إِلَهَ إِلَّا هُوَ الْحَقُّ الْقَيُومُ، فَضَرَبَ فِي صَدْرِي، وَقَالَ: لِيَهْنَئَكَ الْعِلْمُ أَبَا الْمَنْذِرِ،
 ”ابومنذر، بتاؤ قرآن مجید کی سب سے عظیم آیت کوئی ہے؟ میں نے عرض کیا: آیت الکرسی، آپ ﷺ نے میرے سینے پر از راہ شا بشی ہاتھ رکھا، اور فرمایا: ابومنذر! علم مبارک ہو بعض روایات سے معلوم ہوتا ہے کہ حضور ﷺ بسا اوقات صحابہ کو ذمہ داریاں ادا کرنے کے لئے تیار فرماتے تھے، اور جائزہ لیتے تھے کہ آپ ﷺ کے فیض یا نتیہ کس طرح اپنی ذمہ داریاں ادا کریں گے، مسند احمد میں حضرت عبد اللہ بن عمرو بن العاصؓ سے منقول ہے کہ دو حضرات باہم

(۹۶)

جھگڑتے ہوئے آپ ﷺ کی خدمت میں حاضر ہوئے، تو آپ ﷺ نے حضرت عمر بن العاصؓ سے مخاطب ہو کر فرمایا: ”اقض بینہما، قال: وَأَنْتَ هَا هُنَا يَا رَسُولَ اللَّهِ؟ قَالَ: نَعَمْ، قَالَ عَلَىٰ مَا أَقْضَى؟ قَالَ: إِنْ اجْتَهَدْتَ فَأَصْبَتْ فَلَكَ عَشْرَةُ أَجْوَرٍ، وَإِنْ اجْتَهَدْتَ فَأَخْطَأْتَ فَلَكَ أَجْرٌ“ رواہ احمد

اے عمرؓ! تم ان دونوں کے درمیان فیصلہ کرو، انہوں نے عرض کیا، اللہ کے رسول کیا میں آپ کی موجودگی میں فیصلہ کروں؟!!، آپ ﷺ نے فرمایا: ہاں، تم فیصلہ کرو، انہوں نے عرض کیا، میں کس طرح کروں؟ تو آپ ﷺ نے فرمایا: اگر تم نے اجتہاد سے کام لیکر صحیح فیصلہ کر دیا تو تمہیں دس اجر ملیں گے، اور اجتہاد کیا لیکن فیصلہ میں چوک ہو گئی، تو ایک اجر ملے گا“

آپ ﷺ نے جہاں ایک طرف ان کی ہمت افزائی فرمائی، ویسی دوسری جانب اس سے معلوم ہوتا ہے کہ آپ ﷺ اپنے صحابہ کی صلاحیتوں کو پر کھتے تھے، اور دیکھتے تھے کہ وہ اپنی صلاحیت سے کس طرح ذمہ داری نہ جائیں گے، اس سے ان کے اندر مختلف میدانوں میں کام کا حوصلہ اور صحیح شعور ملتا تھا،

معلم انسانیت کے بیٹھنے کی ہیئت:

معلم انسانیت کھڑے ہو کر بھی پڑھاتے تھے اور بیٹھ کر بھی، ابو نعیمؓ نے مدرسہ نبوت کے مشہور طالب علم حضرت انسؓ سے روایت نقل کی ہے۔

عن انس قال: أقبل أبو طلحة يوماً، فإذا النبي ﷺ قائم يقرئ أصحاب الصفة، على بطنه فصيل من حجر يقيم صلبه من الجوع. (أبو نعيم
فی الحلية ۱ = شرح حیاة الصحابة ۳ / ۶۶۹)

حضرت انسؓ سے مردی ہے کہ ایک دن حضرت ابو طلحہؓ آئے تو دیکھا کہ حضور ﷺ کھڑے ہوئے صدقہ کے طلباء کو پڑھا رہے ہیں، آپ کے پیٹ پر ایک پتھر بندھا ہوا ہے جس سے بھوک کی حالت میں کمر سیدھی ہے اسکے علاوہ حضور ﷺ کرسی پر بیٹھ کر بھی تعلیم دیتے تھے، اور آپ ﷺ سے کرسی پر

پڑھانا ثابت ہے، امام مسلم نے اپنی صحیح میں ابو رفاعة سے یہ حدیث نقل کی ہے۔

عن أبي رفاعة قال! انتهيت الى رسول الله ﷺ و هو يخطب قال!
فقلت : يا رسول الله ! رجل غريب جاء ليسأل عن دينه لا يدرى ما دينه قال!
فأقبل على رسول الله ﷺ ، و ترك خطبته حتى انتهى الى ، فأتى بكرسى ،
حسبت قوائمه حديدا ، قال! فقعد عليه رسول الله ﷺ وجعل يعلمني مما
علمه الله ، ثم أتى خطبته ، فأتم آخرها“

”حضرت ابو رفاعة فرماتے ہیں کہ میں اللہ کے نبی کی خدمت میں حاضر ہوا، آپ ﷺ خاطب فرماتے تھے، میں نے عرض کیا اے اللہ کے رسول ﷺ میں ایک پردیسی آدمی ہوں، دین کے بارے کچھ معلومات حاصل کرنا چاہتا ہوں، وہ کہتے ہیں کہ حضور ﷺ میری طرف متوجہ ہوئے اور اپنے خطاب کو نامکمل چھوڑ دیا، حتیٰ کہ میرے پاس تشریف لے آئے، تو آپ کے پاس ایک کرسی لائی گئی، مجھے خیال ہے کہ شاید اسکے پائے لوہے کے تھے، آپ اس پر بیٹھنے اور مجھے دین کی معلومات سکھانے لگے، اسکے بعد آپ نے اپنے خطبہ کو مکمل کیا،“

اس حدیث سے حضور کے طریقہ تدریس، تعلیم کی اہمیت، طلباً کیسا تھا استاد کا انداز محبت و شفقت اور ایک اجنبی مسافر کی تعلیم کیلئے دوسرے کاموں کو اگر چہ وہ بھی اسی سے متعلق ہو مؤخر کرنا، آپ کا شوق علم وغیرہ ان تمام امور کا اندازہ لگایا جا سکتا ہے۔

تو ضیح وسائل کا استعمال:

حضور ﷺ نے مسائل کی وضاحت اور صحابہ کے تقریب فہم کے لئے متعدد وسائل اختیار فرمائے، حضور ﷺ تفہیم کے لئے اور مسائل کو اچھی طرح ذہن نشین کرنے کے کبھی مثال سے سمجھاتے تھے، کبھی نقشہ سے سمجھاتے تھے، چنانچہ آپ ﷺ نے انسان کی خواہشات، منحصر زندگی، اور موت کو سمجھانے کے لئے زمین پر خطوط اور نشان بنانے کو سمجھایا، آپ ﷺ کی تمثیلات اور اشاروں پر مستقل کتابیں تیار ہو سکتی ہیں، صحابہ کرام کو پڑھانے اور تعلیم دینے کے لئے، ان کو دینی مسائل اور حقائق سمجھانے کے لئے آپ ﷺ نے یہ سب طریقے اختیار فرمائے، بسا اوقات کوئی

چیز دھا کروضاحت فرمائی،

عن ابن مسعود^{رض} قال: خط النبي ﷺ خط مربع، و خط خطاف في الوسط خارجا منه، و خط خططا صغارا الى هذا الذي في الوسط من جانبه الذي في الوسط، فقال: هذا الانسان، وهذا أجله محيطا به، - أو أحاط به - وهذا الذي هو خارج أمله، وهذه الخطط الصغار الأعراض، فان أخطأه هذا، نهشه هذا، وان أخطأه كلها أصابه الهرم،' رواه البخاري

حضرت عبد اللہ بن مسعود^{رض} سے روایت ہے، کہ حضور ﷺ نے ایک مریع خط کھینچا، اور اس کے پیچوں نیچے ایک خط اس طرح کھینچا جس کا کچھ حصہ باہر نکلا ہوا تھا، درمیانی خط کے اطراف میں مریع کے اندر مزید کچھ چھوٹے چھوٹے خط بنائے، اور فرمایا، دیکھو یہ انسان کی حالت ہے، یہ مریع خط اس کی محدود زندگی ہے، مریع سے باہر کی لکیر اس کی آرزوئیں ہیں، جوز ندگی سے زیادہ ہیں، یہ اطراف میں چھوٹے چھوٹے خطوط اچانک پیش آنے والے حوادث ہیں، انسان ایک حادث سے پچتا ہے، تو دوسرے میں گرفتار ہو جاتا ہے، ایک مشکل و پریشانی سے پچتا ہے تو دوسری کا شکار ہو جاتا ہے، اور سب سے نیچے جائے تو بڑھا پا اور پیرانہ سالی کا ضعف تو لاحق ہو کر ہی رہتا ہے،' ان تو پیغمبر^{صلی اللہ علیہ وسلم} خطوط کے ذریعہ آپ^{صلی اللہ علیہ وسلم} نے صحابہ کو انسان کی محدود زندگی، لا محدود اور زندگی سے زیادہ خواہشات، اور مشکلات وحوادث میں گھری انسانی زندگی کی بہترین وضاحت فرمائی ہے،

امام احمد نے مندرجہ میں ایک اور روایت بیان فرمائی ہے، حضرت عبد اللہ بن مسعود^{رض} سے ہی مروی ہے "خط لنا رسول الله ﷺ خط، ثم قال: هذا سبيل الله، ثم خط خطوطا عن يمينه وعن شماله، ثم قال: هذه سبل، على كل سبيل منها شيطان، يدعوك اليه، ثم قرأ: وأن هذا صراطى مستقيما فاتبعوه، ولا تتبعوا

السبيل ففرق بكم عن سبيله،“

حضور ﷺ نے ایک سیدھا خط کھینچا، اور فرمایا یہ صراط مستقیم خدا کا راستہ ہے، پھر اس کے دائیں باائیں مزید کچھ خطوط بنائے، اور فرمایا یہ سب شیطان کی راہیں ہیں، ان میں ہر راستے پر شیطان بیٹھا ہے، اور اپنی جانب دعوت دے رہا ہے، اس کے بعد آپ ﷺ نے بطور استشہاد قرآن مجید کی یہ آیت تلاوت فرمائی، ”یہی میرا سیدھا راستہ ہے، پس تم اسی کی اتباع کرو، اور دیگر راستوں پر نہ چلو، ورنہ شیطان تمہیں سیدھے راستے سے بھکادے گا،

مسائل کی توضیح کے لئے آپ ﷺ نے خطوط کے علاوہ حسی و مشاہداتی چیزوں سے بھی سمجھایا، جس چیز کی حرمت بتانا مقصود تھی تاکید و توضیح کے لئے اس کو دکھا کر سمجھایا،

عن علی بن ابی طالبؑ یقول: أخذ رسول الله ﷺ حريراً بشماله، وذهباً بيمنيه، ثم رفع بهما يديه، وقال: ان هذين حرام على ذكور امتى، حل لأناثهم،“ رواه ابو داود

حضرت علیؑ سے روایت ہے کہ حضور ﷺ نے اپنے دائیں ہاتھ میں ریشم کا کپڑا، اور باائیں ہاتھ میں سونا اٹھایا، اور لوگوں کو دکھا کرتا یا کہ یہ دونوں چیزوں میری امت کے مردوں پر حرام اور عورتوں کے لئے جائز ہیں،

اس طرح سے آپ ﷺ مسئلہ کی وضاحت کے ساتھ حکم کی تاکید اور اچھی طرح تفہیم فرمائی، کتب احادیث میں اس کی بھی متعدد مثالیں ملتی ہیں، آپ ﷺ نے دنیا کی بے شابی اور بے حیثیت ہونے کو مدارکبری کے بچہ کی مثال سے سمجھایا، قرب قیامت کو اپنی دوانگلیوں کے اشارے سے بتایا، قبر کے عذاب کو اپنے ایک ہاتھ کی انگلیوں کو دوسرا ہاتھ میں ڈال کر سمجھایا، اس سے اندازہ لگایا جاسکتا ہے کہ معلم انسانیت نے تعلیم و تفہیم کے لئے مکملہ وسائل کا استعمال فرمایا، عجیب بات ہے کہ ہمارے بیشتر اداروں اور درس گاہوں میں معمولی درجہ کے بورڈ یا تفہیم کے وسائل بالکل مفقود ہوتے ہیں۔

حرکات و سکنات (Body Language) کا استعمال:

ماہرین تعلیم و نفیات متفق ہیں کہ معلم و محاضر کے کلمات سے زیادہ اس کی حرکات و سکنات Body Language، نیز آواز کے زیر و بم، نشیب و فراز کا اثر زیادہ ہوتا ہے، اور ترسیل معلومات میں غیر شعوری طور پر اس کا گہرا اثر ہوتا ہے، آنحضرت ﷺ مسائل کی نوعیت کے لحاظ سے بسا اوقات حرکات و سکنات اختیار فرماتے تھے، بھی آپ ﷺ نے قول اور اشارہ کو ایک ساتھ جمع فرمایا،

حضرت ابو موسی اشعری سے روایت ہے، کہ آپ ﷺ نے ارشاد فرمایا: ایک مومن دوسرے مومن کے لئے مضبوط عمارت کی مانند ہے، جس کی اینٹیں باہم ملکر مضبوطی پیدا کرتی ہیں، اور آپ ﷺ نے اپنی انگلیوں کو ایک دوسرے میں پیوست کر کے اشارہ فرمایا، حضرت سہل بن سعدؓ سے روایت ہے کہ حضور ﷺ نے ارشاد فرمایا: میں اور یتیم کی کفالت کرنے والا جنت میں اس طرح ہوں گے، آپ ﷺ نے دو انگلیوں کو آپس میں ملا کر بتایا،

بھی ایسا بھی ہوتا کہ آپ مضمون کی اہمیت، اس کی نوعیت بلکہ سنگینی بتانے کے لئے اپنی ہیئت و حالت تبدیل فرماتے تھے، جیسا کہ حضرت ابو بکرؓ فرماتے ہیں:

”کنا عند رسول الله ﷺ، فقال ألا أنبئكم بأكبر الكبائر،؟“
ثلاثاء، قلنا بلى يا رسول الله، قال: الاشتراك بالله و عقوق الوالدين، وكان متکئا، فجلس، فقال: ألا وقول الزور، وشهادة الزور، ألا وقول

الزور، وشهادة الزور، فما زال يكررها، حتى قلنا: ليته سكت،“ رواه البخاري
حضرت ابو بکرؓ فرماتے ہیں کہ ہم حضور ﷺ کی خدمت میں حاضر تھے، آپ ﷺ نے فرمایا کیا میں تمہیں کبیرہ گناہوں کے بارے میں نہ بتاؤں، ہم نے عرض کیا، ضرور ارشاد فرمائیں اللہ کے رسول، آپ ﷺ نے فرمایا: اللہ کے ساتھ شرک کرنا، اور والدین کی نافرمانی، آپ ﷺ نیک لگا کر بیٹھے ہوئے تھے، اچانک سیدھے بیٹھ گئے، اور فرمایا: جھوٹی گواہی دینا، جھوٹی گواہی

دینا، آپ ﷺ بار بار دھراتے رہے، یہاں تک کہ ہم سوچنے لگے؛ کاش اب آپ ﷺ سکوت فرمائیتے،

اسی طرح مضماین کی مناسبت سے کبھی بکھار آپ کے چہرہ انور پر غصہ کے آثار نمایاں ہوتے، جیسے تقدیر کے بارے بحث کرتے ہوئے آپ ﷺ نے کچھ لوگوں کو دیکھا تو خفا ہوئے، اور حالت یقینی کہ گویا رخسار مبارک پر انار کے دانے نچوڑے گئے ہوں، اور آپ ﷺ نے اس وقت فرمایا: تم سے پہلی قومیں اسی طرح کے مسائل میں بے فائدہ بحث و مباحثہ کی وجہ سے ہلاک کر دی گئیں، یہ دراصل مختلف مسائل کی نوعیت اور اس کی اہمیت بتانے کے لئے ہادی انسانیت اور سید المرسلین کا انداز ہوتا تھا،

استاد کیلئے ہدایت:

کسی بھی نظام تعلیم کے ڈھانچے میں سب سے اہم کردار استاد کا ہے، طالب علم اسی کی فکر اور اسی کی روح اختیار کرتا ہے، طلباۓ کی ذہنیت انکی نشوونما و تربیت پر استاد کی فکر اور طرز و اسلوب کا گہرا اثر ہوتا ہے، نبی اکرم معلم انسانیت ﷺ نے اس باب میں اپنے حسین ترین اسوہ کے علاوہ مستقل ہدایات دی ہیں، دیلیٰ نے حضرت ابو ہریرہؓ کی روایت نقل کی ہے۔

”اللہ کے رسول ﷺ نے فرمایا! اپنے طلباء کے ساتھ نرم مزاجی ورمی اختیار کرو، اور تم

وتندر خومت بنو، مبادا کہ تمہاری جہالت تمہارے علم پر غالب آجائے۔“

اسی طرح ابن عبد البر نے حضرت عمر بن خطاب کا قول نقل کیا ہے:

عن عمر قال! تعلموا العلم وعلموه الناس، وعلموا له الوقار
والسكنى، وتواضعوا لمن تعلمتم منه ولمن علمتكم، ولا تكونوا من
جبابرة العلماء فلا يقوم علمكم بجهلهم (جامع بيان العلم، شرح
حياة الصحابة ٦٦٨/٣)

حضرت عمرؑ نے فرمایا کہ علم سیکھو اور لوگوں کو سکھاؤ نیز علم کا وقار و ادب بھی سکھاؤ، اپنے طلباء و اساتذہ کی ساتھ تواضع، زمی خوش اخلاقی سے پیش آو، سخت مزاج تند خو علاماء میں سے مت بنو،

(۱۰۲)

اسلنے کے تہارا علم تہاری جہالت کیسا تھا قائم نہیں رہ سکتا۔

طبرانی اور امام احمدؓ نے حضرت ابو درداء کی مندرجہ ذیل حدیث بھی نقل کی ہے:

عن أم الدرداء قالت: كان أبو درداء لا يحدث حديثا الا تبسم فيه

فقلت له اني أخشى أن يحمقك الناس، فقال كان رسول الله ﷺ لا يحدث حديثا الا تبسم فيه (رواہ الطبری۔ شرح حیات الصحابة ۶۳۴ ۳)

حضرت ام درداء سے مروی ہے فرماتی ہیں کہ ابو درداء جب بھی کوئی حدیث بیان کرتے تو مسکراتے تھے، میں نے ان سے عرض کیا کہ مجھے اندیشہ ہے کہ کہیں آپ کے اس عمل کو لوگ حمافٹ نہ سمجھیں، تو انہوں نے فرمایا: اللہ کے رسول ﷺ جب بھی کوئی حدیث بیان فرماتے تو آپ ﷺ مسکراتے تھے۔

ان روایات سے اندازہ لگایا جاسکتا ہے کہ استاد کو اسلام نے طلباء کیسا تھا خوش کلامی، نرم مزاجی، نرم گفتاری، و ملاطفت کی ہدایت کی ہے، تاکہ طالب علم بے خوف و بلا جھک استاد سے استقادہ کر سکے اگر استاد کی بد غلطی سختی و تندرخونی طلباء کیلئے حجاب بنتی ہے، تو حدیث کے الفاظ پر غور کرنے سے معلوم ہوتا ہے کہ وہ اس کی جہالت ہے۔

استاد کے تعلق سے طلباء کو ہدایت

ایک طالب علم کو اپنے استاد کے ساتھ محبت و تعلق، خلوص و وفا، اور ادب و احترام میں کس طرح ہونا چاہئے، اس کا اندازہ حضرات صحابہ کے حضور ﷺ کے ساتھ تعلق سے لگایا جاسکتا ہے، آپ ﷺ جس طرح معلم و مرbi تھے، سید الاولین والآخرین، اور خاتم الانبیاء بھی تھے، ظاہر ہے کہ ان کے تعلق پر کسی اور تعلق کو قیاس نہیں کیا جاسکتا، ہاں آپ ﷺ کے فیض یا فاتحة حضرت علی بن ابی طالبؑ کی مندرجہ ذیل روایت سے اندازہ لگایا جاسکتا ہے کہ ایک معلم و استاد کے ساتھ طالب علم کو کس طرح پیش آنا چاہئے، حضرت علیؓ فرماتے ہیں:

ان من حق العالم أن لا تكثر عليه السوال، ولا تعنقه في الجواب،

وأن لا تلح عليه إذا أعرض، ولا تأخذ بثوبه إذا كسل، ولا تشير إليه بيده،

وأن لا تغمزه بعينيك، وأن لا تسأله في مجلسه، وأن لا تطلب زلتة، وان زلت أئنته أو بته، وقبلت فيتها، وأن لا تقول: قال فلان خلاف قوله، وأن لا تفشي له سرا، وأن لا تغتاب عنده أحدا، وأن تحفظه شاهدا وغائبا، وأن تعم القوم بالسلام، وأن تخصه بالتحية، وأن لا تجلس بين يديه، وان كانت له حاجة سبقت القوم الى خدمته، وأن لا تمل من طول صحبته ، انما هو كالنخلة تنتظر متى يسقط عليك منها منفعة، (ابن عبدالبر، في جامع بيان العلم ، شرح حياة الصحابة ٦٤٨ / ٣)

استاد کے حقوق یہ ہیں کہ اس سے بہت زیادہ سوالات مت کرو، اس کو جواب دینے ہوئے سخت کلامی مت کرو، اگر وہ اعراض کرے تو ضد مت کرو، اگر وہ سستی کرتا ہے تو تم اسکے کپڑے مت پکڑو، اپنے ہاتھ سے اسکی طرف اشارہ مت کرو، اسکی طرف آنکھیں مت چلاو، اسکی مجلس میں سوال مت کرو، اس کی لغزشوں کو مت ڈھوندو، اگر اس سے کوئی غلطی ہوئی ہے تو اس کے رجوع کا انتظار کرو، اور اس کے رجوع کو قبول کرو، اس کے سامنے یہ نہ کہو کہ فلاں کا قول آپ کے خلاف ہے، اس کا راز فاش مت کرو، اور اس کے پاس کسی کی غیبت نہ کرو، اس کی موجودگی وغیرہ موجودگی میں حفاظت کرو، دوسرے لوگوں کو عمومی سلام کرو اور استاد سے خصوصی سلام و ملاقات ادب کیسا تھہ کرو، اس کے سامنے ادب سے بیٹھو، اگر اس کو کوئی ضرورت ہو تو اوروں سے پہلے اسکی خدمت کی طرف لپکو، اس کی ہم نشینی سے نہ اکتاو، استاد پھل دار درخت کے مانند ہے انتظار کرو کہ کب اس سے تمہارے دامن میں کوئی پھل گرتا ہے،
یہ پاکیزہ نصائح اور استاد کے ادب کا بہترین تصور، بے مثال ذریں احکام آج ہمارے لئے سنگ میل ہے،

حسب ضرورت تبدیلی انصاب

صحابہ کرام کا علمی ذوق و مزاج ایسا تھا کہ ہمہ وقت تعلیم و تعلم میں مشغول رہتے تھے، وہ کوشش کرتے تھے کہ کوئی وقت بیکار رضائی نہ ہو، کسی نہ کسی خیر کے کام میں استعمال ہو جائے، اور یہ

سب تربیت نبوی کا نتیجہ تھا، وہ علم تو سیکھتے تھے، لیکن بے مقصد علم اور محض فلسفہ نہیں بلکہ ان کا علم عملی زندگی سے عبارت تھا، نظریات محض نظریات نہیں تھے بلکہ تطبیقی شکل میں تھے، چنانچہ امر شرعی علم حاصل کرنے کے ساتھ ساتھ جب ان کو ضرورت محسوس ہوئی دوسری زبانوں اور دوسرے علوم کو حاصل کیا جائے تو بقدر ضرورت اس کو بھی حاصل کیا، مندرجہ ذیل احادیث سے اندازہ لگایا جاسکتا ہے کہ اسلامی نظام تعلیم میں اصل اور ضروری علم کے بعد حسب ضرورت دیگر علوم کو سیکھنے کا بھی حکم دیا گیا ہے، نیز حسب ضرورت نصاب میں دوسرے علوم کو حاصل کرنا بھی ایک امر شرعی ہے، وہ شریعت و دین سے خارج یا اس سے انحراف نہیں ہے، دال میں جتنے نمک جتنے مرچ کی ضرورت ہو اس کو بھی استعمال کیا جاتا ہے لیکن اتنا نہیں کہ دال غائب ہو جائے اور نمک ہی نمک یا مرچ ہی مرچ رہ جائے، موجودہ نظام کے ناقدانہ جائزہ لینے کیلئے اس پہلو پر بھی غور کرنا چاہئے کہ کون سے علوم کس حد تک ضروری ہیں، امام احمد ابن حنبل^{رض} نے حضرت زید کی مشہور حدیث نقل کی ہے:

قال زید بن ثابت: قال لى رسول الله ﷺ تحسن السريانى، إنها
تاتينى كتب، قال : قلت: لا ،قال: فتعلمتها فى سبعة عشر يوماً (مسند احمد)
(۱۸۲۰)

حضرت زید بن ثابت^{رض} فرماتے ہیں کہ حضور ﷺ نے دریافت فرمایا کہ کیا تم سریانی جانتے ہو، میرے پاس کچھ مکتوب سریانی زبان میں آتے ہیں، انھوں نے عرض کیا کہ نہیں جانتا ہوں، حضرت زید^{رض} کہتے ہیں کہ پہلی میں نے سریانی زبان کو سترہ دنوں کے اندر سیکھ لیا۔ اسی طرح کی روایت کو ابن عساکر اور ابو یعلی نے نقل کیا ہے جسکے الفاظ یہ ہیں،

فقال رسول الله ﷺ تعلم لى كتاب يهود، فانى والله ما آمن يهود على كتابى فتعلمته، فكنت أكتب لرسول الله ﷺ اذا كتب اليهم، وأقرء كتابهم اذا كتبوا اليه. (روه ابو یعلی وابن عساکر شرح حیة الصحابة ۲)
(۶۱۶)

اللہ کے رسول ﷺ نے ارشاد فرمایا کہ میرے لئے یہود یوں کی تحریر و کتابت کا علم

حاصل کرو، اس لئے کہ خدا کی قسم مجھے ان پر اپنی تحریر کے متعلق اعتماد نہیں ہے، تو میں نے اسکو سیکھ لیا، اور میں حضور ﷺ کی جانب سے لکھتا تھا، جب آپ ﷺ ان کو لکھنا چاہتے تھے، اور جب وہ کچھ لکھ کر حضور ﷺ کے پاس بھیجتے تھے تو میں ان کے خطوط و رسائل پڑھتا تھا۔

اسی طرح کنز العمال میں عربی ادب و شعر میں مہارت پیدا کرنے سے متعلق حضرت عمرؓ کے ارشاد گرامی نقل کئے گئے ہیں، بقدر ضرورت علم انساب، عربی ادب، اور علمنجوم سیکھنے کی روایت حضرت ابو ہریرہؓ سے منقول ہے:

تعلموا من أنسابكم ما تصلون به أرحامكم ثم انتهوا، وتعلموا من العربية ما تعرفون به كتاب الله ثم انتهوا، وتعلموا من النجوم ما تهتدون به في ظلمات البر والبحر ثم انتهوا، (كنز العمال ۱۰ / ۲۲۵ / رقم الحديث ۳۹۱۶۲)

فرمایا کہ: تم علم الانساب بھی اتنا سیکھو جس سے رشتہ دار یوں کو پہچان کر حق ادا کر سکو، پھر رک جاؤ، اتنی عربی زبان بھی سیکھو جس سے قرآن فتحی پیدا ہو، پھر رک جاؤ، اتنا علمنجوم بھی حاصل کرو جس سے خشکی تری کے راستے معلوم کر سکو پھر رک جاؤ۔“

یہ احادیث یہ اندازہ کرنے کے لئے بالکل کافی ہیں کہ عہد اول کے نظام تعلیم میں جس چیز کی ضرورت ہوتی تھی بقدر ضرورت صحابہ کرام وہ بھی سیکھتے تھے، مثلاً حضرت علیؓ نے جب نجومی کی ضرورت محسوس کی تو ابوالسود ولی سے فرمایا:

ان الأعاجم قد دخلت في الدين كافة فضع للناس شيئاً يستدلون به على صلاح ألسنتهم (كنز العمال ۱۰ / ۲۸۴ / رقم الحديث ۲۹۴۵۷)

اس وقت بھی لوگ کثرت سے اسلام میں داخل ہوئے ہیں، تم لوگوں کیلئے ایسے اصول مرتب کر دو جس سے وہ زبان کی درستگی اور اسکی اصلاح کر سکیں،“ حاکم نے متدرک میں روایت نقل کی ہے کہ:

حضرت عبد اللہ ابن زیر کا حال یہ تھا کہ اتنے سو غلام تھے، جو الگ الگ زبان جانتے

تھے، حضرت ابن زیبر ہر ایک سے اسی کی زبان میں بات کرتے تھے، (شرح حیاۃ الصحابة ۳/۲۱۶) عہد نبوی میں نصاب تعلیم طے شدہ و متین کتب کی شکل میں نہیں تھا، قرآن و سنت اور مسائل شرعیہ کے علاوہ حسب ضرورت امور پر توجہ دی جاتی تھی، ڈاکٹر حمید اللہ انصاری مرحوم فرماتے ہیں:

”نصاب کا مسئلہ ایسا مسئلہ ہے کہ پوری صحت کے ساتھ بیان کرنا دشواری سے خالی نہیں، ہمارے پاس جو مختلف اور محدود مواد موجود ہے، اس سے پتہ چلتا ہے کہ ہر جگہ ایک ہی نصاب جاری نہ تھا، معینہ کتب کو پڑھانے کی جگہ معینہ معلم کے پاس لوگ جاتے اور جو کچھ پڑھا سکتا اس سے پڑھتے، بہر حال اتنا معلوم ہوتا ہے کہ قرآن و سنت کے ہمہ گیر نصاب کے علاوہ آنحضرت ﷺ نے حکم دیا تھا کہ نشانہ بازی، پیرا کی، تقسیم ترکہ کی ریاضی، مبادی طب، علم ہیئت، علم الانساب اور علم تجوید القرآن کی تعلیم دی جایا کرے“ (عہد نبوی میں نظام تعلیم ۱۶-۱۷)

آنحضرت ﷺ نے ہجرت کے بعد کتابت اور خوشنختی کی جانب خاص توجہ مبذول فرمائی، اور اس کا حکم دیا تھا، کتابیٰ نے ابن عبدالبر کی استیغاب کے حوالہ سے ذکر کیا ہے کہ حضور ﷺ نے عبد اللہ بن سعید بن العاص رض و حکم دیا تھا لوگوں کو مدینہ میں خوشنختی سکھائیں، وہ کتابت و خوشنختی میں مشہور تھے“

أمرہ رسول الله ﷺ أن يعلم الناس الكتابة بالمدینة، وكان كتاباً محسناً“

اسی طرح آپ ﷺ نے بعض صحابہ کو یعنی صرف اس لئے بھیجا تھا کہ وہ وہاں رہ کر منجیق، اور دیگر جنگی آلات حرب سیکھیں، چنانچہ عروہ بن مسعود رض اور غیلان بن سلمہ حصار طائف میں اس لئے شریک نہیں ہو سکے تھے، کوہ منجیق کی تکنیک سیکھنے یعنی یمن گئے ہوئے تھے، اس کے بعد غزوہ طائف میں اسی منجیق وغیرہ طریقہ جنگ کو اختیار کیا گیا،

آج ہمارے مدارس، اور ارباب مدارس کو اپنی تعلیمی ڈھانچے کو سامنے رکھ کر یہ غور کرنا چاہئے کہ وقت کی ضرورت کیا ہے، زمانہ کی آواز کیا ہے، آج اعتدال غالب ہے، یا تو افراط ہے یا تفریط ہے، ضرورت ہے کہ توازن پیدا کیا جائے۔

ہم نصابی سرگرمیاں:

عہد نبوی میں تعلیم و تعلم سے اشتغال کے ساتھ بعض دیگر سرگرمیوں کا پتہ چلتا ہے، جیسے

تیراندازی، نشانہ بازی، کشتی، بیرا کی، شہسواری و نیزہ بازی،

آپ ﷺ نے جسمانی نشاط و قوت کی تربیت کے لئے ان امور کا اہتمام کرنے کا حکم دیا تھا، آنحضرت ﷺ کا عمومی ارشاد ہے: ”المؤمن القوى خير وأحب الى الله من المؤمن الضعيف، وفي كل خير“ طاقتو روح سخت مسلمون زیادہ ہتھ اور خدا کو زیادہ محبوب ہے، کمزور مسلم کے مقابلہ، اگرچہ دونوں اپنی اپنی جگہ بہتر ہیں“

حضور ﷺ جسمانی و روش اور سحت کی درستگی کے اہتمام پر بھی خاص توجہ دیتے تھے، آپ ﷺ نے کچھ نوجوانوں کو تیراندازی کرتے دیکھ کر فرمایا تھا: ارموا یا بنی اسماعیل، فان أباكم كان راما“، بنی اسماعیل تیراندازی سکھو، تمہارے باپ اسماعیل تیرانداز تھے، بلکہ تیراندازی کو سیکھ کر چھوڑ پر عید نمائی ہے، مسلم شریف کی حدیث ہے آپ ﷺ نے فرمایا: ”من علم الرمي، ثم تركه فليس منا أو قد عصى“، جو شخص تیراندازی سکھنے کے بعد چھوڑ دے وہ ہم میں سے نہیں، یا اس نے نافرمانی کی، امام نووی شارح مسلم فرماتے ہیں: ”هذا تشديد عظيم في نسيان الرمي بعد علمه، وهو مكروه كراهة شديدة لمن تركه بلا عذر“ یہ شدید عید اس کے حق میں وارد ہوئی ہے جو تیراندازی سکھنے کے بعد چھوڑ دے، اس کو سکھنے کے بعد بلا عذر چھوڑنا شدید ناپسندیدہ ہے، یعنی نے مجھ الزوابند میں ذکر کیا ہے حضرت عمر بن خطابؓ نے حضرت ابو عبیدہ بن الجراح کے نام ایک مکتب میں تحریر فرمایا تھا ”أن علموا صبيانكم العوم، ومقاتلتهم الرمي“، اپنے بچوں کو تیراندازی سکھاؤ،

اسی طرح آپ ﷺ دیگر سرگرمیوں کے بارے ہدایات ارشاد فرمائی ہیں، اور ان کی ہمت افزائی فرمائی ہے، شہسواری، دوڑ، کشتی، نیزہ بازی، تیرا کی کے بارے میں مستقل واقعات و روایات کتب حدیث و سیرت میں موجود ہیں، مسجد نبوی میں اہل جنبشہ کی نیزہ بازی کے مقابلہ کو دیکھا اور اس کی تسبیح فرمائی، علامہ جلال الدین سیوطیؒ نے ایک مستقل رسالہ ”الباحة في فضل السباحة“ اور ”السماح في أخبار الرماح“ کے نام سے تحریر فرمائے ہیں، جو عہد نبوی کی ان سرگرمیوں سے متعلق روایات پر مشتمل ہیں، عجیب بات ہے کہ آج ہمارے بیشتر اداروں میں ان سرگرمیوں اور

جسمانی و رژیم کا کوئی نظام ہی نہیں ہوتا، بلکہ بہت سے لوگ اس کو خارج دین تصور کرتے ہیں،

صحابہ کا ذوق اشاعت علم

تعلیم و تعلم سے اشتغال اور ہمہ وقت، ہمہ دم علم سے تعلق میں صفتی نبوی کے تلامذہ کا حال یہ تھا کہ کوئی موقع، کوئی وقت ضائع کرنا نہیں چاہتے تھے، جہاں بھی کوئی موقع پاتے تعلیم و تعلم کا سلسلہ شروع ہو جاتا، ہر مسجد ان کا اسکول تھی، انکا نام تمیبل خود ان کا ذوق و جتوئے علم تھا، ہر فرد طالب علم بھی تھا اور جتنا سیکھ لیتا تھا اسکی اشاعت کیلئے استاد کے فرائض بھی انجام دیتا تھا، خود معلم انسانیت اپنے تلامذہ کا جائزہ لیتے تھے، ابو یعلیؑ نے حضرت انس کی مندرجہ ذیل روایت نقل کی ہے:

عن انسؓ قال: قعد أبو موسىؓ في بيته واجتمع إليه أناس فأنشأ

يقرأ عليهم القرآن قال: فأتى رسول الله ﷺ رجل فقال! يا رسول ﷺ ألا
أعجبك من أبي موسى! قعد في بيته واحد واجتمع إليه ناس فأنشأ يقرء
عليهم القرآن فقال رسول الله ﷺ: أتستطيع أن تتعذرني حيث لا يراني
أحد منهم قال! نعم، فخرج رسول الله ﷺ، قال: فأقدمه الرجل حيث لا
يراه منهم أحد، فسمع قراءة أبي موسى، فقال: إنه يقرء على مزمار من
مزامير آل داؤد (راہ ابو یعلیؑ، حیات الصحابة ۶۶۹/۳)

”حضرت انسؓ بیان کرتے ہیں کہ ابو موسیؓ اشعری اپنے گھر میں بیٹھے تو لوگ ان کے پاس جمع ہو گئے، تو حضرت ابو موسیؓ اشعری ان کے سامنے قرآن کی تلاوت کرنے لگے، ایک شخص حضور ﷺ کے پاس آیا اور عرض کیا، اللہ کے رسول! ابو موسیؓ اشعریؓ کی ایک عجیب بات آپ کو بتاؤں، وہ ایک گھر میں بیٹھے ہیں، لوگ ان کے پاس جمع ہیں، اور وہ ان کو قرآن کو پڑھ کر سنارہ ہے ہیں، آپ ﷺ نے فرمایا: کیا تم مجھے بھی اس مجلس میں کسی ایسی جگہ بیٹھا سکتے ہو کہ کوئی مجھے نہ دیکھ سکے، اس شخص نے کہا کہ ہاں ضرور، آپ ﷺ چلے، اور اس شخص نے آپؐ کو ایسی جگہ بیٹھا دیا جہاں سے آپؐ کو کوئی نہیں دیکھ رہا تھا، آپ ﷺ نے ابو موسیؓ اشعریؓ کی تلاوت کو سننا اور پڑھ (از راہ تعریف) فرمایا یہ تو بالکل داؤد کے لحن اور ترجمہ میں پڑھتے ہیں، اس حیثیت سے صحابہ کرام کے ذوق

کا اور مدرسہ نبوت کے مزاج کا اندازہ لگایا جاسکتا ہے، کہ وہ کوئی بھی ایسا موقع جہاں وہ کچھ بھی تعلیم و تعلم کا کام کر سکتے تھے، ضالع نہیں کرتے تھے، مذکورہ بالا چند سطور سے انسانی معلوم ہو سکتا ہے کہ عہد اول کا نظام تعلیم، ان کا شوق علم، ذوق و جستجو اور تعلیم و تعلم کا طریقہ کیسا تھا، وہ علم سیکھ کر اندر ہیروں کے دشمن اور جہالت کے باغی بن گئے تھے، ایک مختصر سی مدت میں افٹوں کے چرانے والے گلہ بان، بوریہ نشیں، جہالت جن کا سرمایہ تھی وہ مدرسہ نبوت سے تربیت حاصل کر کے تہذیب کی شعیں روشن کرنے والے علم کے پیامبر، خودی کے عارف اور نور ہدایت کے علمبرداروں اساتذہ عالم بن گئے تھے۔ ”کیا نظر تھی جس نے مردوں کو مسیح اکر دیا“

نبوی نظام تعلیم کی خصوصیات

عہد اول کے نظام تعلیم پر اگر کوئی شخص بشرط انصاف غور و فکر سے کام لے گا، تو یہ اقرار کئے بغیر نہیں رہ سکتا کہ اس سے بہتر نظام چشم فلک نے اب تک نہیں دیکھا ہے، موجودہ نظام تعلیم اور نبوی نظام تعلیم میں اتنا ہی بعد اور فرق ہے، جتنا کہ خود نبی کی ذات اور عام انسان میں، آج مغرب کا نظام تعلیم انسانوں کو علم کے نام پر ”مہذب جانور“ بنادیتا ہے، انسان نے پیشک علم میں، نظام تعلیم میں، اور وسائل علم میں ترقی کے بہت سے میدان سر کر لئے ہیں، لیکن نتیجہ کیا نکلا ہے، صرف کھوکھلے نظریات و فلسفہ کا نام علم رہ گیا ہے، آج کے علم نے انسانوں کو ہواں کے دوش پر اڑنا، سمندروں کو چیننا، پہاڑوں کو روندنا، اور خلاء کی سیر کرنا سکھا دیا ہے، دنیا کو سمیٹ کر ایک گاؤں یا بستی (Globel Village) بنادیا، لیکن علم کی روح اور مقصدیت کو دفن کر دیا ہے، انسانیت سے نفرت بلکہ اسکی تباہی کے نت نئے وسائل کو وجود بخشا ہے، انسان کے جسم سے انسانیت و ہمدردی، اخلاق و شرافت کو چوس لیا، اور خود غرضی، و انسانیت، بے حیائی و اخلاق باختی کے جرا شیم انجکٹ (Inject) کر دئے ہیں، علم تو وہ ہے جو روح کو سنبھارتا ہے، جو دل میں ترپ، جگر میں سوز، اور انسانیت کی محبت پیدا کرتا ہے، جو خالق کے نام سے شروع ہوتا ہے اور آفاق و انسس میں پھیلے ہوئے ربوبیت کے دلائل سمجھاتا ہے، اور پوری زندگی کو بلکہ عالم کو اسی رنگ میں رنگنے، پچھڑے ہوئے لوگوں کا رشتہ ان کے معبد و حقیقتی سے جوڑنے پر آمادہ کرتا ہے، جسکے علمبرداروں میں جہالت

تاریکی اور انسانیت کی مظلومیت کو دیکھ کر بے چینی اور دل میں خلش پیدا ہوتی ہے، جس نے انسانی دنیا میں علم کے نام پر قرزاً و بے حرجی کرنے کے بجائے عالم انسانیت میں حرم و کرم کے دریا بہادئے تھے، انسانیت کے باغ میں ایک ایسی بہار آئی تھی کہ اس کی خوشبو آج بھی مشام جاں کو معطر کر دیتی ہے، آج علم سے روح نکل گئی ہے، الفاظِ رہ گئے ہیں، سوز ختم ہو گیا، بے جان فلسفہ رہ گیا، جامعیت ختم ہو گئی اور محدودیت و تنگ نظری نے اس کی جگہ لے لی ہے، محبت والفت کا عصر مفتوح ہو گیا ہے، اور خود غرضی و نفرت اور باہمی بغض و عداوت، ذاتی منفعت و استھانی مزاج پیدا ہو گیا ہے، نبوی نظام تعلیم کی مندرجہ ذیل امتیازی خصوصیات تھیں،

(۱) روح، علم کے اندر اس وقت ایک روح تھی، علم بے جان لاش نہ تھا، اس کا اشارہ قرآن کے اس آیت سے ملتا ہے، ”إِنَّمَا يَخْشَى اللَّهُ مِنْ عِبَادِهِ الْعُلَمَاءُ“، ”علم ان کے اندر ایمانی اسپرث، سوز جگر، خشیت الہی اور جذب صدق و وفا پیدا کر دیتا تھا، یہ اس علم ہی کا کمال تھا کہ ایک طرف محراب میں عابد و زاہد مانتی بے آب کی طرح تڑپتے تھے، اور دوسری طرف مجاهدین سربکف شوق شہادت میں چند کھجور یں کھانا بھی گراں سمجھتے تھے،

(۲) مقصدیت، نبوی نظام کی دوسری امتیازی خصوصیت یہ ہے کہ اس وقت تلامذہ میں علم کا مقصد زندہ تھا، ان کا علم، ان کی فکر، ان کی کاؤش و مخت کا محور صرف دوکف جو یا اسباب دنیا نہیں تھا، بلکہ ان کی شایینی نظر میں بے مقصد یا کوتاہ مقصد علم و بال جان تھا، ان کے علم کا مقصد، غرض و غایت رضاۓ الہی کا حصول تھا، ان کا بدف ٹوٹی ہوئی انسانیت کو مالک حقیقی سے جوڑنا تھا، انسانوں کو صراط مستقیم کی دعوت دیکر ہمیشہ کی جہنم سے بچانا تھا، وہ انسانوں کو انسانوں کی غلامی سے نکال کر توحید و بنگی خدا کا درس دیتے تھے، انسانیت کو مذاہب کے ظلم و جور سے نکال کر عدل و مساوات کا حسین سبق سکھاتے تھے،

(۳) عمل و تطیق، نبوی نظام کے اندر علم صرف فلسفہ اور نظری نہیں تھا، بلکہ انسان کی عملی زندگی سے اس کا گہر ارتباط تھا، تعلیم دماغوں میں بھرا جانے والا فلسفہ خشک نہ تھا، بلکہ عملی زندگی کی واقعیت، جیتنی جائی تھی، جو سمجھتے تھے وہ زندگی میں نافذ کرتے اور برنتے تھے، انہیں ایک ایک آیت کے

ضمون میں اقوال اور استشہاد کے لئے اشعار و مفردات کے دو اویں یاد نہ تھے، بلکہ وحی ربانی، واحادیث نبوی شب و روز کا لائچے عمل تھا،

(۲) جامعیت، نظام نبوی کے پروردہ افراد نے زندگی کے ہر شعبہ میں اپنی نمائندگی کی، صحرائے عرب کے بوری نشینوں نے روم و ایران، مصر و شام کو فتح کیا، یہ فتح معمولی ممالک یا عام سلطنتوں کی فتح نہیں تھی، بلکہ اس وقت کی متعدد دنیا کے سب سے بڑے نظام و تمدن، سیاست و تہذیب کی شکست تھی، ان عظیم فتوحات کے بعد پوری تاریخ میں ایک مثال نہیں ملتی کہ صحابے نے زندگی کے کسی شعبہ میں دوسروں سے مدد لی ہو، ان کے پاس اس کے افراد نہ ہوں، نظام مملکت، سیاست انتظام، سماجیات و اقتصادیات، دفاع و قضاء کوں سا شعبہ زندگی تھا جس کے افراد ان فاقہ مست بوری نشینوں میں نہ تھے، انہوں نے زندگی کے ہر میدان میں ہر خلا کو پر کیا، ہر میدان میں قیادت کی، ان کی قیادت کے زیر سایہ عظیم تمدن وجود میں آیا، آج دنیا علم و تحقیق کی جس منزل پر ہے تاریخ گواہ ہے کہ یہ ان ہی بادیہ نشینوں اور مبارک نفوس کی کاوشوں کا نتیجہ ہے جو صرف علم و تحقیق کے ہی علمبردار نہ تھے، بلکہ انسانیت کے سالار قافلہ، اور خدا کی سر زمین پر ہدایت بشری کے حدی خواں تھے، خاکدان ارض پر خلافت ربانی کے نافذ کرنے والے تھے، ان کی آغوش محبت میں تاریخ کے معماروں نے تربیت پائی، نظام زندگی، اور تہذیبوں کے گیسوئے برہم کے پیچ و خم درست ہوئے، اقبال مرحوم نے اسی لئے کہا تھا،

تمدن آفریں، خلاق آئیں جہاں داری
وہ صحرائے عرب یعنی شتر بانوں کا گھوارہ
تمدن آفریں، خلاق آئیں جہاں داری
سماں الفخری کا رہاشان امارت میں بآب و رنگ و خال و خط چہ حاجت روئے زیبارا
غرض میں تجھ سے کیا کہوں وہ صحرائشیں کیا تھے جہاں گیر و جہاں دار و جہاں بان و جہاں آرا
یہی خصائص ہیں جو ہمارے موجودہ نظام تعلیم میں غائب ہیں، آج کے نظام میں ان
ہی چار الفاظ؛ روح، مقصدیت، جامعیت اور تطہیق عمل کا فقدان ہے، جس کی وجہ سے علم و تمدن
کے مرکزوں میں جاہلیت کے جرا شیم پل رہے ہیں، آج کے متعدد اور علم کا دعویٰ کرنے والوں نے
اپنے دامن سے جہالت کا داغ تو دھولیا ہے مگر افسوس کہ جاہلیت کے پنجوں سے نفع سکے، ہر مفلکر

اپنی فکر پر نازال ہے، وہ اپنے گرد ناخوانوں اور مریدوں کو دیکھ کر خوش ہوتا ہے، اگر اپنے حلقہ اکثر میں اپنے سے اوپر کسی کو دیکھتا ہے تو بے چین ہو جاتا ہے، حد کا شکار ہوتا ہے، یقیناً اس سے انکار نہیں کہ اہل مدارس نے دین کی بہت خدمت کی ہے، قابل ستائش ہے کہ آج ہر مسجد و گاؤں میں، ہر قریب میں مدرسہ و مکتب کا نظام قائم کر دیا گیا ہے، لیکن ان گنت فارغین و فضلاع کی جماعت کے باوجود دنیا کس رخ پر جاری ہے، جہالت خصوصاً مسلمانوں کا ماہ الامیاز کیوں ہے، حالانکہ صفو نبوی کے چند تلامذہ نے دنیا میں انقلاب برپا کر دیا تھا، دیکھتے ہی دیکھتے کایا پلٹ کر دی تھی، یہ صرف نبوی نظام تعلیم سے دوری کا نتیجہ ہے، کہ ہم اپنے سرمایہ سے غافل پستی و نکست خوردگی کی زندگی گزار رہے ہیں، آج اگر یہ سوال کیا جائے کہ مدارس نے، ارباب حل و عقد نے فرض کفایہ کی تعلیم کا حق خوب ادا کیا ہے، فرض عین تعلیم۔ جس سے کوئی بھی کلمہ گو مستثنی نہیں ہے۔ کے لئے ہمارے پاس کیا نظام ہے، اس کا جواب آج ہم فلسفیانہ گفتگو کے ذریعہ دے سکتے ہیں، لیکن یہ سوال پتھر کی طرح ایک غنین حقیقت ہے جس سے کوئی مفر نہیں، تجھ کو لوگ خوش ہو جاتے ہیں کہ ہم نے حق ادا کر دیا ہے، حقیقت یہ ہے کہ جہالت کے اندر ہیروں اور طوفانی موجودوں میں ہماری باد بانی کشتوں ہمیں پار نہیں لگ سکتی، اہل علم مدارس کی چہار دیواری کے اندر بیٹھ کر چند کتابوں کے متون پڑھا کر صرف قیل و قال کی دنیا میں مگن ہیں، انہیں باہر کی کوئی فکر نہیں، انہیں نہ مسافروں کے بے کسی و بے بسی کا علم ہے، اور نہ طوفان کی خبر، نہ کشتوں کی شکستہ حالی سے واقف ہیں نہ ہی خطرات سے آگاہ، ہمارا فرض ہے کہ نبوی علم کے چشمہ فیاض سے دنیا کو سیراب کر دیں، ہمارے پاس ایسا نظام مرتب ہو جس سے ہر فرد مستفید ہو، معاشرے کے ہر طبقہ میں علم نبوی کا فیض عام ہو، افسوس کہ یہ حالت صرف نظام نبوی سے دوری کا نتیجہ ہے، ہمیں اعتراف ہے کہ اہل مدارس نے واقعی دین کی خدمت کی ہے، قابل ستائش لاائق شکر ہیں وہ لوگ، نیز اگر علم کا تقدس اور کچھ قدر و منزلت ہے تو وہ بھی صرف مدارس میں ہی ہے، اس کی بھی وجہ ظاہر ہے کہ یہ صرف تعلیم نبوی سے انساب کا نتیجہ ہے، لیکن جو فرض تھا وہ واقعی ابھی او نہیں ہوا ہے، ہمیں اپنے آپ کو، اپنے نظام کو نبوی نظام تعلیم سے ہم آہنگ کرنا چاہئے،

آنحضرت ﷺ کے اس تعلیمی انقلاب کے نتیجے میں جو مسلمانوں کا علمی ذوق و مزاج، ان کی خدمات و کارناامے، ایجادات و اکتشافات، علم و دین سامنے آئی، وہ تاریخ انسانی کا حیرت انگیز ذریں باب ہیں، ان کی علم و دین کی کوئی مثال پیش نہیں کی جاسکتی، ان کا شوق علم و تحقیق و فرقہ عشق کی صورت اختیار کر گیا تھا، بقول شیخ:

”رسول ﷺ کی ہدایات و تعلیمات کی بدولت مسلمانوں میں ایک وسیع عملی تحریک پیدا ہو گئی، جس کا تفصیل سے ذکر مسلم مومنین نے کیا ہے، اور غیر مسلم مومنین اس کا اعتراف کئے بغیر نہ رہ سکے، انگلستان کے ایک موئیخ ”رابرٹ بریفائلٹ“ لکھتے ہیں، کہ اس امر کی نہ کوئی مثال پہلے موجود تھی، اور نہ اب تک ہے کہ کسی وسیع سلطنت کے طول بل و عرض بلد میں حکمران طبقے اتنے بڑے پیمانے پر حصول علم کی مجنونانہ خواہش سے سرشار ہو گئے ہوں، خلفاء، امراء اپنے محلوں سے اٹھ کر کتب خانوں اور رصدگاہوں میں جا گئے ہوں، اہل علم کے خطبات کو سنتے اور ان سے مسائل ریاضی کے متعلق سوالات کرنے میں ہرگز کوتاہی نہیں کرتے، مسودات اور مخطوطات اور نباتی نمونوں سے لدے ہوئے کاروائی بخارا سے دجلہ تک رواں دواں رہتے، کتابوں اور معلموں کے حصول کی خاطر قسطنطینیہ اور ہندوستان کو خاص سفیر بھیج جاتے تھے، کسی سلطنت سے تاوان جنگ وصول کرنے کے سلسلے میں یونانی مصنفوں یا کسی ممتاز ریاضی دال کی تصنیف حاصل کرنے کا مطالبہ کیا جاتا تھا، ہر مسجد کے ساتھ ایک مدرسہ ملحق ہوتا تھا، وزراء سلطنت کتب خانوں کے قیام، مدارس کے لئے اوقاف کے انتظام، اور غریب طلباء کے لئے وظائف کے اہتمام میں رہتے آقاوں سے بھی بڑھ جانا چاہتے تھے، اہل علم کو بلا امتیاز نسل و مذہب دوسرے سب لوگوں پر فوکیت دی جاتی تھی، وہ صوبوں کے گورنمنٹ مقرر کردئے جاتے تھے، جب خلفاء کسی سفر یا ہم پر ہوتے تو اہل علم کا ایک گروہ اور کتابوں سے لدے ہوئے اونٹوں کی ایک قطار ہمراہ ہوتی تھی، (فلک و نظر سیرت نبر

(۱۰۸ ص ۱۹۶)

ظاہر ہے کہ یہ اسی ذوق کی نمود تھی جس کا ختم محمد عربی ﷺ کے دست با برکت نے لگایا تھا، یہ سب اسی انقلاب کی بازاگشت تھی جس کی ندا یثرب کے پیغمبر نے لگائی تھی، عہد نبوی کے بعد

خلافاء راشدین اور پھر بالخصوص عباسی انلس کے امراء کے عہد میں مسلم علماء و حکماء، فلاسفہ اور دانشوروں نے علوم کے تمام شعبوں میں کارہائے نمایاں انجام دئے، بلکہ نئے علوم دریافت کئے، جس سے اقوام عالم نے استفادہ کیا، یورپ نے فائدہ اٹھایا، اور آج تک اٹھا رہے ہیں، کون نہیں جانتا کہ دنیا علم و تحقیق اور ایجاد اور اکشاف کی منزل پر ہے یہ سب انہی نفوس کی جدوجہد کا نتیجہ ہے جو انسانیت کیلئے علم و اخلاق کے جامع پیامبر تھے، علم و تحقیق کا یہ سفران حدی خوانوں کی نعمتی ہے جو انسانیت کے زیر سایہ طے ہوا ہے جنہوں نے صحراء عرب سے معلم انسانیت کی ہجر کابی میں پوری دنیا کو رشد و بدایت سے ہمکنار کرنے کے لئے قدم نکالا تھا، کاش کہ آج ہم اپنی عظمت رفتہ اور تاریخِ ماضی کی ان حسین یادوں کو پھر سے واپس لاسکیں، اور علم و تجویز، تعلیم و تربیت کو اسی رنگ و آہنگ، انہی بلند مقاصد، اہداف و غایات، جذبہ و روح کے ساتھ بیدار کر لاسکیں، دنیا کی ترقی اور انسانیت کا عروج، تہذیب و تدنی کا ارتقاء سب محمد عربی ﷺ کے نقش پا سے وابستہ ہے:

سبق ملا ہے معراجِ مصطفیٰ سے مجھے کے عالم بشریت کی زد میں ہے گردوں

شیا سے زمیں پر آسمان نے ہم کو دے مارا:

ہماری تاریخ اس کی شاہد ہے کہ جب ہم صحیح اسلامی نظام سے وابستہ تھے، علم کی حقیقت روح سے آشنا تھے، علوم کی جامیعت کے تصور سے اچھی طرح نہ صرف یہ کہ واقف تھے، بلکہ تفسیر کائنات کے رازوں کو سمجھتے تھے، اور انسانی و تجرباتی علوم سے واقف تھے، ہم ہی دنیا کے امام تھے، مگر جب تجرباتی علوم سے ہمارشتہ ختم ہو گیا، اور دین و دنیا کے تفریق کے نام پر ہم ان علوم سے دست بردار ہو گئے، یا یوں کہئے کہ عیار قوموں نے سازش کے تحت ہم کو ان علوم و فنون سے کاٹ دیا، اسلام کے ہمہ گیر و جامع تصور علم کو محدود کر دیا گیا، تو ہماراستارہ اقبال گردش میں آگیا، ہم دیگر مغرب دست نگر بن گئے، اور جس اسلام نے زندگی کے ہر گوشہ میں فرمازوائی کی تھی، جس کی ضیا پا شیوں سے تاریخ کا ہر ورق منور تھا، جس نے روم و ایران کی متعدد سلطنتوں کا انتہائی معقول تبادل نظام پیش کیا تھا، جس نے ستاروں پر کمندیں ڈالیں تھیں، جس کی دانش گاہ سے علم تفسیر و حدیث، فقہ و قانون کے ماہرین کے علاوہ رازی، وکنדי، فارابی و زہراوی، ابن سیناء و الحوارزمی

پیدا ہوئے تھے، وہ اسلام اور اس کا ہمہ گیر نظام منبر و محراب، اور مسجد و مدرسہ کی چهار دیواری میں یک محدود ہو گیا، انسانی زندگی کے دیگر شعبے اور علوم و فنون اسلامی مگر انی سے آزاد ہو گئے، اور خدا ناشناس ہاتھوں میں چلے گئے، جس کا نتیجہ یہ تکلا کہ اسلام کی نمائندگی کرنے والے افراد اور اداروں میں وجود و قتل، بے ہمتی و احساس کہتری، ضعف و ضھال اور محدودیت پیدا ہوتی چلی گئی، بلکہ مغرب کی آقائی تسلیم کرنے کا مزاج اور غلامانہ ذہنیت جڑ پکڑ گئی، اور ”دنیاوی علوم“ کے نمائندے ہر قید سے آزاد اخلاق و انسانیت کی تحریک کرنے لگے، انہوں نے علوم و فنون کی آبرو سے کھلواڑ کیا، اور تعلیم کے نام پر تجارت کی، اور انسانیت کے چون پر خزان بن چھا گئے، کون اس حقیقت سے ناواقف ہے کہ مغرب کی قیادت کے اس عہد میں نظام تعلیم کے حصے بخرا کرنے کے بعد انسانیت کی کیسی رسائی اور اخلاق و کردار کی کیسی بے آبروی ہوئی ہے، یہ انسانیت کی شقاوتوں و محرومی ہے کہ یورپ کا عروج اور مغرب کا اقبال ہمارے زوال کے مساوی رہا ہے، ہم انحطاط کے گڑھے میں گرے اور یورپ نے اپنی قیادت کا اعلان کیا، ہماری متاع عزت و اقبال لٹی، اور یورپ نے تاج امامت اپنے سر پر رکھا، آج موجودہ زمانہ ہماری شوکت و عظمت اور فیروز بختی کی تاریخ کا تصور بھی نہیں کر سکتا، ہماری قیادت میں نسل انسانی نے کس آرام و سکون سے زندگی بسر کی ہے، اب اس کا اندازہ لگانا موجودہ نسل کے مشکل ہے، ہماری تاریخ کو مسخ کیا گیا، علوم و فنون پر رہنمی کی گئی، تہذیب و تمدن کو بغاڑا گیا، اور اقوام عالم نے ایک مجرم کی طرح ہمارے کردار کو پیش کیا ہے، حالاں کہ تاریخ کے صفات گواہ ہیں کہ دنیا کی قسمت، انسانیت کی آبرو، تہذیب و تمدن کی نقش آرائی جو ہم نے کی تھی، امن و انصاف، عدل و مساوات کے گفتان کھلانے تھے، کبھی چشم فلک نے اس سے حسین نظارہ نہیں دیکھا تھا،

گنوادی ہم نے جو اسلاف سے میراث پائی تھی ثریا سے زمیں پر آسمان نے ہم کو دے مارا
حکومت کا تو کیا رونا کہ وہ ایک عارضی شے تھی نہیں دنیا کے آئین مسلم سے کوئی چارا

پچھے گذاشت اور کرنے کے کام:

عہد نبوی اور معلم انسانیت کے اس نظام کے مختصر جائزہ کے بعد چند گذاشت پیش

خدمت ہیں، اس کی روشنی میں ہمیں پورے انصاف کے ساتھ جائزہ لینا چاہیے کہ ہمارے موجودہ نظام تعلیم کا کیا نقش ہے، ہم عہد نبوی کے اس نظام کی روح، مقصدیت، جامعیت، اور حیات انسانی کے لئے اس کی رہنمائی و دست گیری سے کتنی دور جا چکے ہیں، ہم نے علم کی وسعتوں کو اپنے ذوق و مزاج کے کن سانچوں میں ڈھال کر ایک ایسی شکل تراشی ہے جو نظام نبوی اور عہد اول کے ذوق سے ہم آہنگ نہیں ہے، عجیب بات ہے کہ آج ہمارے ارباب فکر و دانش نصاب تعلیم میں محض دین و دنیا کی غلط و غیر منصفانہ تقسیم کے قائل ہی نہیں، بلکہ اپنے اپنے نظاموں اور ذوق و مزاج کے تحت اس کے مقدس ہونے کے مدعا ہیں، اس میں کسی ترمیم اور غور خوض کے منکر ہیں، ہماری اس غیر شرعی اور غلط تقسیم سے نہ صرف کہ یہ پوری ملت دو خانوں میں تقسیم ہو گئی، وحريفانہ ذہنیت کے فریق بن گئے، بلکہ مسلمانوں کی علمی پیش رفت، ان کی ترقی و عروج کی بساط لپیٹ دی گئی، ستاروں پر کمندیں ڈالنے کا حوصلہ رکھنے والی قوم یک لخت حاشیہ برداروں میں شامل ہو گئی، ہم یہ بھول گئے کہ خدائی نظام، دین و شریعت کی تطبیق کا میدان یہی دنیا ہے، جہان رنگ و بیوکی تعمیر، اور خدا کے منصوبے کے مطابق خلافت ارضی کی نقش آرائی کے لئے ہمیں ہی ذمہ داری دی گئی ہے، انبیاء کی تعلیمات، اور صحائف مقدسہ ہدایت انسانی کا گنجینہ اور حکمت و بصیرت کا خزانہ ہیں، تو کائنات کا ہر ذرہ خدا کی خلاقيت و ربوبیت کی دلیل اور اس کی عظمت کا نشان ہے، جو ہر قلب بینا اور حقیقت پسند کے لئے کھلی دعوت ہے، ذرتوں کا جگر چیریں یا آفاق کی سیر کریں، شبتم کی نازکی دیکھیں یا آپشوں کا حسن و جمال، پھول کی پتی کا مشاہدہ کریں یا پھاڑوں کی صلاحت پر غور کریں، سمندروں کی طغیانی کا جائزہ لیں یا صحراؤں کی وسعت پر نظر کریں، ہر ایک خدا کی ربوبیت کا عالم، اس کی شہنشاہیت کا شاہد، اس کی عظمت کا نشان، اور حسن تدبیر کا عکس ہے، اسی نورِ مجسم کا جلوہ اور اس کی قدرت کی نمود ہے،

یہ دنیا دعوت دیدار ہے فرزند آدم کو یہاں ہر مستور کو بخشنا گیا ہے ذوق عربیانی تو یہ کیسے ممکن ہے دین و شریعت سے خدا کی صفات کے مظاہر کو کاٹ دیا جائے، دین و دنیا کی تقسیم سے دین و شریعت کی دانش گاہیں الگ، اور کتاب کائنات و مظاہر فطرت کو سمجھنے کے

ادارے الگ کر دئے جائیں، نصوص شریعت اور کتاب ہدایت کے کچھ مسائل کو جانے والے ”عالم“ کہلائیں اور کائناتی و انسانی علوم کو شریعت کی قید سے آزاد ہو کر جانے والے بے دین و بلد ہو کر اپنی دنیا الگ بسائیں، عصر حاضر کی بیشمار مشکلات بلکہ بساط عالم پر اہل اسلام کی زبوں حالی کا ایک بہت بنیادی سبب دین و دنیا کی وہ تقسیم ہے جو ماقبل اسلام کی جاہلیت کا شیوه تھا، آج سب سے اہم ضرورت یہ ہے کہ ہمارے ارباب فکر و دانش اور علماء اس تفریق کو ختم کرنے کی کوشش کریں، اسلام کے علمی نظریہ کو اس کے وسعتوں اور ہمہ گیری کے ساتھ سمجھنے کی کوشش کریں، ایک ایسا جامع نظام تعلیم بنائیں جو زندگی کے ہر شعبہ کو ربانی قابل میں ڈھالنے کا ضمن ہو، جس کے تربیت یافتہ افراد انسانیت کے ہر شعبہ کی قیادت کے اہل ہوں، جس کے ذریعہ علم و فن کی ہرشاخ دین کے تناور درخت کا ایک جزء معلوم ہو، دودھاروں میں بکھری امت متحفظ رہے، تب جا کر انسانی قافلہ اور حیات انسانی کا ہر شعبہ اسلام کی رہنمائی کے تابع ہو گا، اور اسلام ایک قدامت پسند محدود نظریہ نہیں بلکہ ہر دور کی قیادت و رہنمائی کا اہل ثابت ہو گا، پوری دنیا محسوس کرے گی کہ اسلام کی رہنمائی کے بغیر دنیا کی قسمت کے فیصلے ادھورے ہیں، اس کے بغیر انسانی دنیا نہ منزل کو پاسکتی ہے، نہ عدل و مساوات، اطمینان و سکون حاصل کر سکتی ہے،

ایک بہت بڑا نقش یہ معلوم ہوتا ہے کہ ہم نے ایک معین مدت تک خاص نصاب تعلیم اور کتابوں کو پڑھا کر ”عالم“ بنانے کے نظام کا نام دینی نظام تعلیم رکھا ہے، طلبہ کی ایک جماعت کو شرعی علوم کے بعض حصوں کو پڑھانا اسلامی نظام تعلیم نہیں ہے، اس کے ذریعہ تو صرف معاشرہ کا ایک خاص طبقہ معینہ مقدار میں شرعی نصاب پڑھتا ہے، اس کے علاوہ معاشرہ کے تمام طبقات شرعی علوم سے محروم رہتے ہیں، حالاں کہ اسلام کا حکم ہے کہ ضروری شرعی علم سیکھنا ہر مسلمان مرد، عورت پر فرض ہے، اس سے کوئی چھٹکارہ نہیں، گذشتہ صفحات میں اس کی تفصیل آچکی ہے، ہمارے مدارس نے اپنی خدمات کے باوجود اس ترتیب کے مطابق کوئی نظام نہیں مرتب کیا ہے، ضرورت اس بات کی بھی ہے اہل فکر و دانش، ارباب علم ایسے ادارے قائم کریں، ایسا نظام تعلیم مرتب کریں، جس کے ذریعہ معاشرہ کے مختلف طبقات کے افراد بنیادی شرعی علوم اور مسائل سے واقف ہوں،

ڈاکٹر، انجینئر، نجج، وکلاء، تجارت پیشہ افراد، امیر، غریب، غرض تمام شعبہ ہائے زندگی سے مسلک افراد اپنے کاموں سے وابستہ رہتے ہوئے بنیادی شرعی مسائل اور علوم حاصل کر سکیں، قرآن کی تلاوت کر سکیں، عقائد، طہارت، عبادت، اور معاملات زندگی سے متعلق احکام و فرائض سیکھ سکیں، اور ان تمام امور سے واقف ہو سکیں جن کا ایک شخص بحیثیت مسلمان مکفٰہ ہے، یہ وقت کی انتہائی اہم ضرورت ہے، اور ایک بہت بڑا خلاء ہے،

ایک اور انتہائی اہم کام یہ ہے کہ علم کا صحیح شعور، اس کی مقصدیت واضح کی جائے، اور یہ بہاگ دہل بتایا جائے کہ علم، تعلیم و تعلم کوئی پیشہ، ہنسیا ذریعہ معاش نہیں ہے، وہ منڈی کا بکاؤ مال نہیں ہے، بلکہ زندگی گذارنے کی صحیح رہنمائی، اور سلیقہ کا نام ہے، علم اس زیور کا نام ہے جس کے بغیر انسان انسان نہیں بلکہ ایک جانور ہے، آج علم کی مقصدیت فوت ہو چکی ہے، علم ایک تجارت بن گیا ہے، اس کی حقیقی معنویت سے انسان عاری ہو گیا ہے، آج خالص مادی نظام ہمہ ایے تعلیم اور اداروں نے انسان کو جملہ اخلاقی اقدار سے آزاد ایک پیشہ ور حیوان بنادیا ہے، جو صرف مادیت کے لئے جیتا اور صحیح و شام مادیت کے نت نئے بت تراشتا ہے، اور اس کی قربان گاہ پر ہر چیز بے جھک چڑھاتا ہے، ضرورت ہے کہ آج اس مفقود شعور کو بیدار کیا جائے کہ علم کوئی پیشہ ہا ہنسنیں ہے، بلکہ انسانی زندگی کی شاہکلیدی، زندگی کے صحیح سلیقہ، اعلیٰ اخلاقی اقدار و روایات، حیات انسانی کی نجات کے اصولوں کو جاننے کا نام علم ہے،

یہ کام تب ہی ممکن ہے جب ہم عہد نبوی کے نظام و روح سے اپنے نظام کو مر بوط و ہم آہنگ کریں، نصاب تعلیم کی دوئی اور شویت کا خاتمہ کریں، اور ایسا نظام مرتب کریں جس میں معاشرہ کو کوئی فرد، زندگی کے کسی شعبہ سے تعلق رکھنے والا کوئی شخص بنیادی شرعی تعلیم سے محروم نہ ہو، جب تک ہمارے ارباب علم و دانش اور اصحاب فکر اس کی جانب توجہ نہیں کریں گے، اور نصاب تعلیم کی تبدیلی و نظام تعلیم پر غور و خوض کی ہر دعوت کو اپنے نظام ہمہ ایے تعلیم میں رخنہ اندازی سمجھتے رہیں گے، سنجیدگی سے سوچنے کے بجائے اپنی روایت پرستی پر قانون رہیں گے، اس وقت تک یہ خواب شرمندہ تعبیر نہیں ہو سکتا، اللہ تعالیٰ سے دعا ہے وہ اہل اسلام کی عظمت رفتہ اور کھوئے ہوئے قائدانہ کردار کو زندہ فرمائے، وما ذلك على الله بعزيز

(۱۴۰)

کچھ کتاب اور صاحب کتاب کے بارے میں

”برا در عزیز مولوی مجیب الرحمن سلمہ کو اللہ تعالیٰ نے نور بصیرت عطا فرمایا ہے، قریبی دور کے فارغین مدارس، اور نوجوان علماء میں وہ بہت ممتاز ہیں، ان کو علم میں رسوخ حاصل ہے۔ اور زبان قلم کی فصاحت و بلاعث بھی، وہ دین و شریعت کے مقاصد سمجھتے ہیں اور حالات حاضرہ پر اچھی نگاہ رکھتے ہیں۔ اور اظہار حق کیلئے وہ بیباکی رکھتے ہیں، جس کا اس دور میں لگتا ہے کہ چلن ختم ہو گیا ہے، آج کے سلگتے مسائل پر ان کے قلم سے مدلل اور شعلہ بار تحریر یہ نکلی ہیں، تعلیم کے موضوع پر بھی یہ تحریر چشم کشا، بصیرت افروز، انقلابی تحریر ہے۔“ **حضرت مولا ناسید سلمان حسینی ندوی، دامت برکاتہم**

”فضل مصنف نے اس جامع و مختصر رسالہ میں عہد نبوی کے نظام و نصاب تعلیم کی جامعیت، کمال، خصوصیات اور تمام فروعی متعلقات کو تقریباً سمیٹ لیا ہے، انہوں نے اس عہد مبارک کے نظم و انتظام، طریقہ کار، انداز تربیت، ذوق و شوق، وضع و بیت کا اہتمام، مقصد تعلیم، تعلیم نوائی کے ساتھ ساتھ حسب ضرورت نصاب تعلیم میں تبدیلی کے عمل پر روشنی ڈالی ہے، آخر میں نبوی نظام تعلیم کی خصوصیات کو انتہائی مجزا سلوب میں بیان کیا ہے اور پھر یہ بھی رہنمائی کی ہے کہ نور نبوت کے اسوہ تعلیمی کو سامنے رکھ کر ہم کس طرح عملی تطیق دے سکتے ہیں، کس طرح اس انتہائی اہم اور نازک مسئلہ کو حل کر سکتے ہیں یقیناً ان کی یہ کتاب جود کے دروازے پر انقلاب کی دستک ہے، روایتی ذہن کے لیے اس میں غور و فکر کا سامان ہے، مجیب صاحب اس فاضلانہ تصنیف کے لیے صد ہزار شکریہ کے متحقق ہیں، خدا کرے کہ ان کی یہ کوشش نئی صبح کے طلوع کا نقطہ آغاز ثابت ہو۔“

ڈاکٹر طارق ایوبی ندوی

مدیر، ماہنامہ نداء اعتدال - علی گڑھ